

١٠٠

HINDUSTANI ACADEMY

Hindoo

Library AC

Date of Receipt. 5-2-52

महाकवि श्रीकालिदास विरचितम्

27. 1997年11月11日，某市发生特大火灾，造成重大人员伤亡和财产损失。事故发生后，市消防局立即启动应急预案，组织消防力量赶赴现场扑救。火灾发生后，市消防局立即启动应急预案，组织消防力量赶赴现场扑救。火灾发生后，市消防局立即启动应急预案，组织消防力量赶赴现场扑救。

अस्मिन् ग्रन्थे

1. 凡在本行開辦之各項業務，均應遵守本行章程及各項規章制度，不得有違。

तच्च

STATION 00000

(सी, आई. ई.)

मुद्रितम्

इश्तहार रामायणगुटका का ।

लखनयोग सबहीलखिलीजै

विदित हो कि कलिकलुप विष्वासिनी काव्य भाषा में जैसी राम-भक्त शिरोमणि महात्मा तुलसीदासजीकी है तैसी आजतक किसी कविकी हुई न होगी इसमें बहुतकथन कथनेकी आवश्यकताही नहीं अब ये गुटकारामायण जैसी कि इस यंत्रालय में मुद्रितहुई है उसकी उत्तमताका प्रभाव तो अवश्यही कथन करने का प्रयोजन है क्योंकि सम्पूर्ण भारत निवासी अथवा और कोई सगड के रहनेवाले जब तक किसी पदार्थका गुण न जानेंगे तब तक उनकी रुचि उस में होना सर्वथा अनभवही है इस से इस रामायण गुटका का गुण प्रथम तो एक यही बड़ाभारी है कि जैसी शुद्धताके साथ ये अवलगी है खरीददारोंको ऐसी छोटी रामायण शुद्धकभी प्राप्त न भई होगी कारण यह कि सा-लिक मतवा खुदही पहिलेही से अपने शोधकों को यह आज्ञा देरक्वा कि इसको यथारुचिसं चार और पांचवार जहांतक अशुद्धताकी सम्भा-चनाहो तहां तक शुद्ध पढ़के छपवाइये दूसरे यह कि सातकागड तो सबही रामायणमें होतेहैं इस में आठवां लवकुशकागडभी युद्धहै निम पर भी एक यंत्री क्या मानो रामायणकी मंत्रीही है जो कि श्री सच्चि-दानन्द आनन्दकन्द दशरथनन्दन की आदि से अन्त तक मय ति-थियोंके सर्व रामायण हीको ज्ञात कराती है सो भी इसी में युद्धहै ति-सपर भी कागज सचिकण श्वेत जैसी बंबई की पसन्द की जाती है इस रामायणगुटकामें वह सब मौजूदहैं लेकिन बहुतथोड़ी ब्यापीगई है अफसोस है कि जो शीघ्रता न करेंगे उनको यह प्राप्त होना बड़ाही दुष्करहै अथवा गुटका रामायण अबकी बरी मिलहीगी क्यों कारण यह कि ऐसी मनोहर अल्प मोलपर विक्री तो जो एकमर्गदेगा वो

ध्रुवंशमहाकाव्यम्

संजीविन्या टीकया समेतम्

प्रथमः सर्गः ।

मातापितृभ्यां जगतो नमो वामार्द्धजानये ॥

सद्यो दक्षिणदृक्पातसंकुचद्वामदृष्टये ॥ १ ॥

अन्तरायतिमिरोपशान्तये शान्तपावनमचिन्त्य वैभवम् ।
 तं नरं वपुषि कुञ्जरं मुखे मन्महे किमपि तुन्दिलं महः ।
 शरणं करवाणि शर्मदं ते चरणं वाणि चराचरोपजीव्यम् ।
 करुणामसृणैः कटाक्षपातैः कुरु मामम्ब कृतार्थसार्थवाहम् ।
 वार्णीकाणभुजीमजीगणदवाशासीच्च वैयासकी-
 मन्तस्तन्त्रमरंस्त पन्नगगवीगुम्फेषु चाजागरीत् ॥
 वाचामाकलयद्रहस्यमखिलं यश्चाक्षिपादस्फुरां
 लोकेऽभूद्यदुपज्ञमेव विदुषां सौजन्यजन्यं यशः ॥ ४ ॥
 मल्लिनाथकविः सोऽयं मन्दात्मानुजिघृक्षया ॥
 व्याचष्टे कालिदासीयं काव्यत्रयमनाकुलम् ॥ ५ ॥
 कालिदासगिरां सारं कालिदासः सरस्वती ॥
 चतुर्मुखोऽथ वा साक्षाद्विदुर्नान्ये तु मादृशाः ॥ ६ ॥
 तथापि दक्षिणावर्त नाथाद्यैः क्षुण्णवर्त्मसु ॥
 वयं च कालिदासोक्तिष्ववकाशं लभे महि ॥ ७ ॥
 भारती कालिदासस्य दुर्व्याख्याविषमूर्च्छिता ॥
 एषा सञ्जीविनी टीका तामद्योज्जीवयिष्याति ॥ ८ ॥
 इहान्वयमुखे नैव सर्वं व्याख्यायते मया ॥
 नामूलं लिख्यते किञ्चिन्नानपेक्षितमुच्यते ॥ ९ ॥
 वागर्थविव संपृक्तौ वागर्थप्रतिपत्तये ॥
 जगतः पितरौ वन्दे पार्वती परमेश्वरौ १

शिवेतरक्षतये । सद्यः परनिर्वृतये कान्तासमिततयोपदेशयुजे ॥ ” इत्याद्यालंकारिकवचनप्रामाण्यात्काव्यस्यानेकश्रेयः साधनतां, “ काव्यालापांश्च वर्जयेत् ” इति निषेधशास्त्रस्यासत्काव्यविषयतां च पश्यन् रघुवंशाख्यं महाकाव्यं चिकीर्षुः, चिकीर्षितार्थाविघ्नपरिहारादिसंप्रदाया विच्छेदलक्षणफलसाधनभूतविशिष्टदेवतानमस्कारस्य शिष्टाचारपरिमासत्वात् “आशीर्भिमस्क्रिया वस्तुनिर्देशो वापि तन्मुग्वम्” इत्याशीर्वादाद्यन्यतमस्य प्रबन्धमुखलक्षणत्वात्काव्यनिर्माणस्य विशिष्टशब्दार्थ प्रतिपत्तिमूलकत्वेन विशिष्टशब्दार्थयोश्च “ शब्दजातमशेषं तु धत्ते शर्वस्य बल्लभा । अर्थरूपं यदखिलं धत्ते मुग्धेन्दुशेखरः ॥ ” इति वायुपुराणसंहितावचनबलेन पार्वतीपरमेश्वरायत्तत्त्वदर्शनात्तत्प्रतिपत्तिसंज्ञा तावेवाभिवादयते ॥

वागर्थ्याविवेति ॥ वागर्थ्याविवेत्येकं पदम् । “ इवेन सह नित्यसमासो विभक्त्यलोपश्च पूर्वपदप्रकृतिस्वरत्वं चेति वक्तव्यम् ” इतिनित्यसमासविभक्त्यचलोपौ । एवमन्यत्रापि द्रष्टव्यम् । “ वागर्थ्याविव शब्दार्थाविव संपृक्तौ । नित्यसम्बद्धावित्यर्थः । नित्यसम्बद्धयो रूपमानत्वेनोपादानात् । “ नित्यः शब्दार्थसम्बन्धः ” इति मीमांसकाः । जगतो लोकास्य पितरौ । माता च पिता च पितरौ “ पिता मात्रा ” इति द्वन्द्वैकशेषः । ‘ माता पितरौ पितरौ मातरपितरौ प्रसूजनयितारौ ’ इत्यमरः । एतेन शिवाश्वयोः सर्वजगज्जनकतया वैशिष्ट्यमिष्टार्थमदानशक्तिः परमकारुणिकत्वं च सूच्यते । पर्वतस्यापत्यं स्त्री पार्वती “ तस्यापत्यम् ” इत्यण्यप्रत्यये “ दिङ्हाणञ् ” इत्यादिना ङीप् । पार्वती च परमेश्वरश्च पार्वतीपरमेश्वरौ । परमशब्दः सर्वोत्तमत्वद्योतनार्थः । मानुरभ्यर्हितत्वादल्पाक्षरत्वाच्च पार्वतीशब्दस्य पूर्वनिर्वासः । अथवा पार्वतीं पिपतीति पार्वतीपरः मायाः ईश्वरःमेश्वरः पार्वतीपरश्चमेश्वरश्च पार्वतीपरमेश्वरौ तौ । किंवा पार्वतीं पातीति पार्वतीपः रमायाःईश्वरः रमेश्वरः पार्वतीपश्च रमेश्वरश्च पार्वतीपरमेश्वरौ तौ वागर्थप्रतिपत्तये शब्दार्थयोः सम्यग्ज्ञानार्थम् । वन्देऽभिवादे । अत्रोपमालंकारः स्फुट एव । तथोक्तम्- “स्वतःसिद्धेन भिन्नेन सम्पन्नेन च धर्मतः । साम्यमन्येन वर्यस्य वाच्यं चेदेकगोपमा॥” इति । प्रायिकश्चोपमालंकारः कालिदासोक्तकाव्यादौ । भूदेवनाकस्य सर्वगुरोर्मगणस्य काव्यादौ प्रयोगाच्छुभलाभः सूच्यते । तदुक्तम्-‘शुभदो मो भूमिमयः’ इति । वकारस्य पूर्वं पाठेन तस्यामृतवीजत्वात्प्रचयगमनादिसिद्धिः ॥ १ ॥

क सूर्यप्रभवो वंशः क चाल्पविषया मतिः ॥

तितीर्षुर्दुस्तरं मोहादुडुपेनास्मि सागरम् ॥ २ ॥

संप्रति कविः स्वाहंकारं परिहरति श्लोकद्वयेन ॥ क सूर्यप्रभव इति ॥ प्रभवत्यस्मादिति प्रभवः कारणं । “ ऋदीरप् ” । “ अकर्तरि च कारके संज्ञायाम् ” इति साधुः । सूर्यः प्रभवोयस्य स सूर्यः प्रभवो वंशः क अल्पो विषयो द्वेयोऽर्थो यस्याः सा मे मतिः

मज्ञा च क । द्वौ कशब्दौ महदंतरं सूचयतः । सूर्य्यवंशमाकलयितुं न शक्नोमीत्यर्थः ।
तथा च तद्विषयप्रबंधनिरूपणं दूरापास्तमिति भावः । तथाहि । दुस्तरं तरितुमशक्यम् ।
“ईषहुःसुषु ” इत्यादिना खलप्रत्ययः । सागरं मोहादज्ञानादुडुपेन प्लवेन । ‘ उडुपं तु
प्लवः कौलः ’ इत्यमरः । अथवा उडुपेन चर्मावनद्धेन पानपात्रेण । ‘ चर्मावनद्धमुडुपं
प्लवकाष्ठं करंडवत् ’ इति सज्जनः । तितीर्षुस्तरितुमिच्छुरस्मि भवामि । तरतेः सन्नन्तादु
प्रत्ययः । अल्पसाधनैरधिकारंभो न सुकर इति भावः इदं च वंशोत्कर्षकथनं स्व प्रबंध
महत्त्वार्थमेव । तदुक्तम् । “ प्रतिपाद्यमहिम्ना च प्रबंधो हि महत्तरः । ” इति ॥ २ ॥

मंदः कवियशःप्रार्थी गमिष्याम्युपहास्यताम् ॥

प्रांशुलभ्ये फले लोभादुद्धाहुरिव वामनः ॥ ३ ॥

मंदेइति ॥ किं च मंदो मूढः । ‘ मूढाल्पापदुनिर्भर्या मंदाः स्युः ’ इत्यमरः । त-
थापि कवियशःप्रार्थी कवीनां यशः काव्यनिर्माणेन जातं तन्प्रार्थनाशीलोऽहं प्रांशुलो
न्नतपुरुषेण लभ्ये प्राप्ये फले फलविषये लोभादुद्धाहुः फलग्रहणायोच्छ्रितहस्तो वामनः
स्वर्ग इव । ‘ स्वर्गो ह्रस्वश्च वामनः ’ इत्यमरः । उपहास्यतामुपहासविषयताम् । “ ऋह
लोएर्यत् ” इति एयत् प्रत्ययः । गमिष्यामि प्राप्स्यामि ॥ ३ ॥

अथवा कृतवाग्द्वारे वंशोऽस्मिन्पूर्वसूरिभिः ॥

मणौ वज्रसमुत्कीर्णे सूत्रस्येवास्ति मे गतिः ॥ ४ ॥

मंदश्चेत्तर्हि त्यज्यतामयमुद्योग इत्यत आह ॥ अथवेति ॥ अथवा पक्षांतरे पूर्वैः सूरि-
भिः कविभिर्बाल्मीकादिभिः कृतवाग्द्वारे कृतं रामायणादि प्रबन्धरूपा या वाक् सैव द्वारं
प्रवेशो यस्य तस्मिन् । अस्मिन् सूर्य्यप्रभवे वंशे कुले । जन्मनैकलक्षणः संतानो वंशः ।
वज्रेण मणिवेधक सूचीविशेषेण । ‘ वज्रं त्वस्त्री कुलिशश्चक्रयोः । मणिवेधे रत्नभेदे इति
केशवः । समुत्कीर्णे विद्धेमणौ रत्ने सूत्रस्येव मे ममगतिः संचारोस्ति । वर्णनीये रघुवंशे
मम वाक् प्रसरावकाशोस्तीत्यर्थः ॥ ४ ॥

सोऽहमाजन्मशुद्धानामाफलोदयकर्मणाम् ॥

आसमुद्रक्षितीशानामानाकरथवर्त्मनाम् ॥ ५ ॥

एवं रघुवंशे लब्धप्रवेशस्तद्वर्णानां प्रतिजानातः सोऽह मित्यादिभिः पंचभिः श्लोकेः
कुलकेनाह ॥ सोहमिति ॥ सोऽहम् । रघूणामन्वयं वक्ष्ये इत्युत्तरेण नवमश्लोकस्थेन
संबंधः । किंविधानां रघूणामित्यत्रोत्तराणि विशेषणानि योज्यानि । आ जन्मनः । ज-
न्मारभ्येत्यर्थः । “ आङ् मर्यादाभिविध्योः ” इत्यव्ययीभावः । शुद्धानाम् । “ सहसुपा ”
इति समासः । एवमुत्तरत्रापि द्रष्टव्यम् । आजन्मशुद्धानाम् । निषेकादि सर्वसंस्कार सं-
पन्नानामित्यर्थः आफलोदयमा फलसिद्धे कर्म येषां ते यथा पारव्यक्ता

र्यातिगामिनामित्यर्थः । आसमुद्रं क्षितेरीशानाम् । सार्वभौमाणामित्यर्थः । आनाकं रर-
वर्त्म येषां तेषाम् । इंद्रसहचारिणामित्यर्थः । अत्र सर्वत्राडोऽभिविध्यर्थत्वं द्रष्टव्यम् ।
अन्यथा मर्यादार्थत्वे जन्मादिषु शुद्ध्यभावप्रसंगात् ॥ ५ ॥

यथाविधिहुताग्नीनां यथाकामार्चितार्थिनाम् ॥

यथाऽपराधदण्डानां यथाकालप्रबोधिनाम् ॥ ६ ॥

यथाविधीति ॥ विधिमनतिक्रम्य यथाविधि । “अव्ययं विभक्तिसमीप” इत्यादिना
व्ययीभावः । यथा हुतशब्देन “सह सुपा” इति समासः । एवं ‘यथाकामार्चित’ इ-
त्यादीनामपि द्रष्टव्यम् । यथाविधि हुता अग्नयो यैस्तेषाम् । यथाकाममभिलाषमनतिक्र-
म्यार्चितार्थिनाम् । यथापराधमपराधमनतिक्रम्य दण्डो येषां तेषाम् । यथाकालं कालमन-
तिक्रम्य प्रबोधिनां प्रबोधनशीलानाम् । चतुर्भिर्विशेषणैर्देवतायजनार्थं सत्कारदंडधरत्व-
प्रजापालनसमयजागरूकत्वादीनि विवक्षितानि ॥ ६ ॥

त्यागाय संभृतार्थानां सत्याय मितभाषिणाम् ॥

यशसे विजिगीषूणां प्रजायै गृहमेधिनाम् ॥ ७ ॥

त्यागायेति ॥ त्यागः सत्पात्रे विनियोगस्तस्मै । ‘त्यागो विहापितं दानम्’ इत्यमरः ।
संभृतार्थानां संचितधनानाम् न तु दुर्व्यापाराय । सत्याय मितभाषिणां मितभाषणशी-
लानाम् । न तु पराभवाय । यशसे कीर्तये । ‘यशः कीर्तिः समज्ञा च’ इत्यमरः । वि-
जिगीषूणां विजेतुमिच्छूनाम् । न त्वर्थसंग्रहाय । प्रजायै संतानाय गृहमेधिनां दारापरि-
ग्रहाणाम् । न तु कामोपभोगाय । अत्र ‘त्यागाय’ इत्यादिषु “चतुर्थी तदर्थार्थ” इ-
त्यादिना तादर्थ्ये चतुर्थीसमासविधानाज्ज्ञापकाच्चतुर्थी । गृहैर्दारैर्मन्थते संगच्छन्त इति गृह-
मेधिनः । ‘दारेष्वपि गृहाः’ इत्यमरः । ‘जाया च गृहिणी गृहम्’ इति इलायुधः । ‘मि-
थु संगमे’ इति धालोर्णिनिः । एभिर्विशेषणैः परोपकारित्वं, सत्यवचनत्वं, यशः परत्वं,
पितृणां शुद्धत्वं च विवक्षितानि ॥ ७ ॥

शैशवेऽभ्यस्तविद्यानां यौवने विपयैषिणाम् ॥

वार्द्धके मुनिवृत्तीनां योगेनान्ते तनुत्यजाम् ॥ ८ ॥

शैशवइति ॥ शिशोर्भावः शैशवं बाल्यम् । “प्राणभृज्जातिवयोवचनोद्गात्र” इत्या-
दिनाऽभ्यस्त्ययः । ‘शिशुत्वं शैशवं बाल्यम्’ इत्यमरः । तस्मिन्वयस्यभ्यस्तविद्यानाम् ।
एतेन ब्रह्मचर्याश्रमो विवक्षितः । यूनो भावो यौवनं तारुण्यम् । युवादित्वादणप्त्ययः ।
‘तारुण्यं यौवनंसमे’ इत्यमरः । तस्मिन्वयसि विपयैषिणां भोगाभिलाषिणाम् । एतेन
गृहस्थाश्रमो विवक्षितः । वृद्धस्य भावो वार्द्धकं वृद्धत्वम् “द्वन्द्वमनोज्ञादिभ्यश्च” इति
बुज्यत्ययः । ‘वार्द्धकं वृद्धसंघाते वृद्धत्वे वृद्धकर्मणि’ इति विश्वः । सघातार्थेऽत्र “वृ-

द्धाच्च” इति वक्तव्यात्सामूहिको वृत् । तस्मिन्वाङ्मके वयसि मुनीनां वृत्तिरिव वृत्तिर्येषां तेषाम् । एतेन वानप्रस्थाश्रमो विवक्षितः । अन्ते शरीरत्यागकाले योगेन परमात्मध्यानेन ‘योगः संनहनोपायध्यानसंगतियुक्तिषु’ इत्यमरः । तनुं देहं त्यजंतीति तनुत्यजस्तेषां तनुत्यजां देहत्यागिनाम् । ‘कायोदेहः क्लीबपुंसोः स्त्रियां श्रुतिस्तनुस्तनूः’ इत्यमरः । “अन्येभ्योऽपि दृश्यते” इति क्तिप् । एतेन संन्यासाश्रमो विवक्षितः ॥ ८ ॥

रघूणामन्वयं वक्ष्ये तनुवाग्बिभवोऽपि संन् ॥

तद्गुणैः कर्णमागत्य चापलाय प्रचोदितः ॥ ९ ॥ कुलकम् ॥

रघूणामिति ॥ सोऽहं लब्धमवेशः । तनुवाग्बिभवोऽपि स्वल्पवाणीप्रसारोऽपि सन् । तेषां रघूणां गुणैस्तद्गुणैः । आजन्मशुद्ध्यादिभिः । कर्तृभिः । कर्णं मम श्रोत्रमागत्यचापलाय चापलं चपलकर्माविमृश्यकरणरूपं कर्तुम् । युवादित्वात्कर्मण्यण् । “क्रियार्थोपपदस्य” इत्यादिना चतुर्थी । प्रचोदितः प्रेरितः सन् । रघूणामन्वयं तद्विषयं मबन्ध्वक्ष्ये ॥ ९ ॥

तं सन्तः श्रोतुमर्हन्ति सदसद्व्यक्तिहेतवः ॥

हेम्नः संलक्ष्यते ह्यग्नौ विशुद्धिः श्यामिकापि वा ॥ १० ॥

संप्रति स्वमन्वयपरीक्षार्थं सतः मर्थयते ॥ तमिति ॥ तं रघुवंशाख्यं मन्वयं सदसतोर्गुणदोषयोर्व्यक्तेर्हेतवः कर्तारः सन्तः श्रोतुमर्हन्ति । तथाहि । हेम्नः सुवर्णस्य विशुद्धिर्निर्दोषस्वरूपं श्यामिकापि लोहांतरसंसर्गात्मको दोषोऽपि वाग्नौ संलक्ष्यते । नान्यत्र । तद्वदत्रापि सन्त एव गुणदोष विवेकाधिकारिणः नान्य इति भावः ॥ १० ॥

वैवस्वतो मनुर्नाम माननीयो मनीषिणास् ॥

आसीन्महीक्षितामाद्यः प्रणवश्छन्दसामिव ॥ ११ ॥ *

वर्यं वस्तूपक्षिपति ॥ वैवस्वत इति ॥ मनस ईषिणो धीराः । विद्वांस इति यावत् । पृषोदरादित्वात्साधुः । तेषां माननीयः पूज्यः छंदसां वेदानाम् । ‘छंदः पद्ये च वेदे च’ इति विश्वः । प्रणवं अंकारं इव । महीं क्षियन्तीशत इति महीक्षितः क्षितीश्वराः । क्षिप्वा तोरैश्वर्यार्थात्किप् तुगागमश्च । तेषामाद्य आदिभूतः । विवस्वतः सूर्यस्यापत्यं पुमान् वैवस्वतो नाम वैवस्वत इति प्रसिद्धो मनुरासीत् ॥ ११ ॥

तदन्वये शुद्धिमति प्रसूतः शुद्धिमत्तरः ॥

दिलीप इति राजेन्दुरिन्दुः क्षीरनिधाविव ॥ १२ ॥

तदन्वय इति ॥ शुद्धिरस्यास्तीति शुद्धिमान् तस्मिञ्शुद्धिमति तदन्वये तस्य मनोरन्वये वंशे । ‘अन्ववायोऽन्वयो वंशो गोत्रं चाभिजनं कुलम्’ इति हलामुध् । ‘अतिशयेन शुद्धिमाञ्जुद्धिमत्तरः । “द्विवचनविमज्योपपदे” ८ २ दिलीप इति प्रसि

द्धो राजा इन्दुरिव राजेन्द्र राजश्रेष्ठः “उपमितं व्याघ्रादिभिः सामान्यामयोगे ” इति समासः । क्षीरनिधाविन्दुरिव प्रसूतो जातः ॥ १२ ॥

व्यूढोरस्कः वृषस्कन्धः शालप्रांशुर्महाभुजः ॥

आत्मकर्मक्षमं देहं क्षात्रो धर्म इवाश्रितः ॥ १३ ॥

त्रिभिः श्लोकैर्दिलीपं विशिनष्टि ॥ व्यूढोरस्क इति ॥ व्यूढं विपुलमुरो यस्य स व्यूढोरस्कः “उरः प्रभृतिभ्यः कप्” इति कप् । ‘व्यूढं विपुलं भद्रं स्फारं समं वरिष्ठं च’ इति यादवः । वृषस्य स्कन्ध इव स्कन्धो यस्य स तथा । “सप्तम्युपमान ” इत्यादिनां तत्पदलोपी बहुव्रीहिः । शालो वृक्ष इव प्रांशुरुन्नतः शालप्रांशुः । ‘प्राकारवृक्षयोः शालः शालः सर्जतरुः स्मृतः’ इति यादवः । ‘उच्चप्रांशुश्चतोदगोच्छिन्नास्तुङ्गे’ इत्यमरः । महाभुजो महाबाहुः । आत्मकर्मक्षमं स्वव्यापारानुरूपं देहमाश्रितः प्राप्तः क्षात्रः सन्नसंवन्धी धर्म इव । स्थितः मूर्त्तिमानपराक्रम इव स्थित इत्युत्प्रेक्षा ॥ १३ ॥

सर्वातिरिक्तसारेण सर्वतेजोभिभाविना ॥

स्थितः सर्वोन्नतेनोर्वी कान्त्वा मेरुरिवात्मना ॥ १४ ॥

सर्वेति ॥ सर्वातिरिक्तसारेण सर्वेभ्यो भूतेभ्योऽधिकबलेन । ‘सारो बले स्थिरांशे च’ इत्यमरः । सर्वाणि भूतानि तेजसा अभिभवतीति सर्वतेजोभिभावी तेन । सर्वेभ्य उन्नतेन आत्मना शरीरेण । ‘आत्मा देहे धृतौ जीवे स्वभावे परमात्मनि इति विश्वः । मेरुरिव । ऊर्वी कान्त्वा क्रम्य स्थितः । मेरावपि विशेषणानि तुल्यानि । “अष्टाभिश्च सुरेन्द्राणां मात्राभिर्निर्मितो वृषः । तस्मादभिभवत्येष सर्वभूतानि तेजसा” । इति मनु वृचनाद्राज्ञः सर्वतेजांभिभावित्वं ज्ञेयम् ॥ १४ ॥

आकारसदृशप्रज्ञः प्रज्ञया सदृशागमः ॥

आगमैः सदृशारम्भ आरम्भसदृशोदयः ॥ १५ ॥

आकारेति ॥ आकारेण मूर्त्या सदृशी प्रज्ञा यस्य सः । प्रज्ञया सदृशागमः प्रज्ञानरूपशास्त्रपरिश्रमः । आगमैः सदृश आरम्भः कर्म यस्य स तथोक्तः आरम्भ्यत इत्यादिभ्यः कर्म तत्सदृशोदयः फलसिद्धिर्यस्य स तथोक्तः ॥ १५ ॥

भीमकान्तैर्नृपगुणैः स बभूवोपजीविनाम् ॥

अधृष्यश्चाभिगम्यश्च यादोरत्नैरिवार्णवः ॥ १६ ॥

भीमेति ॥ भीमैश्च कान्तैश्च नृपगुणैः राजगुणैस्तोजः प्रतापादिभिः कुलशीलदाक्षिण्यादिभिश्च स दिलीप उपजीविनामाश्रितानां । यादोभिर्जलजीवैः । ‘यादांसि जलजन्तवः’ इत्यमरः । रत्नैश्चार्णव इव । अधृष्यो — आश्रयणीयश्च बभूव १६

रेखामात्रमपि क्षुण्णादामनोर्वर्त्मन परम्

न व्यतीयुः प्रजास्तस्य नियन्तुर्नेमिवृत्तयः ॥ १७ ॥

रेखामात्रमिति ॥ नियन्तुः शिक्षकस्य सारथेश्च तस्य दिलीपस्य संबन्धिन्योः नेमीनां चक्रधाराणां वृत्तिरिव वृत्तिर्व्यापारो यासां ताः । ‘चक्रधारा प्रधिर्नेमिः’ इति यादवः । ‘चक्रं रथांगं तस्यान्ते नेमिः स्त्री स्यात्प्रधिः पुमान्’ इत्यमरः । प्रजाः । आमनोः । मनु मारभ्येत्यभिविधिः । पदद्वयं चैतत् । समासस्य विभाषितत्वात् । क्षुण्णादभ्यस्तात्प्रह ताच्च वर्त्मन आचारपद्धतेरध्वनश्च । परमधिकम् । इतस्तत इत्यर्थः । रेखाप्रमाणमस्येति रेखामात्रं रेखाप्रमाणम् । ईषदपीत्यर्थः । “प्रमाणे द्वयसज्” इत्यादिना मात्रचप्रत्ययः । परशब्दविशेषणं चैतत् । न व्यतीयुर्नातिक्रान्तवत्यः । कुशलसारथिप्रेषिता रथनेमय इव तस्य प्रजाः । पूर्वक्षुण्ण मार्गं न जहुरिति भावः ॥ १७ ॥

प्रजानामेव भूत्यर्थं स ताभ्यो बलिमग्रहीत् ॥

सहस्रगुणमुत्सष्टुमादत्ते हि रसं रविः ॥ १८ ॥

प्रजानामिति ॥ स राजा प्रजानां भूत्यै अर्थाय भूत्यर्थं वृद्धचर्यमेव । “अर्थेन सह नित्यसमासो विशेष्यलिङ्गता चेति वक्तव्यम्” इति नित्यसमासः । ग्रहणक्रिया विशेषणं चैतत् । ताभ्यः प्रजाभ्यो बलिं षष्ठांश रूपं करमग्रहीत् । ‘भागधेयः करो बलिः’ इत्यमरः । तथाहि । रविः सहस्रं गुणा यस्मिन्कर्मणि तद्यथा तथा सहस्रगुणं सहस्रयो त्सष्टुं दातुम् । उत्सर्जनक्रिया विशेषणं चैतत् । रसमस्त्वादत्ते गृह्णाति । ‘रसो गंधे रसे स्वादे तिक्तादौ विपरोगयोः । शृङ्गारादौ द्रवे वीर्ये देहधात्वम्बुपारदे ॥’ इति विश्वः ॥ १८ ॥

सेनापरिच्छदस्तस्य द्वयमेवार्थसाधनम् ॥

शास्त्रेष्वकुण्ठिता बुद्धिमौर्वी धनुषि चातता ॥ १९ ॥

संप्रति बुद्धिशौर्यसंपन्नस्य तस्यार्थसाधनेषु परानपेक्षत्वमाह ॥ सेनेति ॥ तस्य राज्ञः सेना चतुरङ्गबलम् । परिच्छाद्यतेऽनेनेतिपरिच्छद उपकरणं बभूव । छत्रचामरादितुल्य मभूदित्यर्थः । ‘पुंसिसंज्ञायां घः प्रायेण’ इति घःप्रत्ययः । “छादेर्वेऽद्वचुपसर्गस्य” इत्युपधाह्रस्वः । अर्थस्यप्रयोजनस्य तु साधनं द्वयमेव । शास्त्रेष्वकुण्ठिताऽव्याहता बुद्धिः । ‘व्यापृता’ इत्यपि पाठः । धनुष्यात्तारोपिता मौर्वी ज्या च । ‘मौर्वी ज्या शिञ्जिनी गुणः’ इत्यमरः । नीतिपुरः सरमेव तस्य शौर्यमभूदित्यर्थः ॥ १९ ॥

तस्य संवृतमन्त्रस्य गूढाकरोद्भितस्य च ॥

फलानुमेयाः प्रारम्भाः संस्काराः प्राक्कना इव ॥ २० ॥

भेदे गुप्त्रवादे मन्त्रः । इत्यमरः । शोकहर्षादिसूचको भृकुटिमुखरागादिराकारः । इङ्गिते च
ष्टितं हृदयगत विकारो वा । ‘ इङ्गितं हृद्गतो भावो वहिराकार आकृतिः ’ इति सज्जनः ।
गूढे आकारेङ्गिते यस्य । स्वभावचापलाद्भ्रमपरम्परया मुखरागादिलिङ्गैर्वा तृतीयगामि
मन्त्रस्य तस्य । प्रारभ्यन्त इति प्रारम्भाः सामाद्युपाय मयोगाः । प्रागित्यव्ययेन पूर्वजनमो
च्यते । तत्र भवाः प्राक्तनाः । “सायंचिरंमाल्ले” इत्यादिना द्युल्लभ्यतयः । संस्काराः पूर्वकर्म
वासना इव । फलेन कार्येणानुमेया अनुमातुं योग्या आसन् । अत्र याज्ञवल्क्यः ॥ “मन्त्रमूलं
यतो राज्यमतो मन्त्रं सुरक्षितम् । कुर्याद्यथा तन्न विदुः कर्मणामाफलोदयात्” इति ॥ २० ॥

जुगोपात्मानमत्रस्तो भेजे धर्ममनातुरः ॥

अगृध्नुराददे सोर्यमसक्तः सुखमन्वभूत् ॥ २१ ॥

संप्रति सामाद्युपायान्विनैवात्मरक्षादिकं कृतवानित्याह ॥ जुगोपेति ॥ अत्रस्तोऽभीतः
सन् । ‘त्रस्तो भीरुभीरुक्भीलुकाः’ इत्यमरः । त्रासोपाधिमन्तरेणैव त्रिवर्गसिद्धेः प्रथमसा
धनत्वादेवात्मानं शरीरं जुगोप रक्षितवान् । अनातुरोऽरुग्ण एव धर्मं सुकृतं भेजे । अ
र्जितवानित्यर्थः । अगृध्नुरगर्धनशील एवार्थमाददे स्वीकृतवान् । गृध्नुस्तु गर्धनः लुब्धोऽभि
लाषुकस्तृष्णक्लमौ लोलुपलोलुभौ इत्यमरः । “त्रसिगृध्रिधृषिक्षिपेः क्नुः” इति क्नुप्रत्य
यः । असक्त आसक्तिरहित एव सुखमन्वभूत् ॥ २१ ॥

ज्ञाने मौनं क्षमा शक्तौ त्यागे श्लाघाविपर्ययः ॥

गुणागुणानुबन्धित्वात्तस्य सप्रसवा इव ॥ २२ ॥

परस्परविरुद्धानामपि गुणानां तस्मिन्प्राज्ञि साहचर्यमासीदित्याह ॥ ज्ञानइति ॥ ज्ञाने
परवृत्तान्तज्ञाने सत्यापि मौनं वांगियमनम् । यथाह कामन्दकः “नास्योपतापि वचनं मौ
नं व्रतचरिण्युता इति” । शक्तौ प्रतीकारसामर्थ्येऽपि क्षमापकारसहनम् । अत्रचागक्यः
“शक्तानां भूषणक्षमा” इति । त्यागे वितरणे सत्यपि श्लाघाया विकत्यनस्य विपर्य
योऽभावः । अत्राह मनुः ॥ “न दत्त्वा परिकीर्तयेत्” इति । इत्थं तस्य गुणा ज्ञानादयो
गुणैर्विरुद्धैर्मौनादिभिरनुबन्धित्वात्सहचारित्वात् । सह प्रसवो जन्म येषां ते सप्रसवाः ।
सोदरा इवाभूवन् । विरुद्धा अपि गुणास्तस्मिन्नाविरोधेनैव स्थिता इत्यर्थः ॥ २२ ॥

अनाकृष्टस्य विषयैर्विद्यानां पारदृश्यनः ॥

तस्य धर्मरतेरासीद्बृद्धत्वं जरसा विना ॥ २३ ॥

द्विविधं बृद्धत्वं ज्ञानेन, वयसा च । तत्र तस्य ज्ञानेन बृद्धत्वमाह ॥ अनाकृष्टस्येति ॥
विषयैः शब्दादिभिः । रूपशब्दो गन्धरसस्पर्शश्च विषयाअमी’ इत्यमरः । अनाकृष्टस्या
वशीकृतस्य विद्यानां वेदवेदाङ्गादीनां पारदृश्यनः पारमन्वं दृष्टवतः । दृशेः कनिप् । धर्मे
रतिर्यस्य तस्य राज्ञो जरसा जरया विना ‘विम्रसा जरा’ इत्यमरः “षिद्विदादि

भ्योऽह इत्यङ्प्रत्ययः . “ जराया जरसन्यतरस्याम् ” इति जरसादेशः । वृद्धत्वं चार्द्धकमासीत् । तस्य युनोऽपि विषयवैराग्यादिज्ञानगुणसंपत्त्या ज्ञानतो वृद्धत्वमासीदित्यर्थः । नाथस्तु चतुर्विधं वृद्धत्वमिति ज्ञात्वा अनाकृष्टस्य इत्यादिना विशेषणत्रयेण वैराग्यज्ञानशीलवृद्धत्वान्युक्तानीत्यवोचत् ॥ २३ ॥

प्रजानां विनयाधानादक्षणाद्भरणादपि ॥

स पिता पितरस्तासां केवलं जन्महेतवः ॥ २४ ॥

प्रजानामिति ॥ प्रजायन्त इति प्रजा जनाः । “ उपसर्गे च संज्ञायाम् ” इति ङप्रत्ययः । ‘ प्रजा स्यात्संततौ जने ’ इत्यमरः । तासां विनयस्य शिक्षाया आधानात्करणात् । सन्मार्गप्रवर्तनादिति यावत् । रक्षणाद्भयहेतुभ्यस्त्राणात् । आपन्निवारणादिति यावत् । भरणा दन्नपानादिभिः पोषणादपि । अपिः समुच्चये । स राजा पिताभूत् । तासां प्रजानां पितरस्तु जन्महेतवो जन्ममात्रकर्तारः केवलमुत्पादका एवाभूवन् । जननमात्र एव पितृणां व्यापारः । सदा शिक्षारक्षणादिकं तु स एव करोतीति तस्मिन्पितृत्वव्यपदेशः । आहुश्च स्मृतिकाराः “ स पिता यस्तु पोषकः ” इति ॥ २४ ॥

स्थित्यै दण्डयतो दङ्घ्यान्परिणेतुः प्रसूतये ॥

अप्यर्थकामौ तस्यास्तां धर्म एव मनीषिणः ॥ २५ ॥

स्थित्या इति ॥ दण्डमर्हन्तीति दण्ड्याः । तदर्हतीत्यधिकारस्येन “ दण्डादिभ्यो यः ” इति सूत्रेण यप्रत्ययः । “ अदण्ड्यान्दण्डयन्नराजा दण्ड्याश्चैवाप्यदण्डयन् । अयं शोमहदामोति नरकं चैव गच्छति ॥ ” इति शास्त्रवचनात् । तान्दण्ड्यानेव स्थित्यै लोकप्रतिष्ठायै दण्डयतः शिक्षयतः । प्रसूतये संतानायैव परिणेतुर्दारान्परिगृह्णातः । मनीषिणो विदुषः । दोषज्ञस्येति यावत् । ‘ विद्वान्विपश्चिदोषज्ञः सन्नुधीः कोविदो बुधः । धीरो मनीषी ’ इत्यमरः । तस्य दिलीपस्यार्थकामावपि धर्म एवास्तां जातौ । अस्तेर्लङ् । अर्थकामसाधनयोर्दण्डविवाहयोर्लोकस्थापनप्रजोत्पादनरूपधर्मार्थं त्वेनामुष्टानादर्थकामावपि धर्मशेषतामापादयन्स राजा धर्मोत्तरोभूदित्यर्थः । आह च गौतमः ॥ “ न पूर्वाह्णमध्यं दिनापराह्णानफलान्कुर्यात् यथाशक्ति धर्मार्थकामेभ्यः । तेषु धर्मोत्तरः स्यात् ॥ ” इति ॥ २५ ॥

दुदोह गां स यज्ञाय सस्याय मघवा दिवम् ॥

संपदिनिमयेनोभौ दधतुर्भुवनद्वयम् ॥ २६ ॥

दुदोहेति ॥ स राजा यज्ञाय यज्ञं कर्तुं गां भुवं दुदोह । करग्रहणेन रिक्तां चकारेत्यर्थः । मघवा देवेन्द्रः सस्याय सस्यं वर्धयितुं दिवं स्वर्गं दुदोह । बुलोकान्महीलोके वृष्टिमुत्पादयामासेत्यर्थः । “ क्रियार्थोपपदस्य ” इत्यादिना यज्ञसस्याभ्यां चतुर्थी । एवमुभौ संपदोविनिमयेन परस्परमादानमतिदानाभ्यां भुवनद्वयं दधतु पुष्यतु राजा यज्ञैरिन्द्र

लोकमिन्द्रश्चोदकेन भूलोके पुषोषेत्यर्थः । उक्तं च दण्डनीतौ ॥ “राजा त्वयान्समाहृत्य कुर्यादिन्द्रमहोत्सवम् । प्रीणितो मेघवाहस्तु महतीं दृष्टिमावहेत् ॥” इति ॥ २६ ॥

न किलानुययुस्तस्य राजानो रक्षितुर्यशः ॥

व्यावृत्ता यत्परस्वेभ्यः श्रुतौ तत्स्करता स्थिता ॥ २७ ॥

नेति ॥ राजानोऽन्ये नृपा रक्षितुर्भ्येभ्यस्त्रातुस्तस्य राज्ञो यशो नानुययुः किल नानु चक्रुः खलु । कुतः । यद्यस्मात्कारणात्तत्स्करता चौर्यं परस्वेभ्यः परधनेभ्यः स्वविषयभूते भ्योव्यावृत्ता सती श्रुतौ वाचकशब्दे स्थिता मवृत्ता । अपहार्यान्तराभावात्तत्स्करशब्द एवापहृत इत्यर्थः । अथवा । “अत्यन्तासत्यपि ह्यर्थे ज्ञानं शब्दः करोति हि” इति न्यायेन शब्दे स्थिता स्फुरिता न तु स्वरूपतोऽस्तीत्यर्थः ॥ २७ ॥

द्वेष्योपि संमतः शिष्टस्तस्यार्तस्य यथौषधम् ॥

त्याज्यो दुष्टः प्रियोप्यासीदंगुलीवोरगक्षता ॥ २८ ॥

द्वेष्यइति ॥ शिष्टो जनो द्वेष्यः शत्रुरपि । आर्तस्य रोगिण औषधं यथौषधमिव । तस्य संमतोऽनुमत आसीत् । दुष्टो जनः प्रियोऽपि । प्रेमास्पदीभूतोपि उरगक्षता तर्पदष्टांगुलीव । “द्विन्द्याद्वाहुमपि दुष्टमात्मनः” इति न्यायात् । त्याज्य आसीत् । तस्य शिष्ट एव बन्धुर्दुष्ट एव शत्रुरित्यर्थः ॥ २८ ॥

तं वेधा विदधे नूनं महाभूतसमाधिना ॥

तथा हि सर्वे तस्यासन्परार्थैकफला गुणाः ॥ २९ ॥

तस्य परोपकारित्वमाह ॥ तमिति ॥ वेधाः स्रष्टा ‘स्रष्टा प्रजापतिर्वेधाः’ इत्यमरः । तं दिलीपम् । समाधीयतेऽनेनेति समाधिः कारणसामग्री । महाभूतानां पृथिव्यादीनां यः समाधिस्तेन महाभूतसमाधिना विदधे ससर्ज । नूनं ध्रुवम् । इत्युत्प्रेक्षा तथाहि । तस्य राज्ञः सर्वे गुणा रूपरसादिमहाभूतगुणवदेव परार्थः परप्रयोजनभेदैकं मुख्यं फलं येषां ते तथोक्ता आसन् । महाभूतगुणोपमानेन “कारणगुणाः कार्यं संक्रामन्ति” इति न्यायः सूचितः ॥ २९ ॥

स वेलावप्रवलयां परिखीकृतसागराम् ॥

अनन्यशासनामुर्वी शशासैकपुरीमिव ॥ ३० ॥

सइति ॥ स दिलीपः । वेलाः समुद्रकूलानि । ‘वेलाः समुद्रकूलानि वेला कूलेऽपि वारि धेः’ इति विश्वः । ता एव वप्रवलयाः प्राकारवेष्टनानि यस्यास्ताम् । ‘स्याञ्चयो वप्रमास्त्रियाम् । प्राकारो वरणः । सालः प्राचीनं प्रान्ततो वृत्तिः’ इत्यमरः । परितः स्वातं परिखा दुर्गवेष्टनम् । ‘स्वात खयं तु परिखा’ इत्यमरः “अन्येष्वपि दृश्यते”

रीमिव शशास अनायासेन शासितवानित्यर्थः । ३०

तस्य दाक्षिण्यरूढेन नाम्ना मगधवंशजा ।

पत्नी सुदक्षिणेत्यासीदध्वरस्येव दाक्षिणा ॥ ३१ ॥

तस्येति ॥ तस्य राज्ञो मगधवंशे जाता मगधवंशजा । “सप्तम्यां जनेर्दः” इति डप्रत्ययः । एतेनाभिजात्यमुक्तम् । दाक्षिण्यं परच्छन्दानुवर्तनम् । ‘दाक्षिणः सरलोदारपरच्छन्दानुवर्तिषु’ । इति शाश्वतः । तेन रूढं प्रसिद्धम् । तेन नाम्ना । अध्वरस्य यज्ञस्य दाक्षिणा दाक्षिणाख्या पत्नीव । सुदक्षिणेति प्रसिद्धा पत्न्यासीत् । अत्र श्रुतिः ॥ “यज्ञो गन्धर्वस्तस्य दाक्षिणाप्सरसः” इति । “दाक्षिणाया दाक्षिण्यं नामर्त्विजो दाक्षिणत्वमापकत्वम् ते दक्षन्ते दाक्षिणां प्रतिगृह्य” इति च ॥ ३१ ॥

कलत्रवन्तमात्मानमवरोधे महत्यपि ॥

तया मेने मनस्विन्या लक्ष्म्या च वसुधाधिपः ॥ ३२ ॥

कलत्रवन्तमिति ॥ वसुधाधिपः । अवरोधेऽन्तःपुरवर्गे महति सत्यपि । मनस्विन्या हृदचित्तया । पतिचित्तानुवृत्त्यादिनिर्वन्धक्षमयेत्यर्थः । तया सुदक्षिणया लक्ष्म्या चात्मानं कलत्रवन्तं भार्यावन्तं मेने । ‘कलत्रं श्रोणिभार्ययोः’ इत्यमरः वसुधाधिप इत्यनेन वसुधया चेति गम्यते ॥ ३२ ॥

तस्यामात्मानुरूपायामात्मजन्मसमुत्सुकः ॥

विलम्बितफलैः कालं स निनाय मनोरथैः ॥ ३३ ॥

तस्यामिति ॥ स राजा । आत्मानुरूपायां तस्याम् । आत्मनो जन्म यस्यासावात्मजन्मापुत्रः । तस्मिन्समुत्सुकः । यद्वा । आत्मनो जन्मनि पुत्ररूपेणोत्पत्तौ समुत्सुकः सन् । “आत्मा वै पुत्रनामासि” इति श्रुतेः । विलम्बितं फलं पुत्रप्राप्तिरूपं येषां तैर्मनोरथैः कदा मे पुत्रो भवेदित्याशाभिः कालं निनाय यापयामास ॥ ३३ ॥

संतानार्थाय विधये स्वभुजादवतारिता ॥

तेन धूर्जगतो गुर्वी सचिवेषु निचिक्षिपे ॥ ३४ ॥

संतानार्थायेति ॥ तेन दिलीपेन । संतानोऽर्थः प्रयोजनं यस्य तस्मै संतानार्थाय विधयेऽनुष्ठानाय । स्वभुजादवतारितावरोधिता जगतो लोकस्य गुर्वी धूर्मारः सचिवेषु निचिक्षिपे निहिता ॥ ३४ ॥

अथाभ्यर्च्य विधातारं प्रयतौ पुत्रकाम्यया ॥

तौ दंपती वसिष्ठस्य गुरोर्जग्मतुराश्रमम् । ३५ ॥

अथेति ॥ अथ धुरोऽवतारानन्तरं पुत्रकाम्ययात्मनः पुत्रेच्छया । “काम्यच्च” इति पुत्रशब्दात्काम्यचप्रत्ययः । “अप्रत्ययात्” इति पुत्रकाम्यधातोर्कारप्रत्ययः । ततश्चाप् । तथा तौ दंपती जायापती । राजदन्तादिषु जायाशब्दस्य दामिति निपातनात्साधुः । प्र यतौ पूतौ विधातारं ब्रह्माणमभ्यर्च्य । “स खलु पुत्रार्थिभिरुपास्यते” इति मान्त्रिकाः । गुरोः कुलगुरोर्वसिष्ठस्याश्रमं जग्मतुः । पुत्रप्राप्त्युपायापेक्षयेति शेषः ॥ ३५ ॥

स्निग्धगम्भीरनिर्घोषमेकं स्यन्दनमास्थितौ ॥

प्रावृषेण्यं पयोवाहं विद्युदैरावताविव ॥ ३६ ॥

स्निग्धेति ॥ स्निग्धो मधुरो गम्भीरो निर्घोषो यस्य तमेकं स्यन्दनं रथम् । प्रावृषि भवः प्रावृषेण्यः । “प्रावृष ण्यः” इत्येण्यप्रत्ययः । तं प्रावृषेण्यं पयोवाहं मेघं विद्युदैरावताविव आस्थितावारूढौ । जग्मतुरिति पूर्वेण संबन्धः । इरा आपः । ‘इरा भूवाक्स्तु राप्स्तु स्यात्’ इत्यमरः । इरावान्समुद्रः । तत्र भव ऐरावतोऽभ्रमातङ्गः । ‘ऐरावतोऽभ्र मातङ्गैरावणाभ्रमुवल्लभाः’ इत्यमरः । ‘अभ्रमातङ्गत्वाच्चाभ्रस्थत्वादभ्ररूपत्वान्’ इति क्षीरस्वामी । अत एव मेघारोहणं विद्युत्साहचर्यं च घटते । किं च विद्युत ऐरावतसाह चर्यादेवैरावती संज्ञा । ऐरावतस्य स्यैरावतीति क्षीरस्वामी । तस्मात्सुष्ठुक्तं विद्युदैरा वताविवेति । एकरथारोहणोक्त्या कार्यसिद्धिबीजं दंपत्योरत्यन्तसौमनस्यं सूचयति ३६ ॥

मा भूदाश्रमपीडेति परिमेयपुरःसरौ ॥

अनुभावविशेषात्तु सेनापरिवृताविव ॥ ३७ ॥

मेति ॥ पुनः किंभूतौ दंपती । आश्रमपीडा मा भून्मास्त्विति हेतोः । “माङ्गि लुङ्” इत्याशीरर्थे लुङ् । “न माङ्गयोगे” इत्यङागमनिषेधः । परिमेयपुरःसरौ परिमितपरि चरौ । अनुभावविशेषात् तेजोविशेषात्सेनापरिवृताविव स्थितौ ॥ ३७ ॥

सेव्यमानौ सुखस्पर्शैः शालनिर्यासगन्धिभिः ॥

पुष्परेणूत्किरैर्वीतैराधूतवनराजिभिः ॥ ३८ ॥

सेव्यमानाविति ॥ पुनः कथंभूतौ । सुखः शीतलत्वात्प्रियः स्पर्शो येषां तैः । शालनि र्यासगन्धिभिः सर्जतरुनिस्यन्दगन्धवद्भिः । ‘शालः सर्जतरुः स्मृतः’ इति शाश्वतः । उ त्किरन्ति विक्षिपन्तीत्युत्किराः । “इगुपधङ्गा” इत्यादिना किरतेः कप्रत्ययः । पुष्परेणू कम्मुत्किरास्तैराधूता मान्यादीपत्कम्पिता वनराजयो यैस्तैर्वीतैः सेव्यमानौ ॥ ३८ ॥

मनोभिरामाः शृण्वन्तो रथनेमिस्वनोन्मुखैः ॥

षड्जसंवादिनीः केका द्विधा भिन्ना शिखरिडभिः ॥ ३९ ॥

मनोऽभिरामा इति रथनेमिस्वनोन्मुखै

त्वरित्यर्थ

शिरषणिडभिर्मयूरैर्द्विधा भिन्नाः । शुद्धविकृतभेदेनाविष्कृतावस्थायां च्युताच्युतभेदेन वा षड्जो द्विविधः । तत्सादृश्यात्केका अपि द्विधा भिन्ना इत्युच्यते । अत एवाह षड्जसंवादिनीरिति । षड्भ्यः स्थानेभ्यो जातः षड्जः । तदुक्तम् ॥ “ नासाकण्ठमुरस्तालुजिह्वा दन्तांश्च संस्पृशन् । षड्भ्यः संजायते यस्मात्तस्मात्षड्ज इति स्मृतः ॥ ” इति । स च तन्त्रीकण्ठजनमा स्वरविशेषः । ‘ निषादर्षभगान्धारषड्जमध्यमधैवताः । पञ्चमश्चेत्यमी सप्त तन्त्रीकण्ठोत्थिताः स्वराः ॥ ’ इत्यमरः । षड्जेन संवादिनीः सदृशीः । तदुक्तं मातङ्गेन ॥ “ षड्जं मयूरो वदति ” इति । मनोभिरामा मनसः प्रिया । के मूर्ध्नि कायन्ति ध्वनन्तीति केका मयूरवाणयः । ‘ केका वाणी मयूरस्य ’ इत्यमरः । ताः केकाः शृण्वन्तौ । इति श्लोकार्थः ॥ ३९ ॥

परस्पराक्षिसादृश्यमदूरोज्झितवर्त्मसु ॥

मृगद्वन्द्वेषु पश्यन्तौ स्यन्दनावद्धदृष्टिषु ॥ ४० ॥

परस्परेति ॥ विश्रम्भाददूरं समीपं यथा भवति तथोज्झितं वर्त्म यैस्तेषु । स्यन्दनावद्धदृष्टिषु स्यन्दने रथ आबद्धा सञ्चिता दृष्टिर्नेत्रं यैस्तेषु । ‘ दृग्दृष्टिनेत्रलोचनचक्षुर्नयनाम्बुकेक्षणाक्षीणि ’ इति हलायुधः । कौतुकवशाद्रथासक्तदृष्टिष्वित्यर्थः । मृगश्च मृगाश्च मृगाः । “ पुमान्स्त्रिया ” इति द्वन्द्वैकशेषः । तेषां द्वन्द्वेषु मिथुनेषु । ‘ स्त्रीषुसौ मिथुनं द्वन्द्वम् ’ इत्यमरः परस्पराक्षणां सादृश्यं पश्यन्तौ । द्वन्द्वशब्दसामर्थ्यान्मृगीषु सुदक्षिणाक्षिसादृश्यं दिलीपो मृगेषु दिलीपाक्षिसादृश्यं च सुदक्षिणेत्येवं विवेक्तव्यम् ॥ ४० ॥

श्रेणीबन्धाद्वितन्वद्विरस्तम्भां तोरणस्रजम् ॥

सारसैः कलनिर्द्वादैः कचिदुन्नमिताननौ ॥ ४१ ॥

श्रेणीबन्धादिति ॥ श्रेणीबन्धात्पङ्क्तिबन्धनाद्धेतोरस्तम्भामाधारस्तम्भरदिताम् । तोरणं बहिर्द्वारम् । ‘ तोरणोऽस्त्री बहिर्द्वारम् ’ इत्यमरः । तत्र या स्रग्विरच्यते तां तोरणस्रजं वितन्वाद्भिः कुर्वद्भिरिवेत्यर्थः । उत्प्रेक्षाव्यञ्जकेवशब्दप्रयोगाभावेऽपि गम्योत्प्रेक्षेयम् । कलनिर्द्वादैरव्यक्तमधुरध्वनिभिः सारसैः पक्षिविशेषैः । करणैः । कचिदुन्नमिताननौ । ‘ सारसो मैथुनी कामी गोमर्दः पुष्कराह्वयः । ’ इति यादवः ॥ ४१ ॥

पवनस्यानुकूलत्वात्प्रार्थनासिद्धिशंसिनः ॥

रजोभिस्तुरगोत्कीर्णैरस्पृष्टालकवेष्टनौ ॥ ४२ ॥

पवनस्येति ॥ प्रार्थनासिद्धिशंसिनोऽनुकूलत्वादेव मनोरथसिद्धिसूचकस्य पवनस्यानुकूलत्वाद्गन्तव्यदिगभिमुखत्वात् । तुरगोत्कीर्णैरजोभिरस्पृष्टा अलका देव्या वेष्टनमुष्णीषं च राज्ञो ययोस्तौ तथोक्तौ ‘ शिरसा वेष्टनशोभिनासुत ’ इति अष्टमसर्गस्थद्वादशश्लोके वक्ष्याति ४२

सरसीष्वरविन्दानां वीचिविक्षोभशीतलम् ॥

आमोदमुपजिघ्रन्तौ स्वनिःश्वासानुकारिणम् ॥ ४३ ॥

सरसीष्विति ॥ सरसीषु वीचिविक्षोभशीतलभूमिसंघटनेन शीतलं स्वनिःश्वासमनुकर्तुं शीलमस्येति तं स्वनिःश्वासानुकारिणम् । एतेन तयोरुत्कृष्टस्त्रीपुंसजातीयत्वमुक्तम् । अरविन्दानामामोदमुपजिघ्रन्तौ प्राणेन गृह्णन्तौ ॥ ४३ ॥

ग्रामेष्व्वात्मविसृष्टेषु यूपचिह्नेषु यज्वनाम् ॥

अमोघाः प्रतिगृह्णन्तावर्ध्यानुपदमाशिषः ॥ ४४ ॥

ग्रामेष्विति । आत्मविसृष्टेषु स्वदत्तेषु । यूपो नाम संस्कृतः पशुवन्धाय दारुस्तभं विशेषः । यूपा एव चिह्नानि येषां तेषु ग्रामेष्वमोघाः सफला यज्वनां विधिनेष्टवताम् । 'यज्वा तु विधिनेष्टवान्' इत्यमरः । " सुयजोर्द्विनिष् " इति द्व्यनिष्पत्ययः । आशिष आशीर्वादान् । अर्घ्यः पूजाविधिः । तदर्थं द्रव्यमर्घ्यम् । " पादार्धाभ्यां च " इति यत्प्रत्ययः । 'षट् तु त्रिष्वर्ध्वमर्घ्यार्थे पाद्यं पादाय वारिणि । ' इत्यमरः । अर्घ्यस्यानुपदमन्वक् । अर्घ्यस्वीकारानन्तरमित्यर्थः । प्रतिगृह्णन्तौ । स्वीकुर्वन्तौ । पदस्य पश्चादनुपदम् । पश्चादर्थेऽव्ययीभावः । अन्वगन्वत्समनुगेऽनुपदं क्लीबमव्ययम् । ' इत्यमरः ॥ ४४ ॥

हैयंगवीनमादाय घोषवृद्धानुपस्थितान् ॥

नामधेयानि पृच्छन्तौ वन्यानां मार्गशाखिनाम् ॥ ४५ ॥ कुलकम् ॥

हैयंगवीनमिति ॥ हास्तनगोदोहोद्भवं घृतं हैयंगवीनम् । हाः पूर्वेषुर्भवम् । ' तत्तु हैयंगवीनं यद्धयोगोदोहोद्भवं घृतम् । ' इत्यमरः । " हैयंगवीनं संज्ञायाम् " इति निपातः । तत्सद्योघृतमादायोपस्थितान्घोषवृद्धान् । 'घोष आभीरपल्ली स्यात्' इत्यमरः । वन्यानां मार्गशाखिनां नामधेयानि पृच्छन्तौ । " दुह्याच् " इत्यादिना पृच्छतेर्द्विकर्मकत्वम् ४५ ॥

काप्यभिरूया तयोरासीद्व्रजतोः शुद्धवेषयोः ॥

हिमनिर्मुक्तयोयोगे चित्राचन्द्रमसोरिव ॥ ४६ ॥

केति ॥ व्रजतोर्शुद्धतोः शुद्धवेषयोरुज्ज्वलनेपथ्ययोस्तयोः सुदक्षिणादिलीपयोः । हिमनिर्मुक्तयोश्चित्राचन्द्रमसोरिव योगे सति काप्यनिर्वाच्याभिरूया शोभासीत् । ' अभिरूयानामशोभयोः ' इत्यमरः । " आतथोपसर्गे कः " इत्यङ्प्रत्ययः । चित्रा नक्षत्रविशेषः । शिशिरापगमे चैत्र्यां चित्रापूर्णचन्द्रमसोरिवेत्यर्थः ॥ ४६ ॥

तत्तद्भूमिपतिः पत्न्यै दर्शयन्प्रियदर्शनः ॥

अपि लङ्घितमध्वानं बुबुधे न बुधोपमः ॥ ४७ ॥

तत्तदिति । प्रियं दर्शनं स्वकर्मकं प्रियदर्शनं योग्यदर्शनीय इत्यर्थः ।

भूमिपति दिलीप पत्न्यै तत्तदद्भुत वस्तु दर्शयन्नेषितमतिवाहितमप्यञ्जान न बुबुधे -
ज्ञातवान् । बुधः सौम्य उपमोपमानं यस्येति विग्रहः । इदं विशेषणं तत्तदर्शयन्नित्युपयो
गितयैवास्य ज्ञातृत्वसूचनार्थम् ॥ ४७ ॥

स दुष्प्रापयशाः प्रापदाश्रमं श्रान्तवाहनः ॥

सायं संयमिनस्तस्य महर्षेर्महिषीसखः ॥ ४८ ॥

स इति ॥ दुष्प्रापयशा दुष्प्रापमन्यदुर्लभं यशो यस्य स तथोक्तः । श्रान्तवाहनो दूरो
पगमनात्कान्तयुगयः । महिष्याः सखा महिषीसखः । “राजाहःसखिभ्यष्टच्” इति टच्प्र
त्ययः । सहायान्तरनिरपेक्ष इति भावः । स राजा सायं सायंकाले संयमिनो नियमवत
स्तस्य महर्षेर्वसिष्ठस्याश्रमं प्रापत्प्राप । पुषादित्वादङ् ॥ ४८ ॥

वनान्तरादुपावृत्तैः समित्कुशफलाहरैः ॥

पूर्यमाणमदृश्याग्निप्रत्युद्यातैस्तपस्विभिः ॥ ४९ ॥

तमाश्रमं विशिनष्टि वनान्तरादिति ॥ वनान्तरादन्यस्मादूनादुपावृत्तैः । प्रत्यावृत्तैः स
मिधश्चकुशांश्च फलानि चाहर्तुं शीलं येषामिति समित्कुशफलाहराः तैः । ‘आङि ता
च्छील्ये’ इति हरतेराङ्पूर्वादच्प्रत्ययः । अदृश्यैर्दर्शनायोग्यैरग्निभिर्वैतानिकैः प्रत्युद्या
ताः प्रत्युद्गताः । तैस्तपस्विभिः पूर्यमाणम् । ‘प्रोष्यागच्छतामाहिताग्नीनामग्नयः प्रत्यु
द्यान्ति’ इति श्रुतेः । यथाह “कामं पितरं प्रोषितवन्तं पुत्राः प्रत्याधावन्ति एवमेतम
ग्नयः प्रत्याधावन्ति सशकलान्दारुनिवाहरन् ।” इति ॥ ४९ ॥

आकीर्णमृपिपत्नीनामुदजद्वारोधिभिः ॥

अपत्यैरिव नीवारभागधेयोचितैर्मृगैः ॥ ५० ॥

आकीर्णमिति ॥ नीवाराणां भाग एव भागधेयोऽशः “भागरूपनामभ्यो धेयः”
इति सूत्रात्स्वाभिधेये धेयप्रत्ययः तस्योचितैः अत एवोदजानां पर्णशालानां द्वारोधि
भिर्द्वारोधकैर्मृगैः । अृपिपत्नीनामपत्यैरिव आकीर्णं व्याप्तम् ॥ ५० ॥

सेकान्ते मुनिकन्याभिस्तत्क्षणोज्झितवृक्षकम् ॥

विश्वासाय विहंगानामालवालाम्बुपायिनाम् ॥ ५१ ॥

सेकान्त इति ॥ सेकान्ते वृक्षमूलसेचनावसाने मुनिकन्याभिः सेचक्रीभिः । कर्त्रीभिः ।
अलवालेषु जलावापमदेशेषु यदम्बु तत्पायिनाम् ‘स्यादालवालमावालमावापः’ इत्य
मरः । विहंगानां पक्षिणां विश्वासाय विश्रंभाय । ‘समौ विश्वासविश्रम्भौ’ इत्यमरः ।
तत्क्षणे सेकक्षणे उज्झिता वृक्षका ह्रस्ववृक्षा यस्मिंस्तम् । ह्रस्वार्थे कप्रत्ययः ॥ ५१ ॥

आतपात्ययसंचित्नीवारासु निषादिभिः ॥

मृगैर्वर्तितरोमन्थमुटजाङ्गनभूमिषु ॥ ५२ ॥

आतपेति ॥ आतपस्यात्ययेऽपगमे सति संक्षिप्ता राशीकृता नीवारास्तृणधान्यानि यासु तासु । 'नीवारास्तृणधान्यानि' इत्यमरः । उटजानां पर्णशालानामङ्गनभूमिषु च त्वरभागेषु 'पर्णशालोटजोऽस्त्रियाम्' इति 'अङ्गनं चत्वरजिरे' इति चामरः । निषादिभिरुपविष्टैर्मृगैर्वर्तितो निष्पादितो रोमन्थश्चर्वितचर्वणं यस्मिन्नाश्रमे तम् ॥ ५२ ॥

अभ्युत्थिताग्निपिशुनैरतिथीनाश्रमोन्मुखान् ॥

पुनानं पवनोद्धूतैर्धूमैराहुतिगन्धिभिः ॥ ५३ ॥ कुलकम् ॥

अभ्युत्थितेति ॥ अभ्युत्थिताः प्रज्वलिताः । होमयोग्या इत्यर्थः । "समिद्धेऽग्नावाहुतीर्जुहोति" इति तैत्तिरीयवचनात् । तेषामग्नीनां पिशुनैः सूचकैः पवनोद्धूतैः । आहुतिगन्धो येषामस्तीत्याहुतिगन्धिनः । तैर्धूमैराश्रमोन्मुखानतिथीन्पुनानं पवित्रीकुर्वाणम् ५३ ॥

अथ यन्तारमादिश्य धुर्यान्विश्रामयेति सः ॥

तामवारोहयत्पत्नीं रथादवततार च ॥ ५४ ॥

अथेति ॥ अथाश्रमप्राप्त्यनन्तरं स राजा यन्तारं सारथिम् । धुरं वहन्तीति धुर्या युग्याः "धुरो यद्दकौ" इति यत्प्रत्ययः । 'धूर्वहे धुर्यधौरेयधुरीणाः सधुरंधराः' इत्यमरः । धुर्यान् रथाश्वान्विश्रामय विनीतश्रमान्कुर्वित्यादिश्यज्ञाप्य तां पत्नीं रथादवारोहय दंवतारितवान्स्वयं चावततार । 'विश्रमय' इति ह्रस्वपाठे "जनीजृषु" इत्यादिना मिच्चे "मितां ह्रस्वः" इति ह्रस्वः । दीर्घपाठे "मितां ह्रस्वः" इति सूत्रे "वा चिन्नावि रागे" इत्यतो 'वा' इत्यनुवर्त्य व्यवस्थितविभाषाश्रयणत्वाद्भ्रस्वाभाव इति वृत्तिकारः ५४

तस्मै सभ्याः सभार्याय गोप्त्रे गुप्तमेन्द्रियाः ॥

अर्हणामर्हते चकुर्मुनयो नयचक्षुषे ॥ ५५ ॥

तस्मादिति ॥ सभायां साधवः सभ्याः । "सभाया यः" इति यत्प्रत्ययः । गुप्तमेन्द्रिया अत्यन्तनियमितेन्द्रिया मुनयः सभार्याय गोप्त्रे रक्षकाय । नयः शास्त्रमेव चक्षुस्तत्त्वा वेदकं प्रमाणं यस्य तस्मै नयचक्षुषे । अत एवार्हते प्रशस्ताय । पूज्यायेत्यर्थः । "अर्हः प्रशंसायाम्" इति शतृप्रत्ययः । तस्मै राज्ञेऽर्हणां पूजां चक्षुः । 'पूजा नमस्यापचितिः सपर्यार्चाहणाः समाः' इत्यमरः ॥ ५५ ॥

विधेः सायंतनस्यान्ते स ददर्श तपोनिधिम् ॥

अन्वासितमरुन्धत्या स्वाहयेव हविर्भुजम् ॥ ५६ ॥

विधेरिति ॥ स राजा सायंतनस्य सायंभवस्य । 'सायंचिरं' इत्यादिना व्युत्प्रत्ययः । विधेर्जपे ————— ऽवसाने ————— कर्मणिक्तः

उपसर्गवशात्सकर्मकत्वम् 'अन्वास्यैनाम्' इत्यादिवटुपपद्यते । तपोनिधि वसिष्ठम्
स्वाहया स्वाहादेव्या । 'अथाग्नायी स्वाहा च हुतभुक्तिमया' इत्यमरः । अन्वासितं
हविर्भुजमिव । ददर्श । "समित्पुष्पकुशाग्न्यम्बुमृदन्नाक्षतपाणिकः । जपं होमं च कुर्वाणो
नाभिवाद्यो द्विजो भवेत्" इत्यनुष्ठानस्य मध्येऽभिवादननिषेधाद्विधेरन्ते ददर्शेत्युक्तम् ।
अन्वासनं चात्र पतिव्रताधर्मत्वेनोक्तं न तु कर्माङ्गत्वेन । विधेरन्त इति कर्मणः समाप्त्य
भिधानात् ॥ ५६ ॥

तयोजेगृहतुः पादान्राजा राज्ञी च मागधी ॥

तौ गुरुर्गुरुपत्नी च प्रीत्या प्रतिननन्दतुः ॥ ५७ ॥

तयोरिति ॥ मागधी मगधराजपुत्री राज्ञी सुदक्षिणा राजा दिलीपश्च तयोररुंधती
वसिष्ठयोः पादाञ्जगृहतुः । 'पादः पदंघ्रिश्चरणोऽस्त्रियाम्' इत्यमरः । पादग्रहणमभिवा
दनम् । गुरुपत्नी गुरुश्च । कर्तारौ । तां च तं च तौ सुदक्षिणादिलीपौ । कर्मभूतौ । प्रीत्या
हर्षेण प्रतिननन्दतुः । आशीर्वादादिभिः संभावयांचक्रतुरित्यर्थः ॥ ५७ ॥

तमातिथ्यक्रियाशान्तरथक्षोभपरिश्रमम् ॥

पप्रच्छ कुशलं राज्ये राज्याश्रममुनिं मुनिः ॥ ५८ ॥

तमिति ॥ मुनिर्वसिष्ठः । अतिथ्यर्थमातिथ्यम् । "अतिथेर्ज्यः" इति ज्यमत्ययः ।
आतिथ्यस्य क्रिया आतिथ्यक्रिया तथा शान्तो रथक्षोभेण यः परिश्रमः स यस्य स तं
तथोक्तम् । राज्यमेवाश्रमस्तत्र मुनिम् । मुनितुल्यमित्यर्थः । तं दिलीपं राज्ये कुशलं
पप्रच्छ । पृच्छतेस्तु द्विकर्मकत्वमित्युक्तम् । यद्यपि राज्यशब्दः पुरोहितादिष्वन्तर्गतत्वा
द्राजकर्मवचनः तथाप्यत्र सप्ताङ्गवचनः । "उपपन्नं ननु शिवं सप्तस्वङ्केषु" (श्लो० ६०)
इत्युत्तरविरोधात् । तथाह मनुः "स्वाम्यमात्यपुरं राष्ट्रं कोशदण्डौ तथा सुहृत् । सप्तै
तानि समस्तानि लोकेऽस्मिन्राज्यमुच्यते ॥" इति । तत्र "ब्राह्मणं कुशलं पृच्छेत्क्षत्र
बन्धुमनामयम् । वैश्यं क्षेमं समागम्य शूद्रमारोग्यमेव च ॥" इति मनुवचने सत्यापि
तस्य राज्ञो महानुभावत्वाद्ब्राह्मणोचितः कुशलप्रश्न एव कृत इत्यनुसंधेयम् । अत
एवोक्तम् 'राज्याश्रममुनिम्' इति ॥ ५८ ॥

अथार्थनिधेस्तस्य विजितारिपुरः पुरः ॥

अर्थ्यामर्थपतिर्वाचमाददे वदतां वरः ॥ ५९ ॥

अथेति ॥ अथ प्रश्नानन्तरं विजितारिपुरो विजितशत्रुनगरो वदतां वक्तृणां वरः
श्रेष्ठः । "यतश्च निर्धारणम्" इति षष्ठी । अर्थपती राजार्थवेणोऽर्थवेदेस्य निधेस्तस्य
मुने पुरोऽग्रेऽर्थ्यामर्थादनपेताम् " इति यत्प्रत्ययम् । वाच

वीहकत्वं मुनेरस्तीति सूच्यते । यथाह कामन्दकः “त्रय्यां च दण्डनीत्यां च कुशलः
स्यात्पुरोहितः । अथर्वविहितं कुर्यान्नित्यं शान्तिकपौष्टिकम् ॥” इति ॥ ५९ ॥

उपपन्नं ननु शिवं सप्तस्वङ्गेषु यस्य मे ॥

दैवीनां मानुषीणां च प्रतिहर्ता त्वमापदाम् ॥ ६० ॥

उपपन्नमिति ॥ हे गुरो ! सप्तस्वङ्गेषु स्वाम्यमात्यादिषु । ‘स्वाम्यमात्यसुहृत्कोशराष्ट्र
दुर्बलानि च । सप्ताङ्गानि’ इत्यमरः । शिवं कुशलमुपपन्नं ननु युक्तमेव । नन्ववधारणे ।
‘मश्रावधारणानुज्ञानुनयामन्त्रणे ननु’ इत्यमरः । कथमित्यत्राह । यस्य मे दैवीनां
देवेभ्य आगतानां दुर्भिक्षादीनाम् मानुषीणां मनुष्येभ्य आगतानां चोरभयादीनाम् ।
उभयत्रापि “तत आगतः” इत्यण् । “टिड्ढाणञ्” इत्यादिनाम्नान्तत्वात् ङीप् ।
आपदां व्यसनानां त्वं प्रतिहर्ता वारयितासि । अत्राह कामन्दकः “हुताशनो जलं
व्याधिर्दुर्भिक्षं मरणं तथा । इति पञ्चविधंदैवं मानुषं व्यसनं ततः ॥ अयुक्तकेभ्यश्चारेभ्यः
परेभ्यो राजवल्लभात् । पृथिवीपतिलोभाच्च नराणां पञ्चधा मतम् ॥” इति ॥ ६० ॥

तव मंत्रकृतो मन्त्रैर्दूरात्प्रशमितारिभिः ॥

प्रत्यादिश्यन्त इव मे दृष्टलक्ष्यभिदः शराः ६१ ॥

तत्र मानुषापत्प्रतीकारमाह ॥ तवेति ॥ दूरात्प्ररोक्ष एव प्रशमितारिभिः । मन्त्रान्कृत
वान्मन्त्रकृत । “सुकर्मपापमन्त्रपुण्येषु कृञः” इति क्तिप् । तस्य मन्त्रकृतः मन्त्राणां
प्रयोक्तुस्तव मन्त्रैः । कर्तृभिः । दृष्टं प्रत्यक्षं यल्लक्ष्यं तन्मात्रं भिन्दन्तीति दृष्टलक्ष्यभिदो
मे शराः प्रत्यादिश्यन्त इव । वयमेव समर्थाः किमेभिः पिष्टपेषकैरिति निराक्रियन्त
इवेत्युत्प्रेक्षा । ‘प्रत्यादेशो निराकृतिः’ इत्यमरः । त्वन्मन्त्रसामर्थ्यादेव नः पौरुषं
फलतीति भावः ॥ ६१ ॥

हविरावर्जितं होतस्त्वया विधिवदग्निषु ॥

वृष्टिर्भवति सस्यानामवग्रहविशोषिणाम् ॥ ६२ ॥

संप्रति दैविकापत्प्रतीकारमाह ॥ हविरिति ॥ हे होतः ! त्वया विधिवदग्निष्ववर्जितं
प्रक्षिप्तं हविराज्यादिकम् । कर्तुं । अवग्रहो वर्षप्रतिबन्धः । “अवे ग्रहो वर्षप्रतिबन्धे”
इत्यञ्मत्ययः । ‘वृष्टिर्वर्षं तद्विघातेऽवग्रहावग्रहौ समौ’ इत्यमरः । तेन विशोषिणां
विशुष्यतां सस्यानां वृष्टिर्भवति । वृष्टिरूपेण सस्यान्युपजीवयतीति भावः । अत्र मनुः
“अग्नौ दत्ताहुतिः सम्यगादित्यमुपतिष्ठते । आदित्याज्जायते वृष्टिर्वृष्टेरन्नं ततः
मजाः ॥” इति ॥ ६२ ॥

निरातङ्का निरीतयः ।

यन्मदीयाः प्रजास्तस्य हेतुस्त्वब्रह्मवर्चसम् ॥ ६३ ॥

पुरुषायुषेति ॥ आयुर्जीवितकालः । पुरुषस्यायुः पुरुषायुषम् । वर्षशतमित्यर्थः ॥ “श
तायुर्वै पुरुषः” इति श्रुतेः । “अचतुरविचतुर” इत्यादिसूत्रेणाऽप्रत्ययान्तो निपातः । म
दीयाः प्रजाः । पुरुषायुषं जीवन्तीति पुरुषायुषजीविन्यः । निरातङ्का निर्भयाः । ‘आतङ्को
भयमाशङ्का’ इति हलायुधः । निरीतयोऽतिवृष्ट्यादिरहिता इति यत्तस्य सर्वस्य त्वद्ब्रह्मव
र्चसं तव ब्रताध्ययनसंपत्तिरेव हेतुः । ‘ब्रताध्ययनसंपत्तिरित्येतद्ब्रह्मवर्चसम्’ इति हला
युधः । ब्रह्मणो वर्चो ब्रह्मवर्चसम् । “ब्रह्महस्तिभ्यां वर्चसः” इत्यप्रत्ययः । “अतिवृ
ष्टिरनावृष्टिर्पूर्षिकाः शलभाः शुकाः अत्यासन्नाश्च राजानः षडेता ईतयः स्मृताः ॥” इति
कामन्दकः ॥ ६३ ॥

त्वयैवं चिन्त्यमानस्य गुरुणा ब्रह्मयोनिना ॥

सानुबन्धाः कथं न स्युः संपदो मे निरापदः ॥ ६४ ॥

त्वयेति ॥ ब्रह्मा योनिः कारणं यस्य तेन ब्रह्मपुत्रेण गुरुणा त्वयैवमुक्तप्रकारेण चिं
त्यमानस्यानुध्यायमानस्य । अत एव निरापदो व्यसनहीनस्य मे संपदः सानुबन्धाः सानु
स्यूतयः । अविच्छिन्ना इति यावत् । कथं न स्युः ? स्युरेवेत्यर्थः ॥ ६४ ॥

किं तु बध्वां तवैतस्यामदृष्टसदृशप्रजम् ॥

न मामवति सद्दीपा रत्नसूरपि मेदिनी ॥ ६५ ॥

संप्रत्यागमनप्रयोजनमाह ॥ किं त्विति ॥ किंतु तवैतस्यां बध्वां स्नुषायाम् । ‘बधू
र्जायास्नुषा चैव’ इत्यमरः । अदृष्टा सदृश्यनुरूपा प्रजा येन तं मां सद्दीपापि । रत्नानि
सूयतइति रत्नसूरपि । “सत्सूद्विषद्बुह” इत्यादिना किप् । मेदिनी नावति न मीणाति ।
अवधातु रक्षणगतिम्रीत्याद्यर्थेषूपदेशादत्र मीणने । रत्नसूरपीत्यनेन सर्वरत्नेभ्यः पुत्ररत्नमेव
श्लाघ्यमिति सूचितम् ॥ ६५ ॥

नूनं मत्तः परं वंश्याः पिण्डविच्छेददर्शिनः ॥

न प्रकामभुजः श्राद्धे स्वधासंग्रहतत्पराः ॥ ६६ ॥

तदेव प्रतिपादयति ॥ नूनमिति ॥ मत्तः परं मदनन्तरम् । “पञ्चम्यास्तसिल्” ।
पिण्डविच्छेददर्शिनः पिण्डदानविच्छेदमुत्प्रेक्षमाणाः वंशोद्भवा वंश्याः पितरः । स्वधेत्य
व्ययं पितृभोज्ये वर्तते । तस्याः संग्रहे तत्परा आसक्ताः सन्तः श्राद्धे पितृकर्मणि । ‘पितृदा
नं निवापः स्याच्छ्राद्धं तत्कर्म शास्त्रतः’ इत्यमरः । प्रकामभुजः पर्याप्तभोजिनो न भवन्ति
नूनं सत्यम् । ‘कामं प्रकामं पर्याप्तम्’ इत्यमरः । निर्धना द्वापद्भनं कियदपि संगृह्यन्ती
तिभाव ६६

मत्परं दुर्लभं मत्वा नूनमावर्जितं मया ॥

पयः पूर्वेः स्वनिःश्वासैः कवोष्णमुपभुज्यते ॥ ६७ ॥

मत्परमिति ॥ मत्परं मदनन्तरम् । “अन्यारादितर” इत्यादिना पञ्चमी । दुर्लभं दुर्लभ्यं मत्वा मयाऽऽवर्जितं दत्तं पयः पूर्वेः पितृभिः स्वनिःश्वासैर्दुःखजैः कवोष्णमीषदुष्णं यथा तथोपभुज्यते । नूनमिति तर्के । कवोष्णमिति कुशब्दस्य कवादेशः । ‘कोष्णं कवोष्णं मन्दोष्णं कदुष्णं त्रिषु तद्वति’ इत्यमरः ॥ ६७ ॥

सोऽहमिज्याविशुद्धात्मा प्रजालोपनिमीलितः ॥

प्रकाशश्चाप्रकाशश्च लोकालोक इवाचलः ॥ ६८ ॥

सोऽहमिति ॥ इज्या यागः । “व्रजयजोर्भावेक्यप्” इति क्यप्प्रत्ययः । तथा विशुद्धात्मा विशुद्धचेतनः प्रजालोपेन संतत्यभावेन निमीलितः कृतनिमीलनः सोऽहम् । लोक्यत इति लोकः । न लोक्यत इत्यलोकः । लोकश्चालोकश्चाव स्त इति लोकश्चावावलोकश्चेति वा लोकालोकश्चक्रवालोऽचल इव । ‘लोकालोकश्चक्रवालः’ इत्यमरः । प्रकाशत इति प्रकाशश्च । देवर्षिप्रमोचनात् । न प्रकाशत इत्यप्रकाशश्च पितृणां मृणाविमोचनात् । पचाद्यच् । अस्मीतिशेषः । लोकालोकोऽप्यन्तःसूर्यसंपर्काद्बहिस्त्वमोव्याप्त्या च प्रकाशश्चाप्रकाशश्चेति मन्तव्यम् ॥ ६८ ॥

लोकान्तरसुखं पुण्यं तपोदानसमुद्भवम् ॥

संततिः शुद्धवंश्या हि परत्रेह च शर्मणे ॥ ६९ ॥

अनु तपोदानादिसंपन्नस्य किमपत्यैरित्यत्राह ॥ लोकान्तरेति ॥ समुद्भवत्यस्मादिति समुद्भवः कारणम् । तपोदाने समुद्भवो यस्य तत्तपोदानसमुद्भवं यत्पुण्यं तल्लोकान्तरे परलोकेसुखं सुखकरम् । शुद्धवंशे भवा शुद्धवंश्या संततिर्हि परत्र परलोक इह च लोके शर्मणेसुखाय । ‘शर्मणास्तुखानि च’ इत्यमरः । भवतीति शेषः ॥ ६९ ॥

तथा हीनं विधातर्मा कथं पश्यन्न दूयसे ॥

सिक्कं स्वयमिव स्नेहाद्वन्ध्यमाश्रमवृक्षकम् ॥ ७० ॥

तथेति ॥ हे विधातः हे स्रष्टा ! तथा संतत्या हीनमनपत्यं माम् । स्नेहात्प्रेम्णा स्वयमेवसिक्कं जलवेकेन बधितं बन्ध्यमफलम् । ‘बन्ध्योऽफलोऽवकेशी च’ इत्यमरः । आश्रमस्यवृक्षकं वृक्षपोतमिव । पश्यन्कथं न दूयसे न परितप्यसे । विधातरित्यनेन समर्थोऽप्युपेक्षसइति गम्यते ॥ ७० ॥

असह्यपीडं भगवन्नृणमन्त्यमवेहि मे ॥

अरुंतुदमिवालानमनिर्वाणस्य दन्तिनः ॥ ७१ ॥

असहेति ॥ हे भगवन् ! मे ममान्त्यवृणं पैतृकमृणम् । अनिर्वाणस्य मज्जनरहितस्य
 'निर्वाणं निर्वृत्तौ मोक्षे विनाशे गजमज्जने' इति यादवः । दन्तिनो गजस्य । अरुर्म
 मे तुद्धतीत्यरुंतुदं मर्मस्पृक् । 'ब्रणोऽस्त्रियामीर्ममरुः' इति 'अरुंतुदस्तु मर्मस्पृक्' इति
 चामरः । "विध्वरूपोस्तुदः" इति खरप्रत्ययः । "अरुर्द्विषत्" इत्यादिना मुमागमः ।
 आलानं बन्धनस्तम्भमिव । 'आलानं बन्धनस्तम्भे' इत्यमरः । असह्या सोढुमशक्या
 पीडा दुःखंयस्मिस्तद्वेहि । दुःसहदुःखजनकं विद्धीत्यर्थः । "निर्वाणोत्थानशयनानि
 त्रीणि गजकर्माणि" इति पालकाव्ये । "ऋणं देवस्य यागेन ऋषीणां दानकर्मणा ।
 संतत्या पितृलोकानां शोधयित्वाप्ररिब्रजेत् ॥" इति स्मृतिः ॥ ७१ ॥

तस्मान्मुच्ये यथा तात संविधातुं तथार्हसि ॥

इक्ष्वाकूणां दुरापेऽर्थे त्वदधीना हि सिद्धयः ॥ ७२ ॥

तस्मादिति । हे तात ! तस्मात्पैतृकादृणाद्यथा मुच्ये मुक्तो भवामि । कर्मणि लट् ।
 तथा संविधातुं कर्तुमर्हसि । हि यस्मात्कारणादिक्ष्वाकूणामिक्ष्वाकुवंश्यानाम् । तद्वाज
 त्वाद्वहुष्वणो लुक् । दुरापे दुष्प्राप्येऽर्थे । सिद्धयस्त्वदधीनास्त्वदायत्ताः । इक्ष्वाकूणा
 मिति शेषेष्वी । "न लोक" इत्यादिना कृद्योगे षष्ठीनिषेधात् ॥ ७२ ॥

इति विज्ञापितो राजा ध्यानस्तिमितलोचनः ॥

क्षणमात्रमृषिस्तस्थौ सुप्तमीन इव हृदः ॥ ७३ ॥

इतीति ॥ इति राजा विज्ञापित ऋषिध्यानेन स्तिमिते लोचने यस्य सं ध्यानस्तिमित
 लोचनो निश्चलाक्षः सन्क्षणमात्रं सुप्तमीनो हृद इव तस्थौ ॥ ७३ ॥

सोऽपश्यत्प्राणिधानेन संततेः स्तम्भकारणम् ॥

भावितात्मा भुवो भर्तुरथैनं प्रत्यबोधयत् ॥ ७४ ॥

स इति ॥ स मुनिः प्राणिधानेन चित्तकाग्रयेण भावितात्मा शुद्धान्तःकरणो भुवोभर्तुर्नृप
 स्य संततेः स्तम्भकारणं संतानप्रतिबन्धकारणमपश्यत् । अथानन्तरमेव नृपं प्रत्यबोधयत् ।
 स्वदृष्टं ज्ञापितवानित्यर्थः । एनमिति "गतिबुद्धि" इत्यादिनाणि कर्तुः कर्मत्वम् ॥ ७४ ॥

पुरा शक्रमुपस्थाय तवोर्वीं प्रति यास्यतः ॥

आसीत्कल्पतरुच्छायामाश्रिता सुरभिः पथि ॥ ७५ ॥

पुरेति ॥ पुरा पूर्वं शक्रमिन्द्रमुपस्थाय संसेव्योर्वीं प्रति भुवमुद्दिश्य यास्यतो गमिष्यत
 स्तत्रपथि सुरभिः कामधेनुः कल्पतरुच्छायामाश्रितासीत् । तत्र स्थितेत्यर्थः ॥ ७५ ॥

धर्मलोपभयाद्वाङ्गीमृतुस्नातामिमां स्मरन् ॥

प्रदक्षिणक्रियार्हायां तस्यां त्वं साधु नाचरः ॥ ७६ ॥

ततः किमित्यत आह ॥ धर्मेति ॥ ऋतुः पुष्पम् । रज इति यावत् । 'ऋतुः स्त्री कुरु मेऽपिच' इत्यमरः । ऋतुना निमित्तेन स्नातामिमां राज्ञीं सुदक्षिणां धर्मस्यैवभिगमन् लक्षणास्य लोपाद्भ्रंशाद्यद्भयं तस्मात् स्मरन्ध्यायन् । “ मृदङ्गं दैवतं विमं घृतं मधु च तुष्पदम् । मृदक्षिणानि कुर्वीत विज्ञातांश्च वनस्पतीन् ॥ ” इति शास्त्रात्मदक्षिणा क्रिया हर्षायां मृदक्षिणाकरणयोग्यायां तस्यां धेन्वां त्वं साधु मृदक्षिणादि सत्कैरिं नाचरो नाचरि तवानसि । व्यासक्ता हि विस्मरन्तीति भावः । ऋतुकालाभिगमने मनुः “ ऋतुकालाभिगामी स्यात्स्वदारनिरतः सदा ” इति । अकरणे दोषमाह पराशरः “ ऋतुस्नातां तु यो भार्या स्वस्थः सन्नोपगच्छति । बालगोघ्नापराधेन विध्यते नात्र संशयः ॥ ” इति ॥ ७६ ॥

अवजानासि मां यस्मादतस्ते न भविष्यति ॥

मत्प्रसूतिमनाराध्य प्रजेति त्वां शशाप सा ॥ ७७ ॥

अवजानासीति ॥ यस्मात्कारणान्मामवजानासि तिरस्करोषि । अतः कारणान्मत्प्रसूतिमम संततिमनाराध्यासेवयित्वा ते तव प्रजा न भविष्यतीति सा सुरभिस्त्वां शशाप । शप आक्रोशे धातुः ॥ ७७ ॥

स शापो न त्वया राजन्न च सारथिना श्रुतः ॥

नदत्याकाशगङ्गायाः स्रोतस्युद्दामदिग्गजे ॥ ७८ ॥

कथं तन्मया न श्रुतमित्याह ॥ स इति ॥ हे राजन् ! स शापस्त्वया न श्रुतः । सारथिना च न श्रुतः । अश्रवणे हेतुमाह । क्रीडार्थमागता उद्दामानो दाम्न उद्गता दिग्गजा यस्मिंस्तयोक्ते आकाशगङ्गाया मन्दाकिन्याः स्रोतसि प्रवाहे नदाति सति ॥ ७८ ॥

ईप्सितं तदवज्ञानाद्विद्धि सार्गलमात्मनः ॥

प्रतिबन्धाति हि श्रेयः पूज्य पूजाव्यतिक्रमः ॥ ७९ ॥

अस्तु प्रस्तुते किमायातमित्यत्राह ॥ ईप्सितमिति ॥ तदवज्ञानात्तस्या धेनोरवज्ञाना दपमानादात्मनः स्वस्याप्तुमिष्टमीप्सितं मनोरथम् । आप्नोतेः सन्नन्तात् क्तः ईकारश्च । सार्गलं सप्रतिबन्धं विद्धि जानीहि । तथाहि । पूज्यपूजाया व्यतिक्रमोऽनिक्रमणं श्रेयः प्रतिबन्धाति ॥ ७९ ॥

हविषेदीर्घसत्रस्य सा चेदानीं प्रचेतसः ॥

भुजंगपिहितद्वारं पातालमधितिष्ठति ॥ ८० ॥

तर्हि गत्वा तामाराधयामि, सा वा कथं चिदागमिष्यतीत्याशा न कर्तव्येत्याह ॥ हविष इति ॥ सा च सुरभिर्दिदानीं दीर्घं सत्रं चिरकालसाध्यो यागविशेषो यस्य तस्य मचेतसो वरुणस्य हविषे भुजंगपिहितद्वारं ततो दुष्पवेशं पाताल

मधितिष्ठति पाताले तिष्ठतीत्यर्थः . “अधिशीघ्रस्थासा कर्म ” इति पातालशब्दस्य कर्मत्वम् ॥ ८० ॥

सुतां तदीयां सुरभेः कृत्वा प्रतिनिधिं शुचिः ॥

आराधय सपत्नीकः प्रीता कामदुघा हि सा ॥ ८१ ॥

तर्हि का गतिरित्यत आह ॥ सुतामिति ॥ तस्याः सुरभेरियं तदीया । तां सुतां सुरभेः प्रतिनिधिं कृत्वा शुचिः शुद्धः । सह पत्न्या वर्तत इति सपत्नीकः सन् । “नद्यृतश्च ” इति कम्पत्ययः । आराधय । हि यस्मान्कारणात्वा प्रीता तुष्टा सती । कामान्दोग्धीति कामदुघा । भवतीति शेषः । “दुहः कन्धश्च ” इति कम्पत्ययः । घादेशश्च ॥ ८१ ॥

इति वादिन एवास्य होतुराहुतिसाधनम् ॥

अनिन्द्या नन्दिनी नाम धेनुराववृते वनात् ॥ ८२ ॥

इतीति ॥ इति वादिनो वदत एव होतुर्वनशीलस्य । “तृ” इति तृन्मत्ययः । अस्य मुनेराहुतीनां साधनं कारणम् । नन्दयतीति व्युत्पत्त्या नन्दिनी नामानिन्द्याऽगर्ह्या मशस्ता धेनुर्वनादाववृते प्रत्यागता । “अविलंबो भविष्यन्त्याः कार्यसिद्धेर्हि लक्षणम् । ” इति भावः ॥ ८२ ॥

ललाटोदयमाभुग्नं पल्लवस्निग्धपाटला ॥

विभ्रती श्वेतरोमाङ्कं संध्येव शशिनं नवम् ॥ ८३ ॥

संप्रति धेनुं विशिनष्टि ॥ ललाटेति ॥ पल्लववस्निग्धा चासौ पाटला च । संध्याया मध्येतद्विशेषणं योज्यम् । ललाटे उदयो यस्य स ललाटोदयः । तमाभुग्नमीषद्वक्रम् । ‘आविद्धं कुटिलं भुग्नं वेल्लितं वक्रमित्यापि ’ इत्यमरः । “ओदितश्च ” इति निष्ठातस्य नत्वम् । श्वेतरोमाण्येवाङ्कस्तं विभ्रती । नवं शशिनं विभ्रती संधेव स्थिता ॥ ८३ ॥

भुवं कोष्णेन कुण्डोष्ठी मेध्येनावभृथादपि ॥

प्रस्नवेनाभिवर्षन्ती वत्सालोकप्रवर्तिना ॥ ८४ ॥

भुवमिति ॥ कोष्णेन किञ्चिदुष्णेन । “कवं चोष्णे ” इति चकारात्कादेशः । अवभृथादप्यवभृथस्नानादपि मेध्येन पवित्रेण । ‘पूतं पवित्रं मेध्यं च ’ इत्यमरः । वत्सस्यालोकेन मदर्शनेन प्रवर्तिना प्रवहता प्रस्नवेन क्षीराभिस्यन्दनेन भुवमभिवर्षन्ती सिञ्चन्ती । कुण्डमिवोष आपीनं यस्याः सा कुण्डोष्ठी । ‘ऊधस्तु क्रीवमापीनम् ’ इत्यमरः । “ऊधसोऽनङ् ” इत्यनङादेशः । “बहुव्रीहेरूपसो ङीष् ” इति ङीष्प्रत्ययः ॥ ८४ ॥

रजःकणैः खुरोद्धूतैः स्पृशद्भिर्गात्रमन्तिकात् ॥

तीर्थाभिषेकजां शुद्धिमादधाना महीक्षित ८५ ।

रजः कणैरिति ॥ तुरोद्धूतैरन्तिकात्समीपे गात्रं स्पृशद्भिः । “ दूरान्तिकार्थेभ्यो द्वितीया च ” इति चकारात्पञ्चमी । रजसां कणैः । महीं क्षियत ईष्ट इति महीक्षितस्य । तीर्थाभिषेकेण जातां तीर्थाभिषेकजाम् । शुद्धिमादधाना कुर्वाणा । एतेन वायव्यं स्नानमुक्तम् । उक्तं च मनुना “ आग्नेयं भस्मना स्नानमवगाहं तु वारुणम् । आपोहिष्टेति च ब्राह्मं वायव्यं गोरजः स्मृतम् ॥ ” इति ॥ ८५ ॥

तां पुण्यदर्शनां दृष्ट्वा निमित्तज्ञस्तपोनिधिः ॥

याज्यमाशंसितावन्ध्यं प्रार्थनं पुनरब्रवीत् ॥ ८६ ॥

तामिति ॥ निमित्तज्ञः शकुनज्ञस्तपोनिधिर्वसिष्ठः । पुण्यं दर्शनं यस्यास्तां तां धेनुं दृष्ट्वा आशंसितं मनोरथः “ नपुंसके भावे क्तः ” । तत्रावन्ध्यं सफलं प्रार्थनं यस्य स तम् । अवन्ध्यमनोरथमित्यर्थः । याजयितुं योग्यं याज्यं पार्थिवं पुनरब्रवीत् ॥ ८६ ॥

अदूरवर्तिनीं सिद्धिं राजन्विगणयात्मनः ॥

उपस्थितेयं कल्याणी नाम्नि कीर्तित एव यत् ॥ ८७ ॥

अदूरवर्तिनीमिति ॥ हे राजन् ! आत्मनः कार्यस्य सिद्धिमदूरवर्तिनीं शीघ्रभाविनीं विगणय विद्धि । यद्यस्मात्कारणात्कल्याणी मङ्गलमूर्तिः । “ बह्मादिभ्यश्च ” इति ङीप् । इयं धेनुर्नाम्निकीर्तिते कथिते सत्येवोपस्थिता ॥ ८७ ॥

वन्यवृत्तिरिमांशश्चदात्मानुगमनेन गाम् ॥

विद्यामभ्यसनेनेव प्रसादयितुमर्हसि ॥ ८८ ॥

वन्यवृत्तिरिति ॥ वने भवं वन्यं कन्दमूलादिकं वृत्तिराहारो यस्य तथाभूतः सन् इमां गां शश्वत्सदा । आपसादादविच्छेदेनेत्यर्थः । आत्मनस्तव । कर्तुः । अनुगमनेनानुसरणेन अभ्यसनेनानुष्ठानुरभ्यासेन विद्यामिव । प्रसादयितुं प्रसन्नां कर्तुमर्हसि । त्वामिति गम्यम् ॥ ८८ ॥

प्रस्थितायां प्रतिष्ठेथाः स्थितायां स्थितिमाचरेः ॥

निषण्णायां निषीदास्यां पीताम्भसि पिबेरपः ॥ ८९ ॥

गङ्गानुसरणप्रकारमेवाह ॥ प्रस्थितायामिति ॥ अस्यां नृन्दिन्यां प्रस्थितायां प्रतिष्ठेथाः प्रधाहि । “ समवमविभ्यः स्थः ” इत्यात्मनेपदम् । स्थितायां निवृत्तगतिकायां स्थितिमाचरेः स्थितिं कुरु । तिष्ठेत्यर्थः । निषण्णायामुपविष्टायां निषीदोपविश । विध्यर्थे लोट् । पीतमम्भो यया तस्यां पीताम्भसि सत्यामपः पिबेः पिब ॥ ८९ ॥

वधूर्भक्तिप्रती चैनामर्चितामा तपोवनात् ।

वधूरिति वधूर्जाया च भक्तिमती प्रयता सती गन्धादिभिरर्चितामेना गा प्रातर
तपोवनात् । आङ् मर्यादायाम् । पदद्वयं चैतत् । अन्वेत्वनुगच्छतु । सायमपि प्रत्युद्धं
जेत्प्रत्युद्धच्छेत् । विध्यर्थे लिङ् ॥ ९० ॥

इत्या प्रसादादस्यास्त्वं परिचर्यापरो भव ॥

अविघ्नमस्तु ते स्थेयाः पितेव धुरि पुत्रिणाम् ॥ ६१ ॥

इतीति ॥ इत्यनेन प्रकारेण त्वमा प्रसादात्मसादपर्यन्तम् । “ आङ् मर्यादाभिवि
ध्योः ” इत्यस्य वैभाषिकत्वादसमासत्वम् । अस्या धेनोः परिचर्यापरः शुश्रूषापरो भव
ते तवाविघ्नं विघ्नस्याभावोऽस्तु । “ अव्ययं विभक्ति ” इत्यादिनार्थाभावेऽव्ययीभावः ।
पितेव पुत्रिणां सत्पुत्रवताम् । प्रसादायामिनिप्रत्ययः । धुर्यग्रे स्थेयास्तिष्ठेः । आशीरर्थे
लिङ् । “ एलिङ् ” इत्याकारस्थैकारादेशः । त्वत्सदृशो भवत्पुत्रोऽस्तिवति भावः ॥ ९१ ॥

तथेति प्रतिजग्राह प्रीतिमान्सपरिग्रहः ॥

आदेशं देशकालज्ञः शिष्यः शासितुरानतः ॥ ६२ ॥

तथेतीति ॥ देशकालज्ञः देशोऽग्निसंनिधिः कालोऽग्निहोत्रावसानसमयः । विशिष्टदे
शकालोत्पन्नमार्षं ज्ञानमव्याहृतमिति जानन् । अत एव प्रीतिमाच्छिष्योऽन्तेवासी राजा
सपरिग्रहः सपत्नीकः । “ पत्नीपरिजनादानमूलशापाः परिग्रहाः ” इत्यमरः । आनतो विन
यनघ्नः सन् शासितुर्गुरोरादेशमाज्ञां तथेति प्रतिजग्राह स्वीचकार ॥ ९२ ॥

अथ प्रदोषे दोषज्ञः संवेशाय विशां पतिम् ॥

सूनुः सूनृतवाक्सष्टुर्विससर्जोदितश्रियम् ॥ ६३ ॥

अथेति ॥ अथ प्रदोषे राज्ञौ दोषज्ञो विद्वान् । “ विद्वान्निषधदोषज्ञः ” इत्यमरः । सूनृत
वाक्सत्यप्रियवाक् । “ प्रियं सत्यं च सूनृतम् ” इति हलायुधः । सष्टुः सूनूर्ब्रह्मपुत्रो वसिष्ठ
मुनिः । अनेन प्रकृतकार्यनिर्वाहकत्वं सूचयति । उदितश्रियं विशांपतिं मनुजेश्वरम् । “ द्वौ
विशौ वैश्यमनुजौ ” इत्यमरः । संवेशाय निद्रायै । “ स्यान्निद्राशयनं स्वापः स्वप्नः संवेश
इत्यपि ” इत्यमरः । विससर्जज्ञापयामास ॥ ९३ ॥

सत्यामपि तपःसिद्धौ नियमापेक्षया मुनिः ॥

कल्पवित्कल्पयामास वन्यामेवास्य संविधाम् ॥ ६४ ॥

सत्यामिति ॥ कल्पवित्कल्पयामास वन्यामेवास्य संविधाम् । तपः सिद्धौ सत्यामपि । तपसैव
सत्यमीत्यर्थः । पदामृतमेव व्रतचर्चापेक्षया

“आतश्चोपसर्गे” इति कर्मत्वम् । “अकर्तरि च कारके सङ्गायाम्” इति कर्माद्यर्थत्वम्
व. लपयामास संपादयामास ॥ ९४ ॥

निर्दिष्टां कुलपतिना स पर्णशाला-
मध्यास्य प्रयतपरिग्रहद्वितीयः ॥
तच्छिष्याध्ययननिवेदितावसानां
संविष्टः कुशशयने निशां निनाय ॥ ९५ ॥

निर्दिष्टमिति ॥ स राजा कुलपतिना मुनिकुलेश्वरेण वसिष्ठेन निर्दिष्टां सूचितां पर्ण-
शालामध्यास्याधिष्ठाय । तस्यामधिष्ठानं कृत्वेत्यर्थः । “अधिशीङ्” इत्यादिनाधारस्य
कर्मत्वम् । “कर्मणि द्वितीया” इति द्वितीया । प्रयतो नियतः परिग्रहः पत्नी द्वितीयो
यस्येति स तथोक्तः । कुशानां शयने संविष्टः सुप्तः सन् । तस्य वसिष्ठस्य शिष्याणामध्य-
यनेनापररात्रे वेदपाठेन निवेदितमवसानं यस्यास्तां निशां निनाय गमयामास । अपररा-
त्रेऽध्ययने मनुः “निशान्तेन परिश्रान्तो ब्रह्माधीत्य पुनः स्वपेत्” । “न चापररात्रमधी-
त्य पुनः स्वपेत्” इति गौतमश्च । महर्षणीवृत्तमेतत् । तदुक्तम् “अौ जौ गस्त्रिदशयतिः
महर्षणीयम्” इति ॥ ९५ ॥

इति श्रीमहोपाध्यायकोलाचलमल्लिनाथसूरिविरचितया संजीविनीसमाख्यया
व्याख्यया समेते महाकविश्रीकालिदासकृतौ रघुवंशे महाकाव्ये
दिलीपस्य वसिष्ठाश्रमाभिगमनो नाम प्रथमः सर्गः ॥ १ ॥

द्वितीयः सर्गः ॥

अथ प्रजानामधिपः प्रभाते जायाप्रतिग्राहितगन्धमाल्याम् ॥
वनाय पीतप्रतिवद्धवत्सां यशोधनो धेनुमृपेर्मुमोच ॥ १ ॥

आशासु राशीभवदङ्गवल्लीभासैव दासीकृतदुग्धसिन्धुम् ।

मन्दस्मितैर्निन्दितशारदेन्दुं वन्देऽरविन्दासनसुन्दरि त्वाम् ॥ १ ॥

अथ राज्ञो नन्दिनीपरिचर्याप्रकारमुपक्रामति ॥ अथेति ॥ अथ निशातिक्रमणानन्तरं
यशोधनः प्रजानामधिपः प्रजेश्वरः प्रभाते प्रातःकाले जायया सुदक्षिणया । प्रतिग्राहयिष्या-
प्रतिग्राहिते स्वीकारिते गन्धमालये यया सा जायामतिग्राहितगन्धमाल्या तां तथोक्ताम् ।
पीतं — पीतं पीतवानित्यर्थः “अर्शआदिभ्योऽच्” इत्यभ्यत्ययः ।

“ पीता गावो भुक्ता ब्राह्मणा. ” इति महाभाष्ये दर्शनात् । पीतः प्रतिबद्धो वत्सो यस्यास्तामृपेर्वसिष्ठस्य धेनुं नन्दिनीं वनायवनं प्रतिगन्तुम् “ क्रियार्थोपपद ” इत्यादिना चतुर्थी । मुमोच मुक्तवान् । जायापदसामर्थ्यात्सुदक्षिणायाः पुत्रजननयोग्यत्वमनुसंधेयम् । तथाहि श्रुतिः “ पतिर्जायां प्रविशति गर्भो भूत्वेह मातरम् । तस्यां पुनर्नवो भूत्वा दशमे मासि जायते ॥ तज्जाया जाया भवति यदस्यां जायते पुनः । ” इति । यशोधन इत्यनेन पुत्रवृत्ताकीर्तिलोभाद्वाजानर्हे गोरक्षणे प्रवृत्त इति गम्यते । अस्मिन्सर्गे वृत्तमुप जातिः “ अनन्तरोदीरितलक्ष्मभाजौ पादौ यदीधानुपजातयस्ताः ” इति ॥ १ ॥

तस्याः खुरन्यासपवित्रपांसुमपांसुलानां धुरि कीर्तनीया ॥

मार्गं मनुष्येश्वरधर्मपत्नी श्रुतेरिवार्थं स्मृतिरन्वगच्छत् ॥ २ ॥

तस्या इति ॥ पांसवो दोषा आसां सन्तीति पांसुलाः स्वैरिण्यः । ‘ स्वैरिणी पांसुला ’ इत्यमरः । “ सिध्मादिभ्यश्च ” इति लच्प्रत्ययः । अपांसुलानां प्रतिप्रतानां धुर्यग्रे कीर्तनीया परिगणनीया मनुष्येश्वरधर्मपत्नी । खुरन्यासैः पवित्राः पांसवो यस्य तम् । ‘ रेणुद्वयोः स्त्रियां धूलिः पांसुर्ना न द्वयो रजः । ’ इत्यमरः । तस्या धेनोर्मर्गम् । स्मृतिर्भन्वादिवाक्यं श्रुतेर्वेदवाक्यस्यार्थमभिधेयमिव । अन्वगच्छदनुसृतवती च । यथा स्मृतिः श्रुतिषुण्णमेवार्थमनुसरति तथा सापि गोखुरलुण्णमेव मार्गमनुससारेत्यर्थः । धर्मपत्नीत्यत्राश्वघासादिवत्तादर्थ्यं षष्ठीसमासः प्रकृतिविकाराभावात् । पांसुलपथमवृत्तावप्य पांसुलानामिति विरोधालंकारो ध्वन्यते ॥ २ ॥

निवर्त्य राजा दयितां दयालुस्तां सौरभेयीं सुरभिर्मयशोभिः ॥

पयोधरीभूतचतुःसमुद्रां जुगोप गोरूपधरामिवोर्वीम् ॥ ३ ॥

निवर्त्येति ॥ दयालुः कारुणिकः । ‘ स्याद्दयालुः कारुणिकः ’ इत्यमरः । “ स्पृहि गृहि ” इत्यादिनालुच्प्रत्ययः । यशोभिः सुरभिर्मनोज्ञः । ‘ सुरभिः स्यान्मनोज्ञेऽपि ’ इति विश्वः । राजा तां दयितां निवर्त्य सौरभेयीं कामधेनुसुतां नन्दिनीम् । धरन्तीति धराः । पचाद्यच् । पयसां धराः पयोधराः स्तनाः । ‘ स्त्रीस्तनाब्दौ पयोधरौ ’ इत्यमरः । अपयो धराः पयोधराः संपद्यमानाः पयोधरीभूताः । अभूततद्भावे च्विः । “ कुगतिमादयः ” इति समासः । पयोधरीभूताश्चत्वारः समुद्रा यस्यास्ताम् । “ अनेकमन्यपदार्थे ” इत्यनेकपदा षष्ठ्यसामान्योक्तिर्न दोषः । गोरूपधरामुर्वीमिव । जुगोप ररक्ष । भूरक्षणप्रयत्नेनैव ररक्षेति भावः । धेनुपक्षे पयसा दुग्धेनाधरीभूताश्चत्वारः समुद्रा यस्याः सा तथोक्ताम् । दुग्धतिरस्कृतसागरमित्यर्थः ॥ ३ ॥

ब्रताय तेनानुचरेण धेनोर्न्यषेधि शेषोऽप्यनुयायिवर्गं

व्रतायेति ॥ व्रताय धेनोरनुचरेण । न तु जीवनायेति भावः । तेन दिलीपेन शेषो ऽवशिष्टोप्यनुयायिवर्गोऽनुचरवर्गो न्यषेधि निर्वर्तितः । शेषत्वं सुदक्षिणापेक्षया । कथं तर्ह्यात्मरक्षणमत आह । न चेति ॥ तस्य दिलीपस्य शरीररक्षा चान्यतः पुरुषान्तरान्न । कुतः । हि यस्मात्कारणान्मनोः प्रसूयत इति प्रसूतिः संततिः स्ववीर्यगुप्ता स्ववीर्येणैव रक्षिता । न हि स्वनिर्वाहकस्य परापेक्षेति भावः ॥ ४ ॥

आस्वादवद्भिः कवलैस्तृणानां कण्डूयनैर्दशनिवारणैश्च ॥

अव्याहतैः स्वैरगतैः स तस्याः सम्राट् समाराधनतत्परो ऽभूत् ॥ ५ ॥

आस्वादवद्भिरिति ॥ सम्राणमण्डलेश्वरः । 'येनेष्टं राजसूयेन मण्डलस्येश्वरश्च यः । शास्ति यश्चाज्ञया राज्ञः स सम्राट्' इत्यमरः । स राजा । आस्वादवद्भी रसवद्भिः । स्वादयुक्तैरित्यर्थः । तृणानां कवलैर्ग्रसैः । 'ग्रासस्तु कवलः पुमान्' इत्यमरः कण्डूयनैः खर्जनैः । दशानां वनमक्षिकाणां निवारणैः 'दशस्तु वनमक्षिका' इत्यमरः । अव्याह तैरमतिहतैः स्वैरगतैः स्वच्छन्दगमनैश्च । तस्या धेन्वाः समाराधनतत्परः शुश्रूषासक्तोऽभूत् । तदेव परं प्रधानं यस्येति तत्परः 'तत्परे प्रसितासक्तौ' इत्यमरः ॥ ५ ॥

स्थितः स्थितामुच्चलितः प्रयातां निषेदुषीमासनबन्धवीरः ॥

जलाभिलाषी जलमाददानां छायेव तां भूपतिस्त्वगच्छत् ॥ ६ ॥

स्थितइति ॥ भूपतिस्तां गां स्थितां सर्तीं स्थितः सन् । स्थितिरूर्ध्वावस्थानम् । प्रयातां प्रस्थितामुच्चलितः प्रस्थितः । निषेदुषीं निषण्णाम् । उपविष्टामित्यर्थः । "भाषायां सद वसश्रुवः" इति कसु प्रत्ययः । "उगितश्च" इति ङीप् । आसनबन्ध उपवेशने धीरः स्थितः । उपविष्टः सन्नित्यर्थः । जलमाददानां पिबन्तीं जलाभिलाषी । पिबन्नित्यर्थः । इत्थं छायेवान्वगच्छदनुसृतवान् ॥ ६ ॥

स न्यस्तचिह्नमपि राज्यलक्ष्मीं तेजोविशेषानुमितां दधानः ॥

आसीदनाविष्कृतदानराजिरन्तर्मदावस्थ इव द्विपेन्द्रः ॥ ७ ॥

स इति ॥ न्यस्तानि परिहृतानि चिह्नानि छत्रचामरादीनि यस्यास्तां तथाभूतामपि तेजोविशेषेण प्रभावातिशयेनानुमिताम् । सर्वथा राजैवायं भवेदित्यहिनां राज्यलक्ष्मीं दधानः स राजा । अनाविष्कृतदानराजिर्बहिरप्रकटितमदरेखः । अन्तर्गता मदावस्था यस्य सोऽन्तर्मदावस्थः । तथाभूतो द्विपेन्द्र इव आसीत् ॥ ७ ॥

: स कैशैरधिज्यधन्वा विचचार दावम्

केशास्तैरुपलक्षितः । “ इत्थंभूतलक्षणे ” इति तृतीया । स राजा । आधिज्यमारोपितमं
वीकं धनुर्यस्य सोऽधिज्यधन्वा सन् । “ धनुषश्च ” इत्यनङ्गदेशः मुनिहोमधेनोरक्ष
पदेशाद्रक्षणव्याजात् । वन्यान्वने भवान् दुष्टसत्त्वान्दुष्टजन्तून् । ‘द्रव्यासुव्यवसायेषु स
त्त्वमस्त्री तु जन्तुषु’ इत्यमरः । विनेष्यञ्छिष्यिष्यन्निव । दावं वनम् । ‘ वने च वन
वह्नौ च दवो दाव इहेष्यते ’ इति यादवः । विचचार । वने चचारेत्यर्थः । “ देशका
लाध्वगन्तव्यः कर्मसंज्ञा ह्यकर्मणाम् ” इति दावस्य कर्मत्वम् ॥ ८ ॥

विसृष्टपार्श्वानुचरस्य तस्य पार्श्वद्रुमाः पाशभृता समस्य ॥

उदीरयामासुरिवोन्मदानामालोकशब्दं वयसां विरावैः ॥ ९ ॥

विसृष्ट इत्यादिभिः षड्भिः श्लोकैस्तस्य महामहिमतया द्रुमादयोऽपि राजोपचारं
चकुरित्याह ॥ विसृष्टेति ॥ विसृष्टाः पार्श्वानुचराः पार्श्ववर्तिनो जना येन तस्य । पाश
भृता वरुणेन समस्य तुल्यस्य । ‘ प्रचेता वरुणः पाशी ’ इत्यमरः । अनेनास्य महानु
भावः सूचितः । तस्य राज्ञः पार्श्वयोर्द्रुमाः । उन्मदानामुत्कटमदानां वयसां खगानाम् ।
‘ खगवाल्वादिनोर्वयः ’ इत्यमरः । विरावैः शब्दैः । आलोकस्य शब्दं वाचकमालोक
येति शब्दम् । जयशब्दमित्यर्थः । ‘ आलोको जयशब्दः स्यात् ’ इति विश्वः । उदीर
यामासुरिवावदन्निवेत्युत्प्रेक्षा ॥ ९ ॥

मरुत्प्रयुक्ताश्च मरुत्सखाभं तमर्च्यमारादभिवर्तमानम् ॥

अवाकिरन्बाललताः प्रसूनैराचारलाजैरिव पौरकन्याः ॥ १० ॥

मरुत्प्रयुक्ता इति ॥ मरुत्प्रयुक्ता वायुना मेरिता बाललता आरात्समीपेऽभिवर्तमान
म् । ‘ आराहूरसमीपयोः ’ इत्यमरः । मरुतो वायोः सखा मरुत्सखोऽग्निः स इवा
भातीति तं मरुत्सखाभम् । “ आतश्चोपसर्गे ” इति कप्रत्ययः । अर्च्यं पूज्यं तं दिलीपं
प्रसूनैः पुष्पैः । पौरकन्याः पौराश्च ताः कन्याश्च पौराणां वा कन्याः पौरकन्या आचारा
र्थेलाजैराचारलाजैरिव । अवाकिरन् । तस्योपरि निक्षिप्तवस्य इत्यर्थः । सखा हि सखा
यमागतमुपचरतीति भावः ॥ १० ॥

धनुर्भृतोऽप्यस्य दयार्द्रभावमाख्यातमन्तःकरणैर्विशङ्कैः ॥

आलोकयन्त्यो वपुरापुरक्षणां प्रकामविस्तारफलं हरिणयः ॥ ११ ॥

धनुर्भृत इति ॥ धनुर्भृतोऽप्यस्य राज्ञः । एतेन भयसंभावना दर्शिता । तथापि विशं
कैर्निर्भीकैरन्तःकरणैः । कर्तृभिः । दयया कृपारसेनाद्रौ भावोऽभिप्रायो यस्य तदयार्द्र
भावं तदाख्यातम् । दयार्द्रभावमेतदित्याख्यातमित्यर्थः । “ भावः सत्त्वस्वभावविभवा
यचेष्टात्मजन्मसु ” इत्यमरः । तथाविधं ~~वपुरापुरक्षणां~~ न्त्यो हरिणयोऽक्षणां प्रकामविस्ता
फलमापु । “ विमलं कलुषीमवच चेत् कथयन्त्वेव हितैषिणः

रिपुं च ” इति न्यायेन स्वान्तःकरणवृत्तिप्रामाण्यादेव विश्रब्धं ददृशुरित्यर्थः ॥ ११ ॥

स कीचकैर्मारुतपूर्णरन्ध्रैः कूजद्विरापादितवंशकृत्यम् ॥

शुश्राव कुञ्जेषु यशः स्वमुच्चैरुद्गीयमानं वनदेवताभिः ॥ १२ ॥

स इति ॥ स दिलीपो मारुतपूर्णरन्ध्रैः । अत एव कूजद्विः स्वनद्विः । कीचकैर्वेणु
विशेषैः । ‘ वेणवः कीचकास्ते स्युर्ये स्वनन्त्यनिलोद्धताः ’ इत्यमरः । वंशः सुपिरवा
द्यविशेषः । ‘ वंशादिकं तु सुपिरम् ’ इत्यमरः । आपादितं वंशस्य कृत्यं कार्यं यस्मि
न्कर्मणि तत्तथा । कुञ्जेषु लतागृहेषु । ‘ निकुञ्जकुञ्जौ वा क्लीवे लतादिपिहितोदरे ’ इत्य
मरः । वनदेवताभिरुद्गीयमानमुच्चैर्गीयमानं स्वं यशः शुश्राव श्रुतवान् ॥ १२ ॥

पृक्तस्तुषारैर्गिरिनिर्भराणामनोकहाकम्पितपुष्पगन्धी ॥

तमातपक्लान्तमनातपत्रमाचारपूतं पवनः सिषेवे ॥ १३ ॥

पृक्त इति ॥ गिरिषु निर्भराणां वारिप्रवाहाणाम् । ‘ वारिप्रवाहो निर्भरो भरः ’
इत्यमरः । तुषारैः सीकरैः । ‘ तुषारै हिमसीकरौ ’ इति शाश्वतः । पृक्तः संपृक्तोऽनो
कहानां वृक्षाणामाकम्पितानीपत्काम्पितानि पुष्पाणि तेषां यो गन्धः सोऽस्यास्तीत्या
कम्पितपुष्पगन्धी ईषत्कम्पितपुष्पगन्धवान् । एवं शीतो मन्दः सुरभिः पवनो वायुः अ
नातपत्रं व्रतार्थं पारेहृतच्छत्रम् । अत एवातपक्लान्तमाचारेण पूतं शुद्धं तं वृषं सिषेवे ।
आचारपूतत्वात्स राजा जगत्पावनस्यापि सेव्य आसीदिति भावः ॥ १३ ॥

शशाम वृष्ट्यापि विना दवाग्निरासीद्विशेषा फलपुष्पवृद्धिः ॥

ऊनं न सत्त्वेष्वधिको बवाधे तस्मिन्वनं गोप्तरि गाहमाने ॥ १४ ॥

शशामेति ॥ गोप्तरि तस्मिन्प्राज्ञे वनं गाहमाने प्रविशति सति वृष्ट्या विनापि दवा
ग्निर्वनाग्निः । ‘ दवदावौ वनानले ’ इति हैमः ‘ दवदावौ वनारण्यवद्भौ ’ इति चा
मरः । शशाम । फलानां पुष्पाणां च वृद्धिः । विशेष्येति विशेषां अतिशयिता
सीत् । कर्मार्थे घञ्प्रत्ययः । सत्त्वेषु जन्तुषु मध्ये । “ यतश्च निर्धारणम् ” इति सप्तमी ।
अधिकः प्रबलो व्याघ्रादिरुनं दुर्बलं हरिणादिकं न बवाधे न पिपीड ॥ १४ ॥

संचारपूतानि दिगन्तराणि कृत्वा दिनान्ते निलयाय गन्तुम् ॥

प्रचक्रमे पल्लवरागताम्रा प्रभा पतङ्गस्य मुनेश्च धेनुः ॥ १५ ॥

संचारपूतानीति ॥ पल्लवस्य रागो वर्णः पल्लवरागः । रामोऽनुरक्तौ मात्सर्यं क्लेशादौ
लोहितादिषु इति शाश्वतः । स इव ताम्रा पल्लवरागताम्रा पतङ्गस्य सूर्यस्य प्रभा कां
ति । ‘ पतङ्गः पक्षिसूर्ययोः ’ इति शाश्वतः । मुनेर्धेनुश्च । दिगन्तराणि दिशामवकाशान् ।

यै’ इत्यमरः संचारेण पूतानि शुद्धाणि



मुद्रादिनांते साधुनाले निलयायास्तमयाय । धेनुपक्षे आलयाय च । गन्तुं प्रचक्रमे
उपक्रान्तवती ॥ १५ ॥

तां देवतापित्रतिथिक्रियार्थमन्वग्ययौ मध्यमलोकपालः ॥

वभौ च सा तेन सतां मतेन श्रद्धेव साक्षाद्विधिनोपपन्ना ॥ १६ ॥

तामिति ॥ मध्यमलोकपालो भूपालः देवतापित्रतिथीनां क्रिया यागश्राद्धदानानि
ताएवार्थः प्रयोजनं यस्यास्तां धेनुमन्वगनुपदं ययौ "अन्वगन्वक्षमनुगेऽनुपदं क्लीवमव्य
यम्" इत्यमरः । सतां मतेन सद्भिर्मन्येन "गतिबुद्धि" इत्यादिना वर्तमानेक्तः । "क्तस्य
च वर्तमाने" इति षष्ठी । तेन राजोपपन्ना युक्ता सा धेनुः । सतां मतेन विधिनानुष्ठानेनो
पपन्नायुक्ता साक्षात्प्रत्यक्षा श्रद्धास्तिक्यबुद्धिरिव वभौ च ॥ १६ ॥

स पल्वलोत्तीर्णवराहयूथान्यावासवृक्षोन्मुखवर्हिणानि ॥

ययौ मृगाध्यासितशाद्वलानि श्यामायमानानि वनानि पश्यन् ॥ १७ ॥

स इति ॥ स राजा । पल्वलेभ्योऽल्पजलाशयेभ्य उत्तीर्णानि निर्गतानि वराहाणां
यूथानिकुलानियेषु तानि । बर्हीण्येषां सन्तीति वर्हिणा मयूराः । 'मयूरो वर्हिणो बर्ही'
इत्यमरः । "फलवर्हीभ्यामिनच्प्रत्ययो वक्तव्यः" । आवासवृक्षाणामुन्मुखा वर्हिणा येषु
तानि श्यामायमानानिवराहवर्हिणादिमलिनिम्ना श्यामानि । श्यामानि भवन्तीति श्या
मायमानानि । "लोहितादिडाज्भ्यः क्यप्" इति क्यप्प्रत्ययः । "वा क्यपः" इत्या
त्मनेपदे शानच् । मृगैरध्यासिताअधिष्ठिताः शाद्वला येषु तानि । शादाः शष्पाण्येषु देशेषु
सन्तीति शाद्वलाः शष्पश्यामदेशः । 'शाद्वलः शादहरिते' इत्यमरः । शादः कर्दमशष्पयोः
इति विश्वः । "नडशादाड्वलच्" इति ड्वलच्प्रत्ययः । वनानिपश्यन्त्ययौ ॥ १७ ॥

आपीनभारोद्धहनप्रयत्नाद्गृष्टिर्गुरुत्वाद्बपुषो नरेन्द्रः ॥

उभावलंचक्रतुराञ्चिताभ्यां तपोवनावृत्तिपथं गताभ्याम् ॥ १८ ॥

आपीनेत्यादि ॥ गृष्टिः सकृत्प्रसूता गौः 'गृष्टिः सकृत्प्रसूता गौः' इति हलायुधः । नरे
न्द्रश्च उभौ यथाक्रमम् आपीनमूयः । 'ऊयस्तु क्लीवमापीनम्' इत्यमरः । आपीनस्य भारो
द्धहने प्रयत्नात्प्रयासात् बपुषो देहस्य गुरुत्वादाधिक्याच्च अञ्चिताभ्यां चारुभ्यां गताभ्यां
गमनाभ्यां तपोवनादावृत्तेः पन्थास्तं तपोवनावृत्तिपथम् "अकूपूरब्धूः" इत्यादिना समा
जन्तोऽप्रत्ययः । अलंचक्रतुर्भूषितवन्तौ ॥ १८ ॥

वसिष्ठेनोरनुयायिनं तमावर्त्तमानं वनिता वनान्तात् ॥

पपौ निमेषालसपद्मपंक्तिरुपोषिताभ्यामिव लोचनाभ्याम् ॥ १९ ॥

मत्स्यमत त दिल्ली

पं वनिता सुदक्षिणा निमेषेष्वलसा मन्दा पद्मणां पंक्तिर्यस्याः सा । निर्निमेषा सतीत्यर्थः ।
लोचनाभ्याम् । करणाभ्याम् । उपोषिताभ्यामिव उपवासो भोजननिवृत्तिः तद्वद्भ्यामिव ।
वसतेः कर्तारिक्तः । पपौ । यथोपोषितोऽतिवृष्णया जलमाधिकं पिबति तद्वदतिवृष्णयाधिकं
विलोकयदित्यर्थः ॥ १९ ॥

पुरस्कृता वर्त्मनि पार्थिवेन प्रत्युद्गता पार्थिवधर्मपत्न्या ॥

तदन्तरे सा विरराज धेनुर्दिनक्षपामध्यगतेव संध्या ॥ २० ॥

पुरस्कृतेति ॥ वर्त्मनि पार्थिवेन पृथिव्या ईश्वरेण । “तस्येश्वरः” इत्यञ्पत्ययः । पुर
स्कृताग्रतः कृता धर्मस्य पत्नी धर्मपत्नी । धर्मार्थपत्नीत्यर्थः । अश्वघासादिवत्तादर्थ्यं षष्ठीस
मासः । पार्थिवस्य धर्मपत्न्या प्रत्युद्गता सा धेनुस्तदन्तरे तयोर्दंपत्योर्मध्ये । दिनक्षपयोर्दि
नरात्र्योर्मध्यगता संध्येव रराज ॥ २० ॥

प्रदक्षिणीकृत्य पयस्विनीं तां सुदक्षिणा साक्षतपात्रदस्ता ॥

प्रणम्य चानर्च विशालमस्याः शृङ्गान्तरं द्वारमिवार्थसिद्धेः ॥ २१ ॥

प्रदक्षिणीकृत्येति ॥ अक्षतानां पात्रेण सह वर्तते इति साक्षतपात्रौ हस्तौ यस्याः सा सुद
क्षिणा पयस्विनीं प्रशस्तक्षीरां तां धेनुं प्रदक्षिणीकृत्य प्रणम्य च तस्या धेन्वा विशालं
शृङ्गान्तरं शृङ्गमध्यं अर्थसिद्धेः कार्यसिद्धेर्द्वारं प्रवेशमार्गमिव । आनर्चाचर्यामास । अर्चते
भौवादिकास्त्रिष्ट ॥ २१ ॥

वत्सोत्सुकापि स्तिमिता सपर्यां प्रत्यग्रहीत्सेति ननन्दतुस्तौ ॥

भक्त्योपपन्नेषु हि तद्विधानां प्रसादचिह्नानि पुरःफलानि ॥ २२ ॥

वत्सोत्सुकेति ॥ सा धेनुर्वत्सोत्सुकापि वत्से उत्काण्डितापि स्तिमिता निश्चला सती स
पर्यां पूजां प्रत्यग्रहीदिति हेतोस्तौ दंपती ननन्दतुः । पूजास्वीकारस्यानन्दहेतुत्वमाह ॥
भक्त्येति ॥ पूज्येष्वनुरागो भक्तिः तयोपपन्नेषु युक्तेषु विषये तद्विधानां । तस्या धेन्वा वि
धेव विधा प्रकारो येषां तेषाम् । महतामित्यर्थः । प्रसादस्य चिह्नानि लिंगानि पूजास्वीका
रादीनि पुरःफलानि पुरोगतानि प्रत्यासन्नानि फलानि येषां तानि हि । अविलम्बित
फलसूचकलिङ्गदर्शनादानन्दो युज्यत इत्यर्थः ॥ २२ ॥

गुरोः सदारस्य निपीड्य पादौ समाप्य सांध्यं च विधिं दिलीपः ॥

दोहावसाने पुनरेव दोग्ध्रीं भेजे भुजोच्छन्नरिपुर्निषण्णाम् ॥ २३ ॥

गुरोरिति ॥ भुजोच्छन्नरिपुर्निषण्णाम् सदारस्य दासैरुक्त्वा सह वर्तमानस्य गुरो

धर्मी दोहनशीलाम् । “ त्वत् ” इति तन्मत्ययः । धेनुमेव पुनर्भजे सेवितवान् । दोग्ध्री
मिति निरुपपदप्रयोगात्कामवेनुत्वं गम्यते ॥ २३ ॥

तामन्तिकन्यस्तवलिप्रदीपामन्वास्य गोप्ता गृहिणीसहायः ॥

क्रमेण सुप्तामनु संविवेश सुप्तोत्थितां प्रातरनूदतिष्ठत् ॥ २४ ॥

तामिति ॥ गोप्ता रक्षको गृहिणीसहायः पत्नीद्वितीयः सन् । उभावपीत्यर्थः । अन्तिक
केन्यस्ता वलयः प्रदीपाश्च यस्यास्तां तथोक्तां तां पूर्वोक्तां निषण्णां धेनुमन्वास्यानूप
विशय । क्रमेण सुप्तामन्वनन्तरं संविवेश सुप्ताप । प्रातः सुप्तोत्थितामनूदतिष्ठदुत्थित
वान् । अवानुशब्देन धेनुराजव्यापारयोः पौर्वापर्यमुच्यते । क्रमशब्देन धेनुव्यापाराणा
मेव । इत्यपौनरुक्त्यम् । “ कर्ममवचनीययुक्ते द्वितीया ” इति द्वितीया ॥ २४ ॥

इत्थं व्रतं धारयतः प्रजार्थं समं महिष्या महनीयकीर्तेः ॥

सप्त व्यतीयुस्त्रिगुणानि तस्य दिनानि दीनोद्धरणोचितस्य ॥ २५ ॥

इत्थमिति ॥ इत्थमनेन प्रकारेण प्रजार्थं संतानाय महिष्या सममभिषिक्तपत्न्या सह ‘कृ
ताभिषेका महिषी’ इत्यमरः । व्रतं धारयतः । महनीया पूज्या कीर्तिर्यस्य तस्य । दीनानामु
द्धरणं दैन्यविमोचनं तत्रोचितस्य परिचितस्य तस्य नृपस्य । त्रयो गुणा आवृत्तयो येषां
तानि त्रिगुणानि त्रिरावृत्तानि सप्त दिनान्येकविंशतिदिनानि व्यतीयुर्व्यतिक्रान्तानि २५ ॥

अन्येद्युरात्मानुचरस्य भावं जिज्ञासमाना मुनिहोमधेनुः ॥

गङ्गाप्रपातान्तविरूढशष्पं गौरीगुरोर्गङ्गरमाविवेश ॥ २६ ॥

अन्येद्युरिति ॥ अन्येद्युरन्यस्मिन्दिने द्वाविंशे दिने । “ सद्यः परुत्परारि ” इत्यादिना
निपातनादव्ययम् । ‘अद्यात्राहाय पूर्वोऽङ्गीत्यादौ पूर्वोत्तरापरान् । तथाधरान्यान्यतरेतरा
त्पूर्वेद्युरादयः’ इत्यमरः । मुनिहोमधेनुः । आत्मानुचरस्य भावमभिप्रायं दृढभक्तित्वम् ।
‘भावोऽभिप्राय आशयः’ इति यादवः । जिज्ञासमाना ज्ञातुमिच्छन्ती । “ ज्ञाश्रुस्मृदृशां
सनः ” इत्यात्मनेपदे शानच् । प्रपतत्यस्मिन्निति प्रपातः पतनप्रदेशः । गङ्गायाः प्रपातस्त
स्यान्तेसमीपे विरूढानि जातानि शष्पाणि बालवृणानि यस्मिन्स्तत् । ‘शष्पं बालवृणं
घासः’ इत्यमरः । गौरीगुरोः पार्वतीपितुर्हिमालयस्य गङ्गरं गुहामाविवेश ॥ २६ ॥

सा दुष्प्रधर्षा मनसापि हिंसैरित्यद्रिशोभाप्राहितेक्षणेन ॥

अलक्षिताभ्युत्पतनो नृपेण प्रसह्य सिंहः किल तां चकर्ष ॥ २७ ॥

चेति ॥ सा धेनुर्हिंसैर्व्याघ्रादिभिर्मनसापि दुष्प्रधर्षा दुर्धर्षेति हेतोरद्रिशोभायां प्राहिते
क्षणेन दत्तदृष्टिना नृपेणालक्षितमभ्युत्पतनमाभिमुख्येनोत्पतनं यस्य स सिंहस्तां धेनुं प्र
सह्य दृष्ट्वा ‘प्रसह्य तु दृष्टार्थकम्’ इत्यमरः । चकर्ष । किलेत्यल्लोकेव्ययम् ॥ २७ ॥

तदीयमाक्रन्दितमार्तसाधोर्गुहानिवद्धप्रतिशब्ददीर्घम् ॥

रश्मिष्ववादाय नगेन्द्रसक्तां निवर्तयामास नृपस्य दृष्टिम् ॥ २८ ॥

तदीयमिति ॥ गुहानिवद्धेन गह्वरप्रतिबद्धेन प्रतिध्वनिना दीर्घम् तस्या । इदं तदीयम् । आक्रन्दितमार्तघोषणम् । आर्तेष्वापन्नेषु साधोर्हितकारिणो नृपस्य नगेन्द्रसक्तां दृष्टिं रश्मिषुप्रग्रहेषु । ‘किरणप्रग्रहौ रश्मी’ इत्यमरः । आदायेव गृहीत्वैव निवर्तयामास ॥ २८ ॥

स पाटलायां गवि तस्थिवांसं धनुर्धरः केसरिणं ददर्श ॥

अधित्यकायामिव धातुमय्यां लोध्रद्रुमं सानुमतः प्रफुल्लम् ॥ २९ ॥

स इति ॥ धनुर्धरः स नृपः पाटलायां रक्तवर्णायां गवि तस्थिवांसं स्थितम् । “कसुञ्च” इति कसुप्रत्ययः । केसरिणं सिंहम् । सानुमतोऽद्रेः धातोर्गैरिकस्य विकारो धातुमयी तस्यामधित्यकायामूर्ध्वभूमौ । ‘उपत्यकाद्रेरासन्ना भूमिरूर्ध्वमधित्यका’ इत्यमरः । “उपाधिभ्यां त्यकन्नासन्नारूढयोः” इति त्यकन्प्रत्ययः । प्रफुल्लो विकसितस्तम् । ‘फुल्लविकसने’ इति धातोः पचाद्यच् । ‘प्रफुल्लम्’ इति तकारपाठे ‘अफला विशरणे’ इति धातोः कर्तरि क्तः । “उत्परस्यातः” इत्युकारादेशः । लोध्राख्यं द्रुममिव ददर्श ॥ २९ ॥

ततो मृगेन्द्रस्य मृगेन्द्रगामी वधाय वध्यस्य शरं शरंणयः ॥

जाताभिषङ्गो नृपतिर्निषंगादुद्धर्तुमैच्छत्प्रसभोद्धृतारिः ॥ ३० ॥

तत इति ॥ ततः सिंहदर्शनानन्तरं मृगेन्द्रगामी सिंहगामी । शरणं रक्षणम् । ‘शरणं गृहरक्षित्रोः’ इत्यमरः । ‘शरणं रक्षणे गृहे’ इति यादवः । शरणे साधुः शरण्यः । “तत्र साधुः” इति यत्प्रत्ययः । प्रसभेन बलात्कारेणोद्धृता अरयो येन स नृपती राजा जाताभिषङ्गो जातपराभवः सन् । ‘अभिषङ्गः पराभवः’ इत्यमरः । वध्यस्य वधार्हस्य । “दण्डादिभ्यो यः” इति यत्प्रत्ययः । मृगेन्द्रस्य वधाय निषङ्गाच्चूणीरात् । ‘तूणोपासङ्गचूणीरनिषङ्गाइषुधिर्द्वयोः’ इत्यमरः । शरमुद्धर्तुमैच्छत् ॥ ३० ॥

वामेतरस्तस्य करः प्रहर्तुर्नखप्रभाभूषितकङ्कपत्रे ॥

सक्ताङ्गुलिः सायकपुङ्ख एव चित्रार्पितारम्भ इवावतस्थे ॥ ३१ ॥

वामेतर इति ॥ प्रहर्तुस्तस्य वामेतेरो दक्षिणः करः नखप्रभाभिर्भूषितानि विच्छुरितानि कंकस्य पक्षिविशेषस्य पत्राणि यस्य तस्मिन् । ‘कंकः पक्षिविशेषे स्याद्गुप्ताकारे युधिष्ठिरे’ इति विश्वः । ‘कंकस्तु कर्कटः’ इति यादवः । सायकस्य पुंस्व एव कर्तर्याख्ये मूलप्रदेशे । ‘कर्तरी पुंस्व’ इति यादवः सक्ताङ्गुलिः सन् । चित्रार्पितारम्भश्चित्रलिखित शरोद्धरणयोग इव अवतस्थे ॥ ३१ ॥

बाहुप्रतिष्ठम्भविवृद्धमन्युरभ्यर्णमागस्कृतमस्पृशद्भिः ॥

राजा स्वतेजोभिरदह्यतान्तर्भोगीव मन्त्रौषधिरुद्धवीर्यः ॥ ३२ ॥

बाह्वित्यादि ॥ बाहोः प्रतिष्ठम्भेन प्रतिबन्धेन । 'प्रतिबन्धः प्रतिष्ठम्भः' इत्यमरः । विवृद्धमन्युः प्रवृद्धरोषो राजा मन्त्रौषधिम्यां रुद्धवीर्यः प्रतिवद्धशक्तिर्भोगी सर्प इव । 'भोगी राजभुजङ्गयोः' इति शाश्वतः । अभ्यर्णमन्तिकम् । 'उपकण्टान्तिकाभ्यर्णाभ्यग्रा अप्यभितोऽव्ययम्' इत्यमरः । आगस्कृतमपराधकारिणमस्पृशद्भिः स्वतेजोभिरन्तरदह्यत । 'अधिक्षेपाद्यसहनं तेजः प्राणात्ययेष्वपि' इति यादवः ॥ ३२ ॥

तमार्यगृह्यं निगृहीतधेनुर्मनुष्यवाचा मनुवंशकेतुम् ॥

विस्माययन्विस्मितमात्मवृत्तौ सिंहोरुसत्त्वं निजगाद सिंहः ॥ ३३ ॥

तमिति ॥ निगृहीता पीडिता धेनुर्येन स सिंहः । आर्याणां सतां गृह्यं पक्ष्यम् । "पदा स्वैरिवाह्यापक्ष्येषु च" इति वयप् । मनुवंशस्य केतुं चिह्नं केतुवद्व्यावर्तकं सिंह इवोरुसत्त्वं महाबलस्तम् आत्मनो वृत्तौ बाहुस्तम्भरूपे व्यापारेऽभूतपूर्वत्वाद्विस्मितम् । कर्तरि क्तः । नं दिलीपं मनुष्यवाचा । करणेन । पुनर्विस्माययन्विस्मयमाश्चर्यं प्रापयन्निजगाद । 'स्मिह् ईषद्धसने' इति धातोर्णिच वृद्धावायादेशे शतृप्त्यये च सति विस्माययन्निति रूपं सिद्धम् । 'विस्मापयन्' इति पाठे पुगागममात्रं वक्तव्यम् । तच्च "नित्यं स्मयतेः" इति हेतुभयविवक्षायामेवेति "भीस्म्योर्हेतुभये" इत्यात्मनेपदे विस्मापयमान इति स्यात् । तस्मान्मनुष्यवाचा विस्माययन्निति रूपं सिद्धम् । करणविवक्षायां न कश्चिदोषः ॥ ३३ ॥

अलं महीपाल तव श्रमेण प्रयुक्तमप्यस्त्रमितो वृथा स्यात् ॥

न पादपोन्मूलनशक्ति रंहः शिलोच्चये मूर्च्छति मारुतस्य ॥ ३४ ॥

अलमिति ॥ हे महीपाल । तव श्रमेणालम् । साध्याभावाच्छ्रमो न कर्तव्य इत्यर्थः । अत्र गम्यमानसाधनक्रियापेक्षया श्रमस्य करणत्वात्तृतीया । उक्तं च न्यासोद्घोते "न केवलं श्रूयमाणैव क्रिया निमित्तं करणभावस्य अपि तर्हि गम्यमानापि" इति । 'अलं भूषणपर्याप्तिशक्तिवारणवाचकम्' इत्यमरः । इतोऽस्मिन्मयि । सार्वविभक्तिकस्तसिः । प्रयुक्तमप्यस्त्रं वृथा स्यात् । तथा हि । पादपोन्मूलने शक्तिर्यस्य तत्तथोक्तं मारुतस्य रंहो वेगः शिलोच्चये पर्वते न मूर्च्छति न प्रसरति ॥ ३४ ॥

कैलासगौरं वृषमारुरुक्षोः पादार्पणानुग्रहपूतपृष्ठम् ॥

अवेहि मां किंकरमष्टमूर्तेः कुम्भोदरं नाम निकुम्भतुल्यम् ॥ ३५ ॥

कैलासगौरमिति ॥ कैलास इव गौरः शुभ्रस्तम् । 'चामीकारं च शुभ्रं च गौरमा दुर्भनीभिण' इति शाश्वतः । वृषमारुरुक्षोरारोह्ये लो स्वस्योपरि पद निक्षिप्य

वृषमारोहतीत्यर्थः । अष्टौ मूर्तयो यस्य स तस्याष्टमूर्तेः शिवस्य पादार्पणं पादन्यासस्त
देवानुग्रहः प्रसादस्तेन पूतं पृष्ठं यस्य तं तथोक्तं निकुम्भतुल्यं कुम्भोदरं नाम किंकरं
मामवेहि विद्धि । ' पृथिवी कलिलं तेजो वायुराकाशमेव च सूर्याचन्द्रमसौ सोमयाजी
चेत्यष्टमूर्त्तयः ॥ ' इति यादवः ॥ ३५ ॥

अमुं पुरः पश्यसि देवदारुं पुत्रीकृतोऽसौ वृषभध्वजेन ॥

यो हेमकुम्भस्तननिःसृतानां स्कन्दस्य मातुः पयसां रसज्ञः ॥ ३६ ॥

अमुमिति ॥ पुरोऽग्रतोऽमुं देवदारुं पश्यसि । इति काकुः । असौ देवदारुः वृषभो
ध्वजे यस्य स तेन शिवेन पुत्रीकृतः पुत्रत्वेन स्वीकृतः । अभूततद्भावे च्चिः । यो देव
दारुः स्कन्दस्य मातुर्गौर्या हेम्नः कुम्भ एव स्तनः तस्मान्निःसृतानां पयसामम्बूनां रसज्ञः
स्वादज्ञः । स्कन्दपक्षे हेमकुम्भ इव स्तन इति विग्रहः । पयसां क्षीराणाम् । ' पयः क्षीरं
पयोऽम्बु च ' इत्यमरः । स्कन्दसमानमेषास्पदमिति भावः ॥ ३६ ॥

कण्डूयमानेन कटं कदाचिद्वन्यद्विपेनोन्मथिता त्वगस्य ॥

अथैनमद्रेस्तनया शुशोच सेनान्यमालीढमिवामुरास्त्रैः ३७ ॥

कण्डूयमानेति ॥ कदाचित्कटं कपोलं कण्डूयमानेन कर्षता । " कंङ्गादिभ्यो यक् " इति यक् । ततः शानच् । वन्यद्विपेनास्य देवदारोस्त्वगुन्मथिता । अथाद्रेस्तनया गौरी
अमुरास्त्रैरालीढं क्षतम् । सेनां नयतीति सेनानीः स्कन्दः । ' पार्वतीनन्दन. स्कन्दः सेनानीः
इत्यमरः । " सत्सूद्विष " इत्यादिना क्रिप् । तमिव एनं देवदारुं शुशोच ॥ ३७ ॥

तदाप्रभृत्येव वनद्विपानां त्रासार्थमस्मिन्नहमद्विकुक्षौ ॥

व्यापारितः शूलभृता विधाय सिंहत्वमङ्गागतसत्त्ववृत्ति ॥ ३८ ॥

तदेत्यादि ॥ तदा तत्कालः प्रभृतिरादिर्यस्मिन्कर्मणि तत्तथा तदामभृत्येव वनद्विपानां
त्रासार्थं भयार्थं शूलभृता शिवेन अङ्गं समीपमागताः प्राप्ताः सत्त्वाः प्राणिनो वृत्तिर्यस्मि
स्तत् । ' अङ्कः समीप उत्सङ्गे चिह्ने स्थानापराधयोः ' इति केशवः । सिंहत्वं विधाय ।
अस्मिन्नद्विकुक्षौ गुहायामहं व्यापारितो नियुक्तः ॥ ३८ ॥

तस्यालमेषा क्षुधितस्य तृप्त्यै प्रदिष्टकाला परमेश्वरेण ॥

उपस्थिता शोणितपारणा मे सुरद्विषश्चान्द्रमसी सुधेव ॥ ३९ ॥

तस्येति ॥ परमेश्वरेण प्रदिष्टो निर्दिष्टः कालो भोजनवेला यस्याः सोपस्थिता मा
तृषा गोरूपा शोणितपारणा शोणितस्य रुधिरस्य पारणा व्रतान्तभोजनम् । सुरद्विषो
राहोः चन्द्रमस इयं चान्द्रमसी सुधेव क्षुधितस्य बुभुक्षितस्य तस्यांकागतसत्त्ववृत्तेर्मे मम
सिंहस्य तृप्त्यै अलं पर्याप्ता । " नमः स्वस्ति " इत्यादिना चतुर्थी ३९ ।

स त्वं निर्वर्तस्व विहाय लज्जां गुरोर्भवान्दर्शितशिष्यभक्तिः ॥

शस्त्रेण रक्ष्यं यदशक्यरक्षं न तद्यशःशस्त्रभृतां क्षिणोति ॥ ४० ॥

स इति ॥ स एवमुपायशून्यस्त्वं लज्जां विहाय निर्वर्तस्व परावृत्तो भव । भवांस्त्वं गुरोर्दर्शिता प्रकाशिता शिष्यस्य कर्तव्या भक्तिर्येन स तथोक्तोऽस्ति । ननु गुरुधनं विनाशय कथं तत्समीपं गच्छेयमत आह ॥ शस्त्रेणेति ॥ यद्रक्ष्यं धनं शस्त्रेणायुधेन । 'शस्त्रमायुधलोहयोः' इत्यमरः । अशक्या रक्षा यस्य तदशक्यरक्षम् । रक्षितुमशक्यमित्यर्थः । तद्रक्ष्यं नष्टमपि शस्त्रभृतां यशो न क्षिणोति न हिनस्ति । अशक्यार्थेऽप्यप्रतिविधानं न दोषायेति भावः ॥ ४० ॥

इति प्रगल्भं पुरुषाधिराजो मृगाधिराजस्य वचो निशम्य ॥

प्रत्याहतास्त्रो गिरिशप्रभावादात्मन्यवज्ञां शिथिलीचकार ॥ ४१ ॥

इतीति ॥ पुरुषाणामधिराजो नृप इति प्रगल्भं मृगाधिराजस्य वचो निशम्य श्रुत्वा गिरिशस्येश्वरस्य प्रभावात्प्रत्याहतास्त्रः कुण्ठितास्त्रः सन्नात्मनि विषयेऽवज्ञामपमानं शिथिलीचकार । तत्प्राप्तेत्यर्थः । अवज्ञातोऽहमिति निर्वेदं न प्राप्तेत्यर्थः । समानेषु हि क्षत्रियाणामभिमानः । न सर्वेश्वरं प्रतीति भावः ॥ ४१ ॥

प्रत्यब्रवीच्चैनमिषुप्रयोगे तत्पूर्वभङ्गे वितथप्रयत्नः ॥

जडीकृतस्यम्बकवीक्षणोऽनेन वज्रं मुमुक्षन्निव वज्रपाणिः ॥ ४२ ॥

प्रत्यब्रवीदिति ॥ स एव पूर्वः प्रथमो भङ्गः प्रतिबन्धो यस्य तस्मिन्स्तत्पूर्वभङ्ग इषुप्रयोगे वितथप्रयत्नो विफलप्रयासः । अत एव वज्रं कुलिशं मुमुक्षन्मोक्तुमिच्छन् । अम्बकं लोचनम् । 'दृग्दृष्टिनेत्रलोचनचक्षुर्नयनाम्बकेक्षणक्षीणि' इति हलायुधः । त्रीण्यम्बकानि यस्य स त्र्यम्बकोद्गरः तस्य वीक्षणेन जडीकृतो निष्पन्दीकृतः वज्रं पाणौ यस्य स वज्रपाणिरिन्द्रः । "प्रदरणार्थेभ्यः परे निष्ठासप्तम्यौ" इति पाणोः सप्तम्यन्तस्योत्तरनिपातः । स इव स्थितो नृप एनं सिंहं मत्प्रब्रवीच । "बाहुं सवज्रं शक्रस्य कुद्धस्यास्तम्भयत्प्रभुः" इति महाभारते ॥ ४२ ॥

संरुद्धचेष्टस्य मृगेन्द्र ! कामं हास्यं वचस्तद्यदहं विवक्षुः ॥

अन्तर्गतं प्राणभृतां हि वेद सर्वं भवान्भावमतोऽभिधास्ये ॥ ४३ ॥

संरुद्धचेष्टस्येति ॥ हे मृगेन्द्र ! संरुद्धचेष्टस्य प्रतिवद्धव्यापारस्य मम तद्वचो वाक्यं कामं हास्यं परिहसनीयम् । यद्वचः 'स त्वं मदीयेन' इत्याद्युत्तरवचनमहं विवक्षुर्वक्तुमिच्छुरस्मि । तर्हि तूज्ज्वलीं स्वीयतामित्याशङ्क्येश्वरकिंकरत्वान्सर्वज्ञं त्वां प्रति हास्यमिति आह ॥ अन्तरिति हि यतो - त इदं त्रामृचया

मेव सर्वं भावं वेद वेत्ति । “ विदो लटो वा ” इति णलादेशः । अतोऽहमभिधास्ये व
क्ष्यामि । वच इति प्रकृतं कर्म सम्बध्यते । अन्ये त्वीदृग्वचनमाकर्ण्यसम्भावितार्थमेत
दित्युपहसन्ति । अतस्तु मौनमेव भूषणम् । त्वं तु बाङ्मनसयोरेकाविध एवायमिति ज
नासि अतोऽभिधास्ये यद्वचोऽहं विवक्षुरित्यर्थः ॥ ४३ ॥

मान्यः स मे स्थावरजंगमानां सर्गस्थितिप्रत्यवहारहेतुः ॥

गुरोरपीदं धनमाहिताग्नेर्नश्यत्पुरस्तादनुपेक्षणीयम् ॥ ४४ ॥

मान्य इति ॥ प्रत्यवहारः प्रलयः । स्थावराणां तरुशैलादीनां जंगमानां मनुष्या
दीनां सर्गस्थितिप्रत्यवहारेषु हेतुः स ईश्वरो मे मम मान्यः पूज्यः । अलंघ्यशासन इ
त्यर्थः । शासनं च ‘ सिंहत्वमंकागतसत्त्ववृत्ति ’ इति प्रागुक्तरूपम् । तर्हि विसृज्य गम्य
ताम् । नेत्याह ॥ गुरोरपीति ॥ पुरस्तादग्रे नश्यदिदमाहिताग्नेर्गुरोर्धनमपि गौरूपमनु
पेक्षणीयम् । आहिताग्नेरिति विशेषणेनानुपेक्षाकारणं हविःसाधनत्वं सूचयति ॥ ४४ ॥

स त्वं मदीयेन शरीरवृत्तिं देहेन निर्वर्तयितुं प्रसीद ॥

दिनावसानोत्सुकबालवत्सा विसृज्यतां धेनुरियं महर्षेः ॥ ४५ ॥

स इति ॥ सोऽहंकगतसत्त्ववृत्तिस्त्वं मदीयेन देहेन शरीरस्य वृत्तिं जीवनं निर्वर्तयितुं
सम्पादयितुं प्रसीद । दिनावसान उत्सुको माता समागमिष्यतीत्युत्कण्ठतो बालश्चासौ
वत्सो यस्याः सा महर्षेरियं धेनुर्विसृज्यताम् ॥ ४५ ॥

अथान्धकारं गिरिगह्वराणां दृष्ट्रामयूखैः शकलानि कुर्वन् ॥

भूयः स भूतेश्वरपार्श्ववर्ती किञ्चिद्विहस्यार्थपतिं वभाषे ॥ ४६ ॥

अथेति ॥ अथ दिलीपोक्त्यनन्तरं भूतेश्वरस्य पार्श्ववर्त्यनुचरः स सिंहो गिरेर्गह्वराणां
गुहानाम् ‘ देवस्वातविले गुहा । गहरम् ’ इत्यमरः । अन्धकारं ध्वान्तं दंष्ट्रामयूखैः श
कलानि खण्डानि कुर्वन् । निरस्यान्नित्यर्थः । किञ्चिद्विहस्यार्थपतिं नृपं भूयो वभाषे ।
हासकारणम् ‘ अल्पस्य हेतोर्वहु हातुमिच्छन् ’ इति वक्ष्यमाणं द्रष्टव्यम् ॥ ४६ ॥

एकातपत्रं जगतः प्रभुत्वं नवं वयः कान्तमिदं वपुश्च ॥

अल्पस्यहेतोर्वहु हातुमिच्छन्विचारमूढः प्रतिभासि मे त्वम् ॥ ४७ ॥

एकातपत्रमिति ॥ एकातपत्रमेकच्छत्रं जगतः प्रभुत्वं स्वामित्वम् नवं वयो यौवनम्
इदं कान्तं रम्यं वपुश्च । इत्येवं बहु अल्पस्य हेतोरल्पेन कारणेन । अल्पफलायेत्यर्थः ।
“ षष्ठी हेतुप्रयोगे ” इति षष्ठी । हातुं त्यक्तुमिच्छंस्त्वं विचारे कार्याकार्यविमर्शे मूढो
मूखो म मम प्रतिभासि ४७

जीवन्पुनः शश्रदुपप्लवेभ्यः प्रजा प्रजानाथ पितव पासि ॥ ४८ ॥

भूतानुकंपेति ॥ तव भूतेष्वनुकम्पा कृपा चेत् । 'कृपा दयानुकम्पा स्यात्' इत्यमरः ।
कृपैव वर्तते चेदित्यर्थः । तर्हि त्वदन्ते तव नाशे सतीयमेका गौः स्वस्ति क्षेममस्या अस्ती
ति स्वस्तिमती । भवेत् । जीवेदित्यर्थः । 'स्वस्त्याशीः क्षेमपुण्यादौ' इत्यमरः । हे
प्रजानाथ जीवन्पुनः पितेव प्रजा उपप्लवेभ्यो विघ्नेभ्यः शश्वत्सदा । 'पुनः सदार्थयोः
शश्वत्' इत्यमरः । पासि रक्षसि । स्वप्राणव्ययेनैकधेनुरक्षणाद्वरं जीवितेनैव शश्वदस्मि
लजगत्प्राणमित्यर्थः ॥ ४८ ॥

अथैकधेनोस्पराधचण्डादुरोः कृशानुप्रतिमादिभेषि ॥

शक्योऽस्यमन्युर्भवता विनेतुंगाःकोटिशःस्पर्शयताघटोन्नीः॥४९॥

न धर्मलोपादियं प्रवृत्तिः किं तु गुरुभयादित्यत आह ॥ अथेति ॥ अथेति पक्षान्तरे ।
अथवा । एकैव धेनुर्यस्य तस्मात् । अयं कोपकारणोपन्यास इति ज्ञेयम् । अत एवापराधे गवो
पेक्षालक्षणे सति चण्डादतिकोपनात् । 'चण्डस्त्वत्यन्तकोपनः' इत्यमरः । अतएव कृशा
नुः प्रतिमोपमा यस्य तस्मादग्नि कल्पाद्गुरोर्विभेषि । इति काकुः । "भीत्रार्थानां भयहेतुः"
इत्यपादानात्पञ्चमी । अल्पवित्तस्य धनहानिरतिदुःसहेति भावः । अस्य गुरोर्मन्युः क्रोधः ।
'मन्युर्दैन्ये क्रतौ दुषि' इत्यमरः । घटा इवोष्ठांसि यासां ताः घटोन्नीः "ऊधसोऽनङ्" इत्यन
ङ्ङादेशः । 'बहुव्रीहिरूपसो ङीष्' इति ङीष् च । कोटिशो गाः स्पर्शयता प्रतिपादयता । 'वि
श्राणनं वितरणं स्पर्शनं प्रतिपादनम्' इत्यमरः । भवता विनेतुमपनेतुं शक्यः ॥ ४९ ॥

तद्रक्ष कल्याणपरम्पराणां भोक्तास्मूर्जस्वलमात्मदेहम् ॥

महीतलस्पर्शनमात्रभिन्न मृद्धं हि राज्यं पदमैन्द्रमाहुः ॥ ५० ॥

तदिति ॥ तत्तस्मात्कारणात्कल्याणपरम्पराणां भोक्तास्मृ । कर्मणि षष्ठी । ऊर्जोबल
मस्यास्तीत्यूर्जस्वलम् । "उथोत्सना तमिस्रा" इत्यादिना बलप्रत्ययान्तो निपातः । आ
त्मदेहं रक्ष । ननु गामुपेक्ष्यात्मदेहरक्षणे स्वर्गहानिः स्यात् । नेत्याह । महीतलेति ॥ अमृद्धं
समृद्धं राज्यं महीतलस्पर्शनमात्रेण भूतलसंबन्धमात्रेण भिन्नमैन्द्रमिन्द्रसंबन्धि पदं स्थान
माहुः । स्वर्गान् भिद्यत इत्यर्थः ॥ ५० ॥

एतावदुक्ता विरते मृगेन्द्रे प्रतिस्वनेनास्य गुहांगतेन ॥

शिलोच्चयोऽपिक्षितिपालमुच्चैः प्रीत्यातमेवार्थमभाषतेव ॥ ५१ ॥

एतावदिति ॥ मृगेन्द्र एतावदुक्त्वा विरतेसति गुहांगतेनास्य सिंहस्य प्रतिस्वनेन शिलो
च्चयः शैलोऽपि प्रीत्या तमेवार्थं क्षितिपालमुच्चैरभाषतेव । इत्युत्प्रेक्षा । भाषिरयं ब्रुविसमाना
र्थत्वाद्द्विकर्मकः । ब्रुविस्तु द्विकर्मकेषु पठितः । तदुक्तम् "दुहियाचिरुषिप्रक्षिभिक्षिचिजामु
च यत्सचते

निशम्य देवानुचरस्य वाचं मनुष्यदेवः पुनरप्युवाच ॥

धेन्वा तदध्यासितकातराद्या निरीक्ष्यमाणः सुतरां दयालुः ॥ ५२ ॥

निशम्येति ॥ देवानुचरस्येश्वरकिंकरस्य सिंहस्य वाचं निशम्यमनुष्यदेवो राजापुनरप्युवाच । किंभूतः सन् । तेन सिंहेन यदध्यासितं व्याक्रमणम् । “ नपुंसके भावे क्तः ” । तेन कातरे अक्षिणी यस्यास्तया । “ बहुव्रीहौ सकञ्चक्षणोः स्वाङ्गात्पच् ” इति षच् । “ पिद्मौरा दिभ्यश्च ” इति च ङीष् । किं वा वक्ष्यतीति भीत्यैवं स्थितयेत्यर्थः । धेन्वा निरीक्ष्यमाणः अत एव सुतरां दयालुः सन् । सुतरामित्यत्र “ द्विवचनविभज्य ” इत्यादिना सुशब्दात्तरप् “ किमेत्तिङ्गव्यय ” इत्यादिना ऽऽम्प्रत्ययः । “ तद्धितश्चासर्वविभक्तिः ” इत्यव्ययसंज्ञा ५२ ॥

क्षतात्किल त्रायत इत्युदग्रः क्षत्रस्य शब्दो भुवनेषु रूढः ॥

राज्येन किं तद्विपरीतवृत्तेः प्राणैरुपक्रोशमलीमसैर्वा ॥ ५३ ॥

किमुवाचेत्याह ॥ क्षतादिति ॥ ‘क्षणं हिंसायाम्’ इति धातोः संपदादित्वात्किप् । “ गमादीनाम् ” इति वक्तव्यादनुनासिकलोपे तुगागमे च क्षदिति रूपं सिद्धम् । क्षतो नाशा त्रायत इति क्षत्रः । सुपीतियोगविभागात्कः । तामेतां व्युत्पत्तिं कविरर्थतोऽनुक्रामति क्षतादित्यादिना ॥ उदग्र उन्नतः क्षत्रस्य क्षत्रवर्णस्य शब्दो वाचकः । क्षत्र इति शब्द इत्यर्थः । क्षतात्त्रायत इति व्युत्पत्त्या भुवनेषु रूढः किल प्रसिद्धः खलु । नाशवकर्णादिव त्केवलरूढः । किंतु पंकजादिवद्योगरूढ इत्यर्थः । ततः किमित्यत आह ॥ तस्य क्षत्रशब्दस्य विपरीतवृत्तेर्विरुद्धव्यापारस्य क्षतस्त्राणमकुर्वतः पुंसो राज्येन किम् । उपक्रोशमलीमसैर्निन्दामलिनैः । ‘ उपक्रोशो जुगुप्सा च कुत्सा निन्दा च गर्हणे ’ इत्यमरः । “ ज्योत्स्नातमिक्षा ” इत्यादिना मलीमसशब्दो निपातितः । मलीमसं तु मलिनं कच्चरं मलदूषितम्, इत्यमरः । तैः प्राणैर्वा किम् । निन्दितस्य सर्वं व्यर्थमित्यर्थः । एतेन ‘ एकातपत्रम् ’ इत्यादिनोक्तेन श्लोकद्वयेनोक्तं प्रत्युक्तमिति वेदितव्यम् ॥ ५३ ॥

कथं नु शक्योऽनुनयो महर्षेर्विश्राणनाच्चान्यपयस्विनीनाम् ॥

इमामनूनां सुरभेखेहि रुद्रौजसातु प्रहृतं त्वयास्याम् ॥ ५४ ॥

‘अयैकधेनोः’ इत्यत्रोत्तरमाह ॥ कथमिति ॥ अनुनयः क्रोधापनयः । चकारो वाकारार्थः । महर्षेरनुनयो वान्यासां पयस्विनीनां दोग्ध्रीणां गवां विश्राणनादानात् । ‘ त्यागो वितरणं दानमुत्सर्जनविसर्जने । विश्राणनं वितरणम् ’ इत्यमरः । कथं नु शक्यः । न शक्य इत्यर्थः ॥ अत्र हेतुमाह ॥ इमां गां सुरभेः कामधेनोः । “ पञ्च । विभक्ते ” इति पञ्चमी । अनूनामन्यूनामवोहि जानीहि । तर्हि कथमस्याः परिभवोऽभूदित्याह ॥ रुद्रौजसेति ॥ अस्यां गवि त्वया । कर्त्रा । प्रहृतं तु महारस्तु । “ नपुंसके भावे क्तः ” । रुद्रौजसेश्वरसामर्थ्येन न तु स्वयमित्यर्थः । “ च ” इति सप्तमी । ५४ ।

सेयं स्वदेहार्पण निष्क्रयेण न्याय्या मया मोचयितुं भवत्त.

न पारणा स्याद्विहितातवैवं भवेदलुप्तश्च मुनेः क्रियार्थः ॥ ५५ ॥

तर्हि किं चिकीर्षितमित्यत्राह ॥ सेति ॥ सेयं गौर्मया । निष्क्रीयते प्रत्याह्रियतेऽनेन परगृहीतमिति निष्क्रयः प्रतिशीर्षकम् । “एरच्” इत्यञ्प्रत्ययः । स्वदेहार्पणमेव निष्क्रयस्तेन भवत्तस्त्वत्तः । “पञ्चम्यास्तसिल्” मोचयितुंन्याय्या न्यायादनेनपेता । युक्तेत्यर्थः । “धर्मपथ्यर्थ” इत्यादिना यत्प्रत्ययः । एवं सति तव पारणा भोजनं विहृतान स्यात् । मुनेः क्रिया होमादिः स एवार्थः प्रयोजनम् । स चालुप्तो भवेत् । स्वमाणव्ययेनापि स्वामिगुरुधनं संरक्ष्यमिति भावः ॥ ५५ ॥

भवानपीदं परवानवैति महान्हि यत्तस्त्व देवदारौ ॥

स्थातुं नियोक्तुर्न हि शक्यमग्रे विनाशयरक्ष्यं स्वयमक्षतेन ॥ ५६ ॥

अत्र भवानेव प्रमाणमित्याह ॥ भवानिति ॥ परवान्स्वामिपरतन्त्रो भवानपि । ‘परतन्त्रः पराधीनः परवान्नाथवानपि’ इत्यमरः । इदं वक्ष्यमाणमवैति । भवतानुभूयत एवेत्यर्थः । “शेषे प्रथमः” इति प्रथमपुरुषः । किमित्यत आह ॥ हि यस्माद्धेतोः । ‘हि हेतावधारणे’ इत्यमरः । तव देवदारौ विषये महान्यन्नः । महता यत्नेन रक्ष्यत इत्यर्थः । इदंशब्दोक्तमर्थं दर्शयति ॥ स्थातुमिति ॥ रक्ष्यं वस्तु विनाश्य विनाशं गमयित्वा स्वयमक्षतेनाव्रणेन । नियुक्तेनेति शेषः । नियोक्तुः स्वामिनोऽग्रे स्थातुं शक्यं नहि ॥ ५६ ॥

किमप्यहिंस्यस्तव चेन्मतोऽहं यशःशरीरे भव मे दयालुः ॥

एकान्तविध्वंसिषु मद्विधानां पिण्डेष्वनास्था खलु भौतिकेषु ॥ ५७ ॥

सर्वथा चैतदप्रतिहार्थमित्याह ॥ किमिति ॥ किमपि किं वाऽहं तवाहिंस्योऽवध्यो मत्तत्त्वेति मे यश एव शरीरं तस्मिन्दयालुः कारुणिको भव । ‘स्यादयालुः कारुणिकः’ इत्यमरः । ननु मुख्यमुपेक्ष्यामुख्यशरीरे कोऽभिनिवेशः अत आह ॥ एकान्तेति ॥ मद्विधानां मादृशानां विवेकिनामेकान्तविध्वंसिष्ववश्यविनाशिषु भौतिकेषु पृथिव्यादिभूतविकारेषु पिण्डेषु शरीरेष्वनास्था खल्वनपेक्षैव । ‘आस्या त्वालम्बनास्थानयन्नापेक्षासु कथ्यते’ इति विश्वः ॥ ५७ ॥

संबन्धमाभाषणपूर्वमाहुर्वृत्तः स नौ संगतयोर्वनान्ते ॥

तद्भूतनाथानुग ! नार्हसि त्वं संबन्धिनो मे प्रणयं विहन्तुम् ॥ ५८ ॥

सौहार्दादहमनुसरणीयोऽस्मीत्याह ॥ संबन्धमिति ॥ संबन्धं सख्यम् । आभाषणमालापः पूर्वं कारणं यस्य तमाहुः । ‘स्यादाभाषणमालापः’ इत्यमरः । स तादृक्संबन्धो वनान्ते सग

जात तत्ततो हेतोर्हे

शिवानुचर ! एतेन तस्य

महत्त्वं सूचयति । अत एव संबन्धिनो मित्रस्य मे प्रणयं याञ्जाम् । 'प्रणयास्त्वमी । विश्रम्भयाञ्जाप्रेमाराः' इत्यमरः । विहन्तुं नार्हसि न योग्योऽसि ॥ ५८ ॥

तथेहि गामुक्त्वते दिलीपः सद्यः प्रतिष्ठम्भविमुक्त्वाहुः ॥

स न्यस्तशस्त्रो हरये स्वदेहमुपानयत्पिण्डमिवामिषस्य ॥ ५९ ॥

तथेतीति ॥ तथेति एवमस्त्विति गां बाणीमुक्त्वते हरये सिंहाय । 'कपौ सिंहे सुवर्णे च वर्णे विष्णौ हरिं विदुः' इति शाश्वतः । सद्यस्तत्क्षणे प्रतिष्ठम्भात्मविवन्धाद्विमुक्तो बाहुं यस्य स दिलीपः । न्यस्तशस्त्रस्त्यक्तायुधः सन् । स्वदेहम् आमिषस्य मांसस्य । 'पललं क्रव्य मामिषम्' इत्यमरः । पिण्डं कवलमिव । उपानयत्सर्मापितवान् । एतेन निर्मम त्वमुक्तम् ५९ ।

तस्मिन्क्षणे पालयितुः प्रजानामुत्पश्यतः सिंहनिपातमुग्रम् ॥

अवाङ्मुखस्योपरि पुष्पवृष्टिः पपात विद्याधरहस्तमुक्ता ॥ ६० ॥

तस्मिन्निति ॥ तस्मिन्क्षणे उग्रं सिंहनिपातमुत्पश्यत उत्प्रेक्षमाणस्य तर्कयतोऽवाङ्मुखस्या धोमुखस्य । 'स्यादवाङ्मुख्यधोमुखः' इत्यमरः । प्रजानां पालयितुं राज्ञ उपर्युपरि छात् । "उपर्युपरिछात्" इति निपातः । विद्याधराणां देवयोनिविशेषाणां हस्तैर्मुक्ता पुष्पवृष्टिः पपात ६० ।

उत्तिष्ठ वत्सेत्यमृतायमानं वचो निशम्योत्थितमुत्थितः सन् ॥

ददर्श राजा जननीमिव स्वां गामग्रतः प्रसूविनीं न सिंहम् ॥ ६१ ॥

उत्तिष्ठेति ॥ राजा । अमृतमिवाचरतीत्यमृतायमानं तत् । "उपमानादाचारे" इति क्यच् ततः शानच् । उत्थितमुत्पन्नम् । 'हे वत्स उत्तिष्ठ' इति वचो निशम्य श्रुत्वा । उत्थितः सन् । अस्तेः शत्रुप्रत्ययः । अग्रतोऽग्रे प्रसूवः क्षीरस्रावोऽस्ति यस्याः सा प्रसूविनी तां प्रसूविनीं गां स्वां जननीमिव ददर्श । सिंहं न ददर्श ॥ ६१ ॥

तं विस्मितं धेनुरुवाच साधो मायां मयोद्भाव्य परीक्षितोऽसि ॥

ऋषिप्रभावान्मयि नान्तकोऽपि प्रभुः प्रहर्तुं किमुतान्यहिंसाः ॥ ६२ ॥

तमिति ॥ विस्मितमाश्चर्यं गतम् । कर्तरि क्तः । तं दिलीपं धेनुरुवाच । किमित्यत्राह ॥ हे साधो ! मया मायामुद्भाव्य कल्पयित्वा परीक्षितोऽसि । ऋषिप्रभावान्मय्यन्तको य मोऽपि प्रहर्तुं न प्रभुर्न समर्थः । अन्ये हिंसा धातुकाः । 'शरारूपांतुको हिंस्रः' इत्यमरः । "नमिकम्पि" इत्यादिना रप्रत्ययः । किमुत सुष्ठु न प्रभव इति योज्यम् । 'बलवत्सुष्ठु किमुत स्वत्यतीव च निर्भरः' इत्यमरः ॥ ६२ ॥

भक्त्या गुरौ मय्यनुकम्पया च प्रीतास्मि ते पुत्र वरं वृणीष्व ॥

न केवलानां षयसां प्रसूतिमवेहि मां कामदुघां प्रसन्नाम् ॥ ६३ ॥

भक्त्येति । हे पुत्र गुरौ भक्त्या मय्यनुकम्पया च । ते तुभ्यं प्रीतास्मि । "क्रियाद्य

हरामपि कर्तव्यम्” इति चतुर्थी . वर देवेभ्यो वरणीयमर्थम् . ‘देवाद्भूते वर श्रेष्ठे त्रिषु क्लीबे मनाक्रमिये’ इत्यमरः । वृणीष्व स्वीकुरु । तथा-हि । मां केवलानां पयसां मन्त्राणि कारणं नावेहि न विद्धि । किंतु प्रसन्नां मां कामान्दोग्धीति कामदुष्टा तामवेहि । “दुहः कव्यश्च” इति कप्प्रत्ययः ॥ ६३ ॥

ततः समानीय स मानितार्थी हस्तौ स्वहस्तार्जितवीरशब्दः ॥

वंशस्य कर्तारमनन्तकीर्तिं मुदक्षिणायां तनयं ययाचे ॥ ६४ ॥

तत इति ॥ ततो मानितार्थी स्वहस्तार्जितो वीर इति शब्दो येन सः । एतेनास्य दातृत्वं दैन्यराहित्यं चोक्तम् । स राजा हस्तौ समानीय संधाय । अञ्जलिं बद्धेत्यर्थः । वंशस्य कर्तारं प्रवर्तयितारम् । अत एव रघुकुलमिति प्रसिद्धिः । अनन्तकीर्तिं स्थिरयशसं तनयं मुदक्षिणायां ययाचे ॥ ६४ ॥

संतानकामाय तथेति कामं राज्ञे प्रतिश्रुत्य पयस्विनी सा ॥

दुग्ध्वा पयः पत्रपुटे मदीयं पुत्रोपभुङ्क्ष्वेति तमादिदेश ॥ ६५ ॥

संतानेत्यादि ॥ सा पयस्विनी गौः संतानं कामयत इति संतानकामः ‘कमुकान्तौ’ धातोः ‘कर्मण्यण्’ इत्यण् । तस्मै राज्ञे तथेति तथास्त्विति काम्यत इति कामौ वरः । कर्मण्येवम्प्रत्ययः । तं प्रतिश्रुत्य प्रतिज्ञाय हे पुत्र ! मदीयं पयः पत्रपुटे पत्रनिर्मिते पात्रे दुग्ध्वोपभुङ्क्ष्व ‘उप्युङ्क्ष्व’ इति वा पाठः । पिब इति तमादिदेशाज्ञापितवती ॥ ६५ ॥

वत्सस्य होमार्थविधेश्च शेषमृषेरनुज्ञामधिगम्य मातः ॥

औधस्यमिच्छामि तवोपभोक्तुं षष्ठांशमुर्व्या इव रक्षितायाः ॥ ६६ ॥

वत्सस्येति ॥ हे मातः ! वत्सस्य वत्सपीतस्य शेषम् । वत्सपीतावशिष्टमित्यर्थः । होम एवार्थः तस्य विधिरनुष्ठानं तस्य च शेषम् । होमावशिष्टमित्यर्थः । तव ऊधसि भवमौधस्यं क्षीरम् । “शरीरावयवाच्च” इति यत्प्रत्ययः । रक्षिताया उर्व्याः षष्ठांशं षष्ठभागमिव । ऋषेरनुज्ञामधिगम्य । उपभोक्तुमिच्छामि ॥ ६६ ॥

इत्थं क्षितीशेन वसिष्ठधेनुर्विज्ञापिता प्रीततरा बभूव ॥

तदन्विता हैमवताच्च कुक्षेः प्रत्याययावाश्रममश्रमेण ॥ ६७ ॥

इत्थमिति ॥ इत्थमनेन प्रकारेण क्षितीशेन दिलीपेन विज्ञापिता वसिष्ठस्य धेनुः प्रीततरापूर्वं शुश्रूषया प्रीता संमत्यनया विज्ञापनया प्रीततरातिसंतुष्टा बभूव । तदन्विता तेन दिलीपेनान्विता हैमवताद्धिमवत्संवन्धिनः कुक्षेर्गुहायाः सकाशादश्रमेणानायासेनाश्रमं प्रत्याययावागता च ॥ ६७ ॥

तस्या प्रमत्नेन्दुमुत्तः प्रसादं गुरुनृपाणां गुरवे निवेद्य ॥

प्रहर्षचिह्नानुमितं प्रियायै शशंस वाचा पुनरुक्तयेव ॥ ६८ ॥

तस्या इति ॥ प्रसन्नेन्दुरिव मुखं यस्य स नृपाणां गुरुर्दिलीपः प्रहर्षचिह्नैर्मुखरागादिभिस्तनुमितमूहितं तस्या धेनोः प्रसादमनुग्रहं प्रहर्षचिह्नैरेव ज्ञातत्वात्पुनरुक्तयेव वाचा गुरवे निवेद्य विज्ञाप्य पश्चात्प्रियायै शशंस । कथितस्यैव कथनं पुनरुक्तिः । न चेह तदस्ति । किंतु चिह्नैः कथितप्रायत्वात्पुनरुक्तयेव स्थितयेत्युत्प्रेक्षा ॥ ६८ ॥

स नन्दिनीस्तन्यमनिन्दितात्मा सद्गतसलो वत्सहुतावशेषम् ॥

पपौ वसिष्ठेन कृताभ्यनुज्ञः शुभ्रं यशो मूर्तमिवातितृष्णः ॥ ६९ ॥

स इति ॥ अनिन्दितात्मागर्हितस्वभावः सत्सु वत्सलः प्रेमवान्सद्गतसलः । “वत्सां साभ्यांकामवले” इति लक्ष्मत्ययः । वसिष्ठेन कृताभ्यनुज्ञः कृतानुमतिः स राजा वत्सस्य, हुतस्य चावशेषं पीतहुतावशिष्टं नन्दिन्याः स्तन्यं क्षीरम् शुभ्रं मूर्तिं परिच्छिन्नं यश इव अतितृष्णः सन्पपौ ॥ ६९ ॥

प्रातर्यथोक्तव्रतपारणांते प्रास्थानिकं स्वस्त्ययनं प्रयुज्य ॥

तौ दंपती स्वां प्रति राजधानीं प्रस्थापयामास वशी वसिष्ठः ॥ ७० ॥

प्रातरिति ॥ वशी वसिष्ठः प्रातः यथोक्तस्य पूर्वोक्तस्य व्रतस्य गोसेवारूपस्याङ्गभूतायां पारणा तस्या अन्ते प्रास्थानिकं प्रस्थानकाले भवम् । तत्कालोचितमित्यर्थः । “कालाढ्य” इति ठञ्प्रत्ययः । “यथाकथंचिद्रूपवृत्त्यापि काले वर्तमानत्वात्प्रत्यय इष्यते” इति वृत्तिकारः । ईयते प्राप्यतेऽग्नेनेत्ययनं स्वस्ति शुभस्य अयनं स्वस्त्ययनं शुभावहमाशीर्वादं प्रयुज्य । तौ दंपती । कर्मभूतौ । स्वां राजधानीं पुरीं प्रति प्रस्थापयामास ॥ ७० ॥

प्रदक्षिणीकृत्य हुतं हुताशमनन्तरं भर्तुररुन्धतीं च ॥

धेनुं सवत्सां च नृपः प्रतस्थे सन्मङ्गलोदग्रतरप्रभावः ॥ ७१ ॥

प्रदक्षिणीकृत्येति ॥ नृपो हुतं हवनीयसामग्रीं हुतमश्नातीति हुताशोऽग्निः । “कर्मण्यण” । तं भर्तुर्मुनेरनन्तरम् । प्रदक्षिणानन्तरमित्यर्थः । अरुन्धतीं च सवत्सां धेनुं च प्रदक्षिणीकृत्य । प्रगतो दक्षिणं प्रदक्षिणम् । “तिष्ठद्भुप्रभृतीनि च” इत्यव्ययीभावः तत् शिच्वः । अप्रदक्षिणं प्रदक्षिणं संपद्यमानं कृत्वा प्रदक्षिणीकृत्य । सद्भिर्मङ्गलैः प्रदक्षिणादिभिर्मङ्गलाचारैरुदग्रतरप्रभावः सन् प्रतस्थे ॥ ७१ ॥

श्रोत्राभिरामध्वनिना रथेन स धर्मपत्नीसहितः सहिष्णुः ॥

ययावन्नुद्धातमुखेन मार्गं स्वेनेव पूर्णेन मनोरथेन ॥ ७२ ॥

श्रोत्रेत्यादि ॥ धर्मपत्नीसहितः सहिष्णुर्व्रतादिदुःखमहनशीलः स नृपः श्रोत्राभिरामध्वनिना कण्ठपापाणादिमतिप्रसरणं यत एव सुखमसीति

सुखः तेनरथेन । स्वेन पूर्णेन सफलेन मनोरथेनेव मार्गमध्वानं ययौ । मनोरथपक्षे ध्वनिः
श्रुतिः अनुद्घातः प्रतिबन्धनिवृत्तिः ॥ ७२

तमाहितौत्सुक्यमदर्शनेन प्रजाः प्रजार्थव्रतकर्षिताङ्गम् ॥

नेत्रैः पपुस्तृप्तिमनामुवद्भिर्नवोदयं नाथमिवौषधीनाम् ॥ ७३ ॥

तमिति ॥ अदर्शनेन प्रवासनिमित्तेनाहितौत्सुक्यं जनितदर्शनोत्कण्ठम् । प्रजार्थेन संता
नार्थेन व्रतेन नियमेन कर्षितं कृशीकृतमङ्गं यस्यतम् नवोदयं नवाभ्युदयं प्रजास्तृप्तिमनामव
द्विरतिगृध्नुभिर्नेत्रैः औषधीनां नाथं सोममिव तं राजानं पपुः । अत्यास्थया ददृशुरित्यर्थः ।
चन्द्रपक्षे अदर्शने कलाक्षयनिमित्तम् प्रजार्थं लोकहितार्थम् व्रतं देवताभ्यः कलादाननि
यमः । “तं च सोमं पपुर्देवाः पर्यायेणानुपूर्व्यशः” इति व्यासः । उदय आविर्भावः ।
अन्यत्सर्वं समानम् ॥ ७३ ॥

पुरंदरश्रीः पुरमुत्पताकं प्रविश्य पौरैरभिनन्द्यमानः ॥

भुजे भुजंगेन्द्रसमानसारे भूयः स भूमेर्धुरमाससञ्ज ॥ ७४ ॥

पुरंदरश्रीरिति ॥ पुरः पुरीरसुराणां दारयतीति पुरंदरः शक्रः । “पूः सर्वयोर्दारिस्
होः” इति खच्प्रत्ययः । “वाचंयमपुरंदरौ च” इति मुमागमो निपातितः । तस्यश्री
रिव श्रीर्यस्य स नृपः पौरैरभिनन्द्यमानः सन् । उत्पताकमुच्छ्वितध्वजम् । पताकावैजयन्ती
स्यात्केतनं ध्वजमस्त्रियाम् । इत्यमरः । पुरं प्रविश्य भुजंगेन्द्रेण समानसारे तुल्यबले ।
‘सारो बले स्थिरांशे च न्याय्ये क्लीबं वरे त्रिषु’ इत्यमरः । भुजे भूयो भूमेर्धुरमास
सञ्ज स्थापितवान् ॥ ७४ ॥

अथ नयनसमुत्थं ज्योतिरत्रेरिव द्यौः

सुरसरिदिव तेजो वह्निनिष्ठचूतमैशम् ॥

नरपतिकुलभूत्यै गर्भमाधत्त राज्ञी

गुरुभिरभिनिविष्टं लोकपालानुभावैः ॥ ७५ ॥

अथेति ॥ अथ द्यौः सुरवर्त्म । ‘द्यौः स्वर्गसुरवर्त्मनोः’ इति विश्वः । अत्रैर्महर्षेर्नयनयोः
समुत्थमुत्पन्नं नयनसमुत्थम् । “आतश्चोपसर्गे” इति कप्रत्ययः । ज्योतिरिव । चन्द्रमि
वेत्यर्थः । ऋक्षेशः स्यादत्रिनेत्रप्रसूतः । इति हलायुधः । चन्द्रस्यात्रिनेत्रोद्भूतत्वमुक्तं हरि
वंशे “नेत्राभ्यां वारि सुस्ताव दशधा द्योतयद्दिशः । तद्गर्भविधिना हृष्टा दिशो देव्यो दधु
स्तदा समेत्य धारयामासुर्न च ताः समशक्नुवन् । स ताभ्यः सहसैवाथ दिग्भ्यो गर्भः प्रभा
जिवत् ॥ पपात भासयँल्लोकाञ्छीतांशुः सर्वभावजः ॥” इति । सुरसरिर्द्रक्षा वह्निना नि
ष्ठश्चन विक्षिप्तम् “च्छो च” इत्यनेन निपूर्वात्सीवर्तेर्वकारस्य ऊह

‘नुन्ननुत्तास्तनिष्ठचूताविद्धक्षिप्तेरिताः समाः’ इत्यमरः । ऐशं तेजः स्कन्दमिव । अत्र रामा यणम् ॥ “ते गत्वा पर्वतराम कैलासं धातुमण्डितम् । अनिनियोजयामासुः पुत्रार्थं सर्वदेव ताः ॥ देवकार्यमिदं देव समाधत्स्व हुताशन । शैलपुत्र्यां महातेजो गङ्गायां तेज उत्सृज ॥ देवतानां प्रतिज्ञाय गङ्गामभ्येत्य पावकः । गर्भधारय वै देवि देवतानामिदं म्रियम् ॥ इत्येत द्वचनं श्रुत्वा दिव्यरूपमधारयत् । स तस्या महिमां दृष्ट्वा समंतादवकीर्य च ॥ समन्ततन्मु तां देवीमभ्यसिञ्चत पावकः । सर्वस्रोतांसि पूर्णानि गङ्गाया रघुनन्दन ॥ ” इति । राज्ञीमुद क्षिणा नरपतेर्दिलीपस्य कुलभूत्यै । संततिलक्षणायै गुरुभिर्महद्भिलोकपालानामनुभावैस्मे जोभिरभिनिविष्टमनुमविष्टं गर्भमादत्त । दधावित्यर्थः । अत्र मनुः ॥ “अष्टानां लोकपाला नां वपुर्धारयते नृपः” इति । अत्र ‘आधत्त’ इत्यनेन स्त्रीकर्तृकधारणमात्रमुच्यते । तथा च मन्त्रे दृश्यते “यथेयं पृथिवी मधुत्ताना गर्भमादधे । एवं त्वं गर्भमाधेहि दक्षमे मासि सूत वे ॥ ” इत्याश्वलायनानां सीमन्तमन्त्रे स्त्रीव्यापारधारण आधानशब्दप्रयोगदर्शनादिनि । मालिनीवृत्तमेतत् । “ननमयययुतेयंमालिनी भोगिलोकैः ” इति लक्षणान् ॥ ७५ ॥ इति श्रीमहोपाध्यायकोलाचलमल्लिनाथसूरिविरचितया संजीविनीसमाख्यया व्याख्यया समेते महाकविश्रीकालिदासकृतौ रघुवंशे महाकाव्ये दिलीपाय नन्दिनीकृतवरप्रदानो नाम द्वितीयः सर्गः ॥ २ ॥

तृतीयः सर्गः ॥

अथोप्सितं भर्तुरुपस्थितोदयं सखीजनोद्दीक्षणकौमुदीमुखम् ॥

निदानमिद्धाकुकुलस्य संततेः सुदक्षिणा दौर्हृदलक्षणं दधौ ॥ १ ॥

उपाधिगम्योऽप्यनुपाधिगम्यः सभावलोक्योऽप्यसमावलोक्यः ॥

भवोऽपि योऽभूदभवः शिवोऽयं जगत्यपायादपि नः स पायान् ॥ १ ॥

‘राज्ञी गर्भमाधत्त’ इत्यतीतसर्गान्तिमश्लोके उक्तम् । संप्रति गर्भलक्षणानि वर्ण यितुं प्रस्तौति ॥ अथेति ॥ अयं गर्भधारणानन्तरं सुदक्षिणा । उपस्थितोदयं प्राप्तकालं भर्तुर्दिलीपस्येप्सितं मनोरथम् । नपुंसके भावे क्तः । पुनः सखीजनस्योद्दीक्षणानां दृष्टी नां कौमुदीमुखं चन्द्रिकाप्रादुर्भावम् यद्वा कौमुदी नाम दीपोत्सवतिथिः । तदुक्तं भवि ष्योत्तरपुराणे ‘कौ मोदन्ते जना यस्यां तेनासौ कौमुदी मता’ इति । तस्या मुखं प्रारम्भम् । ‘सखीजनोद्दीक्षणकौमुदीमहम्’ इति पाठं केचित्पठन्ति । इक्ष्वाकुकुलस्य संततेरविच्छेदस्य निदानं मूलकारणम् । ‘निदानं त्वादिकारणम्’ इत्यमरः । एवं विष दौर्हृदलक्षणं गर्भचिह्नं वक्ष्यमाणं दधौ । स्वहृदयेन गर्भहृदयेन च द्विहृदया गार्भि

शी , यथाह वाग्भट. .. “ मातृजन्यस्य हृदय मातुश्च हृदय च तत् । सबद्ध तेन गर्भि
रयाः श्रेष्ठं श्रद्धाभिमाननम् ॥ ” इति । तत्सम्बन्धित्वाद्गर्भो दौर्हृदमित्युच्यते । सा च
तद्योगादौर्हृदिनीति । तदुक्तं संग्रहे “ द्विहृदयां नारीं दौर्हृदिनीमाचक्षते ” इति । अत्र
दौर्हृदलक्षणस्थेऽस्ति तत्त्वेन कौमुदीमुखत्वेन च निरूपणाद्रूपकालंकारः । अस्मिन्सर्गे वं
शस्थं वृत्तम् “ जतौ तु वंशस्थमुदीरितं जरौ ” इति तल्लक्षणात् ॥ १ ॥

शरीरसादादसमग्रभूषणा मुखेन सालक्ष्यत लोध्रपाण्डुना ॥

तनुप्रकाशेन विचेयतारका प्रभातकल्पा शशिनेव शर्वरी ॥ २ ॥

संप्रति क्षामताख्यं गर्भलक्षणं वर्णयति शरीरसादादिति ॥ शरीरस्य सादात्कार्श्या
दसमग्रभूषणा परिमिताभरणा लोध्रपुष्पेणेव पाण्डुना मुखेनोपलक्षिता सा सुदक्षिणा
विचेया मृग्यास्तारका यस्यां सा तथोक्ता । विरलनक्षत्रेत्यर्थः । तनुप्रकाशेनाल्पकान्ति
ना शशिनोपलक्षितेषदसमाप्तप्रमाता प्रभातकल्पा । प्रमातादीषदूनेत्यर्थः । “ तसिलादि
प्लाकृत्वसुचः ” इति प्रभातशब्दस्य पुंवद्भावः । शर्वरी रात्रिरिव अलक्ष्यतादृश्यत ।
शरीरसादादिगर्भलक्षणमाह वाग्भटः ॥ “ क्षामता गरिमा कुक्षेर्मूर्च्छा छर्दिरोचकम् ।
जृम्भापसेकः सदनं रोमराज्याः प्रकाशनम् ॥ ” इति ॥ २ ॥

तदाननं मृतसुरभि क्षितीश्वरो रहस्युपाधाय न तृप्तिमाययौ ॥

करीव सिक्कं पृषतैः पयोमुचां शुचिव्यपाये वनराजिपल्वलम् ॥ ३ ॥

तदाननमिति ॥ क्षितीश्वरो दिलीपः रहसि मृतसुराभि मृदा सुगन्धि तस्या आननं तदा
ननं सुदक्षिणामुखमुपाधाय तृप्तिं नाययौ । कः कमिव । शुचिव्यपाये ग्रीष्मावसाने । ‘ शु
चिः शुद्धेऽनुपहते शृङ्गाराषाढयोः सिते । ग्रीष्मे ह्रुतवहेऽपि स्यादुपधाशुद्धमन्त्रिणि ॥ ’
इति विश्वः । पयोमुचां मेघानां पृषतैर्विन्दुभिः । ‘ पृषन्ति बिन्दुपृषताः ॥ ’ इत्यमरः ।
सिक्कमुक्षितं वनराज्याः पल्वलमुपाधाय करी गज इव । अत्र करिवनराजिपल्वलानां कां
तकामिनीवदनसमाधिरनुसंधेयः । गर्भिणीनां मृद्गलक्षणं लोकप्रसिद्धमेव । एतेन दोहदा
ख्यं गर्भलक्षणमुच्यते ॥ ३ ॥

दिवं मरुत्वानिव भोक्ष्यते भुवं दिगन्तविश्रान्तरथो हि तत्सुतः ॥

अतोऽभिलाषे प्रथमं तथाविधे मनो बबन्धान्यरसान्विलङ्घ्य सा ॥ ४ ॥

दोहदलक्षणे मृद्गलक्षणे हेत्वन्तरमुत्प्रेक्षते ॥ दिवमिति ॥ हि यस्मादिगन्तविश्रान्तरथ
श्चक्रवर्ती तस्याः सुतरतत्सुतः मरुत्वानिन्द्रः । ‘ इन्द्रो मरुत्वान्मघवा ’ इत्यमरः । दिवं
स्वर्गमिव भुवं भोक्ष्यते । “ भुजोऽनवने ” इत्यात्मनेपदम् । अतः प्रथमं सा सुदक्षिणा
तथाविधे भूविकारे मृद्गुपे अभि गच्छत इत्याभिलाषो भो यवस्तु तस्मिन् कर्मणि घञ्

वबंध । विदधावित्यर्थः । दोहदहेतुकस्य मृद्धक्षणस्य पुत्रभूभोगसूचनार्थत्वं मुत्प्रेक्षितम् ॥ ४ ॥

न मे द्विया शंसति किंचिदीप्सितं स्पृहावती वस्तुषु केषु मागधी ॥

इति स्म पृच्छत्यनुबेलमादृतः प्रियासखीरुत्तरकोसलेश्वरः ॥ ५ ॥

नेति ॥ मगधस्य राज्ञोऽपत्यं स्त्री मागधी सुदक्षिणा । “ द्रव्यमगधकलिङ्गसूरमसा दण् ” इत्यस्यप्रत्ययः । द्विया किंचित्किमपीप्सितमिष्टं मे मह्यं न शंसति नाचष्टे । केषु वस्तुषु स्पृहावतीत्यनुबेलमनुक्षणमादृत आदृतवान् । कर्तरि क्तः । ‘ आदृतौ सादरार्चितौ ’

इत्यमरः । प्रियायाः सखीः सहचरीरुत्तरकोसलेश्वरो दिलीपः पृच्छति स्म पप्रच्छ । “ लट् स्मे ” इत्यनेन भूतार्थे लट् । सखीनां विश्रम्भभूमित्वादिति भावः ॥ ५ ॥

उपेत्य सा दोहददुःखशीलतां यदेव वब्रे तदपश्यदाहृतम् ॥

न हीष्टमस्य त्रिदिवेऽपि भूपतेरभूदनासाद्यमधिज्यधन्वनः ॥ ६ ॥

उपेत्येति ॥ दोहदं गर्भिणीमनोरथः । ‘ दोहदं दौर्हदं श्रद्धा लालसं च समं स्मृतम् ’ इति हलायुधः । सा सुदक्षिणा दोहदेन गर्भिणीमनोरथेन दुःखशीलतां दुःखस्वभावतामुपेत्य प्राप्य यद्वस्तु वब्रु आचकांक्षे तदाहृतमानीतम् । भर्जेति शेषः । अपश्यदेव । अलभतेत्यर्थः । कुतः । हि यस्मादस्य भूपतेस्त्रिदिवेऽपि सर्वेऽपीष्टं वस्त्वनासाद्यमनवाप्यं नाभूत् । किं याच्यया । नेत्याह ॥ अधिज्यधन्वन इति ॥ न हि वीरपत्नीनामलभ्यं नाम किंचिदस्तीति भावः । अत्र वाम्भटः ॥ “ पादशोफो विदाहोऽन्ते श्रद्धा च विविधात्मिका ॥ ” इति । एतच्च पत्नीमनोरथपूरणाकरणे दृष्टदोषसंभवात् । न तु राज्ञः प्रीतिलौल्यात् । तदुक्तम् “ देयमप्यहितं तस्यै हिताय हितमल्पकम् । श्रद्धा विधाते गर्भस्य विकृतिश्च्युतिरेव वा ॥ ” इति । अन्यत्र च “ दोहदस्याप्रदानेन गर्भो दोषमवाप्नुयात् ” इति ॥ ६ ॥

क्रमेण निस्तीर्य च दोहदव्यथां प्रचीयमानावयवा रराज सा ॥

पुराणपत्रापगमादनन्तरं लतेव संनद्धमनोज्ञपल्लवा ॥ ७ ॥

क्रमेणेति ॥ सा सुदक्षिणा क्रमेण दोहदव्यथां च निस्तीर्य प्रचीयमानावयवा पुण्यमाणावयवा सती पुराणपत्राणामपगमाद्वाशादनन्तरं संनद्धाः संजाताः प्रत्यग्रत्वान्मनोज्ञाः पल्लवा यस्याः सा लतेव रराज ॥ ७ ॥

दिनेषु गच्छत्सु नितान्तपीवरं तदीयमानीलमुखं स्तनद्वयम् ॥

तिरश्चकार भ्रमराभिलीनयोः सुजातयोः पङ्कजकोशयोः श्रियम् ॥ ८ ॥

लक्षणान्तरं वर्णयति ॥ दिनेष्विति ॥ दिनेषु दोहददिवसेषु गच्छत्सु तत्सु नितान्तपीवरमतिस्थूलम् । आ समन्तान्नीले मुखे चूचुके यस्य तत् । तदीयं स्तनद्वयम् । भ्रमरैरभिलीनयोरभिव्याप्तयोः सुजातयोः सुन्दरयोः पङ्कजकोशयोः पद्ममुकुलयोः श्रिय

तिरश्चकार अत्र वाग्मट 'अस्नेष्टा स्तनौ पीनौ श्वेतान्तौ कृष्णचूचुका' इति =

निधानगर्भामिव सागराम्बरां शमीमिवाभ्यन्तरलीनपावकाम् ॥

नदीमिवान्तःसलिलां सरस्वतीं नृपः ससत्त्वां महिषीममन्यत ॥ ६ ॥

निधानगर्भामिति ॥ नृपः ससत्त्वामापन्नसत्त्वाम् । गर्भिणीमित्यर्थः । 'आपन्नसत्त्वा स्यादुर्विण्यन्तर्वत्नी च गर्भिणी' इत्यमरः । महिषीं सुदक्षिणां निधानं निधिर्गर्भं यस्यास्तां सागराम्बरां समुद्रवचनाम् । भूमिमिवेत्यर्थः । 'भूतधात्री रत्नगर्भा विपुला सागराम्बरा' इति कोशः । अभ्यन्तरे लीनः पावको यस्यास्तां शमीमिव । शमीतरौ वह्निरस्तीत्यत्र लिङ्गशमीगर्भादङ्गि जलयतीति याज्ञिकाः । अन्तः सलिलामन्तर्गतजलां सरस्वतीं नदीमिव अमन्यत । एतेन गर्भस्य भाग्यवत्त्वतेजस्वित्वपावनत्वानि विवक्षितानि ॥ ९ ॥

प्रियानुरागस्य मनःसमुन्नतेर्भुजार्जितानां च दिगन्तसंपदाम् ॥

यथाक्रमं पुंसवनादिकाः क्रिया धृतेश्च धीरः सदृशीर्व्यधत्त सः ॥ १० ॥

प्रियानुरागस्येति ॥ धीरः सराजा प्रियायानुरागस्य स्नेहस्य । मनसःसमुन्नतेरौदार्यस्य भुजेन भुजवलेन करेण वार्जितानाम् । न तु बाणिज्यादिना । दिगन्तेषु संपदाम् । धृते पुत्रो मे भविष्यतीति संतोषस्य च । 'धृतिर्योगान्तरे धैर्येधारणाध्वरनुष्टिषु' इति विश्वः । सदृशीरनुरूपाः । पुमान्सूयतेऽनेनेति पुंसवनम् तदादिद्यासां ताः क्रिया यथाक्रमं क्रममनति क्रम्य व्यधत्त कृतवान् । आदिशब्देनानवलोभनसीमन्तोन्नयने गृह्येते । अत्र मासि द्वितीये तृतीये वा पुंसवनम् । यदाह पारस्करः "पुंसा नक्षत्रेण चन्द्रमा युक्तः स्यात्" इति "चतुर्थेऽनवलोभनम्" इत्याश्वलायनः । 'पष्ठेऽष्टमे वा सीमन्तोन्नयनम्' इति याज्ञवल्क्यः ॥ १० ॥

सुरेन्द्रमात्राश्रितगर्भगौरवात्प्रयत्नमुक्तासनया गृहागतः ॥

तयोपचाराञ्जलिसिन्नहस्तया ननन्द पारिप्लवनेत्रया नृपः ॥ ११ ॥

सुरेन्द्रेत्यादि ॥ गृहागतो नृपः सुरेन्द्राणां लोकपालानां मात्राभिरंशैराश्रितस्यानुप्रविष्टस्य गर्भस्य गौरवाद्गौरात्प्रयत्नेन मुक्तासनया । आसनादुत्थितयेत्यर्थः । उपचारस्याञ्जलावञ्जलिकरणे सिन्नहस्तया पारिप्लवनेत्रया तरलाक्ष्या । 'चञ्चलं तरलं चैव पारिप्लव परिप्लवे' इत्यमरः । तया सुदक्षिणया ननन्द । सुरेन्द्रमात्राश्रित इत्यत्र मनुः 'अष्टाभिश्च सुरेन्द्राणां मात्राभिर्निर्मितो नृपः' इति ॥ ११ ॥

कुमारभृत्याकुशलैरनुष्ठिते भिषगिमराप्तैरथ गर्भमर्मणि ॥

पतिः प्रतीतः प्रसवोन्मुखीं प्रियां ददर्श काले दिवमभितामिव ॥ १२ ॥

कुमारेत्यादि ॥ अथ कुमारभृत्या बालचिकित्सा । 'संज्ञायां समजनिषद्' इत्यादि नाक्यपतस्य कुशलैः कुनिमि 'कृती कुशन्' इत्यमरः । आप्तैर्हिषैर्भिषगिभिर्यथै ।

‘भिषग्वैद्यौ चिकित्सके’ इत्यमरः । गर्भस्य भर्मणि भरणे । ‘भरणे पोषणे भर्म’ इति
हैमः । ‘भृतिर्भमे’ इति शाश्वतः । भृजो मनि अत्ययः । गर्भकर्मणि इति पाठे गर्भाधान
मतीतावौचित्यभङ्गः । अनुष्ठिते कृते सति काले दशमे मासि । अन्यत्र ग्रीष्मावसाने ।
प्रसवस्य गर्भमोचनस्योन्मुखीम् । आसन्नप्रसवामित्यर्थः । ‘स्यादुत्पादे फले पुष्पे प्रसवो
गर्भमोचने’ इत्यमरः । प्रियां भार्याम् । अभ्राण्यस्याः संजातान्यभ्रिता ताम् । “तदस्य
संजाते तारकादिभ्यइतच्” इतीतच्प्रत्ययः । दिवमिव पतिर्भर्ता मतीतो हृष्टः सन् । ‘ख्या
ते हृष्टे मतीतः’ इत्यमरः । ददर्श दृष्टवान् ॥ १२ ॥

ग्रहैस्ततः पञ्चभिरुच्चसंश्रयैरसूर्यगैः सूचितभाग्यसंपदम् ॥

असूत पुत्रं समये शचीसमा त्रिसाधना शक्तिरिवार्थमक्षयम् ॥ १३ ॥

ग्रहरिति ॥ ततः शच्येन्द्राद्या समा । ‘पुलोमजा शचीन्द्राणी’ इत्यमरः । सा सुदक्षिणा
समये प्रसूतिकाले सति । दशमे मासीत्यर्थः । “दशमे मासि जायते” इति श्रुतेः । उच्चसंश्र
यैरुच्चसंस्थैस्तुङ्गस्थानगैरसूर्यगैरनस्तमितैः कैश्चिद्यथासंभवं पञ्चभिर्ग्रहैः सूचिता भाग्यसंपद्य
स्य तं पुत्रम् । त्रीणि प्रभावमन्त्रोत्साहात्मकानि साधनान्युत्पादकानि यस्याः सा त्रिसाध
ना शक्तिः । शक्तयस्तिष्ठः प्रभावोत्साहमन्त्रजाः, इत्यमरः । अक्षयमर्थमिव असूत । ‘बुद्ध
प्राणिगर्भविमोचने’ इति धातुरात्मनेपदिषु पठ्यते । तस्माद्धातोः कर्तरि लङ् । अत्रेदमनु
संधेयम् “अजवृषभमृगाङ्गनाकुलीरां भूषवणिजौ च दिवाकरादि तुङ्गाः । दशशिखिमनु
युक्तिथीन्द्रियांशैस्त्रिनवकविंशतिभिश्चतेऽस्तनीचाः” इति । सूर्यादीनां सप्तानां ग्रहाणां मेघ
वृषभादयोराशयः श्लोकोक्तक्रमविशिष्टा उच्चस्थानानि । स्वस्वतुङ्गापेक्षया सप्तमस्थानानि
च नीचानि । तत्रोच्चेष्वपि दशमादयो राशिर्त्रिंशांशा यथाक्रममुच्चेषु परमोच्चा नीचेषु परम
नीचा इति जातकश्लोकार्थः । अत्रांशस्त्रिंशो भागः । यथाह नारदः ॥ “त्रिंशद्भागात्मकं ल
ग्नम्” इति । सूर्यप्रत्यासत्तिर्ग्रहाणामस्तमयो नाम । तदुक्तं लघुजातके “रविणास्तमयो यो
गो वियोगस्तुदयो भवेत्” इति । ते च स्वोच्चस्थाः फलन्ति नास्तगानपि नीचगाः । तदुक्तं
राजमृगांके ॥ “स्वोच्चे पूर्णं स्वर्षकेऽर्धं सुहृद्दे पादं द्विद्भेलं शुभं खेचरेन्द्रः । नीचस्थाधी
नास्तगो वा न किञ्चित्पादं नूनं स्वत्रिकोणे ददाति ॥” इति । तदिदमाह कविरुच्चसंश्रयै
रसूर्यगैरिति च । एवं सतियस्य जन्मकाले पञ्चप्रभृतयो ग्रहाः स्वोच्चस्थाः स एव तुङ्गो भ
वति । तदुक्तं कूटस्थीये ॥ “सुखिनः प्रकृष्टकार्या राजप्रतिरूपकाश्च राजानः । एकद्वित्रि
चतुर्भिर्जायन्तेऽतः परं दिव्याः ॥” इति । तदिदमाह । पञ्चभिरिति ॥ १३ ॥

दिशः प्रसेदुर्मरुतो ववुः सुखाः प्रदक्षिणार्चिर्हविरग्निराददे ॥

बभूव सर्वं शुभं शंशि तत्क्षणं भवो हि लोकाभ्युदयाय तादृशम् १४

“कालाध्वनोरत्यन्तसंयोगे द्वितीया” दिश प्रसेदु प्रसन्ना बभूवु । मरुतो वाता सुख-
मनोहरा ववुः । अग्निः मदक्षिणार्चिः सन्हविराददे स्वीचकार । इत्थं सर्वं शुभशंसि शु-
सूचकं बभूव । तथाहि । तादृशां स्तुप्रकाराणां भवो जन्म लोकाभ्युदयाय भवतीति
शेषः । ततो देवा अपि संतुष्टा इत्यर्थः ॥ १४ ॥

अरिष्टशय्यां परितो विसारिणा सुजन्मनस्तस्य निजेन तेजसा ॥
निशीथदीपाः सहसा हतत्विषो बभूवुरालेख्यसमर्पिता इव ॥ १५ ॥

अरिष्टशय्यामिति ॥ ‘अरिष्टं सूतिकागृहम्’ इत्यमरः । अरिष्टे सूतिकागृहे शय्यां
तल्पं परितोऽभितः । ‘अभितः परितः समयानिकषाहाप्रतियोगेपि’ इति । विसारिणा
प्रसृतेन सुजन्मनः शोभनोत्पत्तेः । ‘जनुर्जननजन्मानि जनिरुत्पत्तिरुद्भवः’ इत्यमरः ।
तस्य शिशोर्निजेन नैवर्गिकेण तेजसा सहसा हतत्विषः क्षीणकान्तयो निशीथदीपा अर्ध-
रात्रप्रदीपाः । ‘अर्धरात्रनिशीथौ द्वौ’ इत्यमरः । आलेख्यसमर्पिताश्चित्रार्पिता इव
बभूवुः । निशीथशब्दो दीपानां प्रभाधिक्यसंभावनार्थः ॥ १५ ॥

जनाय शुद्धान्तचराय शंसते कुमारजन्मामृतसंमिताक्षरम् ॥
अदेयमासीन्नयमेव भूपतेः शशिप्रभं छत्रमुभे च चामरे ॥ १६ ॥

जनायेति ॥ भूपतेर्दिलीपस्यामृतसंमिताक्षरममृतसमानाक्षरम् । ‘सरूपसमसंमिताः’
इत्याह दण्डी कुमारजन्म पुत्रोत्पत्तिं शंसते कथयते शुद्धान्तचरायान्तःपुरचारिणे ज-
नाय त्रयमेवाददेयमासीत् । किं तत् । शशिप्रभमुज्ज्वलं छत्रम्, उभे चामरे च । छत्रा-
दीनां राज्ञः प्रधानाङ्गत्वाददेयत्वमिति भावः ॥ १६ ॥

निवातपद्मस्तिमितेन चक्षुषा नृपस्य कान्तं पिवतः सुताननम् ॥
महोदधेः पूर इवेन्दुदर्शनाद्गुरुः प्रहर्षः प्रबभूव नात्मानि ॥ १७ ॥

निवातेति ॥ निवातो निर्वतप्रदेशः । ‘निवातावाश्रयावातौ’ इत्यमरः । तत्र यत्पद्मं
तद्वस्तिमितेन निष्पन्देन चक्षुषा नेत्रेण कान्तं सुन्दरं सुताननं पुत्रमुखं पिवतस्तृष्णाया
पश्यतो नृपस्य गुरुरुत्कटः प्रहर्षः । कर्ता । इन्दुदर्शनाद्गुरुर्महोदधेः पूरो जलौघ इव
आत्मनि शरीरे न प्रबभूव स्थातुं न शशाक । अन्तर्न माति स्वेति यावत् । नाहल्या
धारेऽधिकं मीयत इति भावः । यद्वा हर्ष आत्मनि स्वस्मिन्निषये न प्रबभूव । आत्मानं
नियन्तुं न शशाक । किंतु बहिर्निर्जगामेत्यर्थः ॥ १७ ॥

स जातकर्मण्यखिले तपस्विना तपोवनादेत्य पुरोधसा कृते ॥
दिलीपसूनुर्मणिराकरोद्भवः प्रयुक्तसंस्कार इवाधिकं बभौ ॥ १८ ॥

स इति स २ ०० तपस्विना पुरोधसा पुरोहितेन ‘पुरोधास्तु पुरोहित’

पितु प्रयत्नात्त समग्रसंपदः शुभैः शरीरावयवैर्दिने दिने ॥

पुपोष वृद्धिं हरिदश्वदीधितेरनुप्रवेशादिव बालचन्द्रमाः ॥ २२ ॥

पितुरिति ॥ स रघुरसमग्रसंपदः पूर्णलक्ष्मीकस्य पितुर्दिलीपस्य प्रयत्नाच्छुभैर्मनोहरैः शरीरावयवैः । हरिदश्वदीधितेः सूर्यस्य रश्मेः । ‘भास्वाद्विवस्वत्सप्ताश्वहरिदश्वोष्णरश्मयः’ इत्यमरः । अनुप्रवेशाद्बालचन्द्रमा इव । दिने दिने प्रतिदिनम् । “नित्यवीप्सयोः” इति द्विवचनम् । वृद्धिं पुपोष । अत्र बराहसंहितावचनम् ॥ “सलिलमयं शशिनि रवेर्दीधितयो मूर्च्छितास्तमोनैशम् । क्षपयन्ति दर्पणोदरनिहिता इव मन्दिरस्यान्तः ॥ ” इति ॥ २२ ॥

उमावृषाङ्कौ शरजन्मना यथा यथा जयन्तेन शचीपुरंदरौ ॥

तथा नृपः सा च सुतेन मागधी ननन्दतुस्तत्सदृशेन तत्समौ ॥ २३ ॥

उमावृषाङ्काविति ॥ उमावृषाङ्कौ पार्वतीवृषभध्वजौ शरजन्मना कार्तिकेयेन । ‘कार्ति केयो महासेनः शरजन्मा षडाननः ।’ इत्यमरः । यथा ननन्दतुः । शचीपुरंदरौ जयन्तेन जयन्ताख्येन सुतेन । ‘जयन्तः पाकशासनिः’ इत्यमरः । यथा ननन्दतुः । तथा तत्समौ ताभ्यामुमावृषाङ्काभ्यां शचीपुरंदराभ्यां च समौ समानौ सा मागधी नृपश्च तत्सदृशेन ताभ्यां कुमारजयन्ताभ्यां सदृशेन सुतेन ननन्दतुः । मागधी धारव्याख्याता ॥ २३ ॥

रथाङ्गनाम्नोरिव भावबन्धनं वभूव यत्प्रेम परस्पराश्रयम् ॥

विभक्तमप्येकसुतेन तत्तयोः परस्परस्योपरि पर्यचीयत ॥ २४ ॥

रथाङ्गनाम्नोरिति ॥ रथाङ्गनाम्नी च ॥ रथाङ्गनामा च रथाङ्गनामानौ चक्रवाकौ । “पुमान्निध्या” इत्येकशेषः । तयोरिव तयोर्दपत्योर्भावबन्धनं हृदयार्कषिकं परस्पराश्रयमन्योभ्यविषयं यत्प्रेम वभूव तदेकेन केवलेन ताभ्यामन्येन वा । ‘एके मुख्यान्यकेवलाः’ इत्यमरः । सुतेन विभक्तमपि कृतविभागमपि परस्परस्योपरि पर्यचीयत बद्धे । कर्मकर्तारि लिट् । अकृत्रिमत्वात्स्वयमेवोपचितमित्यर्थः । यदेकाधारं वस्तु तदाधारद्वये विभज्यमानं हीयते । अत्र तु तयोः प्रागेकैककर्तृकमेकैकविषयं प्रेम संयति द्वितीयविषयलाभेऽपि नाहीयत । प्रत्युतोपचितमेवाम्नादिति भावः ॥ २४ ॥

उवाच धात्र्या प्रथमोदितं वचो ययौ तदीयामवलम्ब्य चाङ्गुलिम् ॥

अभूच्च नम्रः प्रणिपातशिक्षया पितुर्मुदं तेन ततान सोऽर्भकः ॥ २५ ॥

उवाचेति ॥ सोऽर्भकः शिशुः । ‘पोतः पाकोऽर्भको हिम्भः पृथुकः शावकः शिशुः’ इत्यमरः । धात्र्योपमात्रा । ‘धाती जनन्यामलकीवसुमत्युपमावृषु’ इति विश्वः । प्रथममुदितमुपादिष्टं वचज्जवाव । तदीयामङ्गुलिमवलम्ब्य ययौ च । प्रणिपातस्य शिक्षयोपदेशेन नम्रोऽभूच्च । इति यत तेन पितुर्मुदं तमान २५

तमङ्कमारोप्य शरीरयोगजैः सुखैर्निपिञ्चन्तमिवामृतं त्वचि ॥

उपान्तसंमीलितलोचनो नृपश्चिरात्सुतस्पर्शरसज्ञतां ययौ ॥ २६ ॥

तमिति ॥ नृपः शरीरयोगजैः सुखैस्त्वचि त्वगिन्द्रियेऽमृतं निपिञ्चन्तं वर्पन्तामिव तं पुत्रमङ्कमारोप्य । मुदाचिर्भावादुपान्तयोः भ्रान्तयोः संमीलितलोचनः सन् चिरात्सुतस्पर्शरसज्ञतां ययौ । रसः स्वादः ॥ २६ ॥

अमंस्त चानेन परार्ध्यजन्मना स्थितेरभेत्ता स्थितिमन्तमन्वयम् ॥

स्वमूर्तिभेदेन गुणाग्रचवर्तिना पतिः प्रजानामिव सर्गमात्मनः २७ ॥

अमंस्तोति ॥ स्थितेरभेत्ता मर्यादापालकः स नृपः परार्ध्यजन्मनोत्कृष्टजन्मनानेन रघुगान्धर्वं वंशम् । प्रजानां पतिर्ब्रह्मा गुणाः सत्त्वादयः तेष्वग्रचेष्टा मुख्येन सत्त्वेन वर्तते व्याप्तिरिति गुणाग्रचवर्ती तेन स्वस्य मूर्तिभेदेनावतारविशेषेण विष्णुनात्मनः सर्गसृष्टिमिव । स्थितिमन्तं प्रतिष्ठावन्तममंस्त मन्यते स्म । मन्यतेरनुदात्तत्वादिदमतिपेधः । अत्रोपमानोपमेययोरितरेतरविशेषणानीतरेतरत्र योज्यानि । तत्र रघुपक्षे गुणा विद्याविनयादयः । 'गुणोऽप्रधानरूपादौ मौर्व्यां सूदे वृकोदरे । स्तम्बे सत्त्वादिसंख्यादिविद्यादि हरितादिषु' इति विश्वः । शेषं सुगमम् ॥ २७ ॥

स वृत्तचूलश्चलकाकपक्षकैरमात्यपुत्रैः सवयोभिरन्वितः ॥

लिपेर्यथावद्ग्रहणेन वाङ्मयं नदीमुखेनेव समुद्रमाविशत् ॥ २८ ॥

स इति ॥ 'चूडा कार्या द्विजातीनां सर्वेषामेव धर्मतः । प्रथमेऽन्दे तृतीये वा कर्तव्याश्रुतिचोदनात् ॥' इति मनुस्मरणात्तृतीये वर्षे वृत्तचूलो निष्पन्नचूडाकर्मा सन् । दूलयोरभेदः । सरघुः । 'प्राप्ते तु पञ्चमे वर्षे विद्यारम्भं च कारयेत्' इति वचनात्पञ्चमे वर्षे चलकाकपक्षकैश्चलशिखण्डकैः । 'बालानां तु शिखामोक्ता काकपक्षः शिखण्डकः' इति हलायुधः । सवयोभिः स्निग्धैः । स्निग्धो वयस्यः सवयाः' इत्यमरः । अमात्यपुत्रैरन्वितः सन् । लिपेः पञ्चाशद्वर्णात्मिकाया मातृकाया यथावद्ग्रहणेन सम्यग्बोधेनोपायभूतेन वाङ्मयशब्दजातम् । नद्यामुखं द्वारम् । 'मुखं तु वदने मुख्यारम्भे द्वाराभ्युपाययोः' इति यादवः । तेन कश्चिन्मकरादिः समुद्रमिव आविशत्प्रविष्टः । ज्ञातवानित्यर्थः ॥ २८ ॥

अथोपनीतं विधिवद्विपश्चितो विनिन्युरेन गुरवो गुरुप्रियम् ॥

अवन्ध्ययलाश्च बभूवुः ते क्रिया हि वस्तूपहिता प्रसीदति ॥ २९ ॥

अथेति ॥ 'गर्भाष्टमेऽन्दे कुर्वीत ब्राह्मणस्योपनायनम् । गर्भादेकादशे राज्ञो गर्भाच्च द्वादशे विशः ॥' इति मनुस्मरणादथ गर्भादेकादशेऽन्दे विधिवदुपनीतं गुरुमियमेन रघुं विपश्चितो विद्वांसो गुरवो विनिन्युः शिक्षितवन्तः । ते गुरवोऽत्रास्मिन्स्थावन्ध्ययलाश्च बभूवुः यथाहि । क्रिया शिक्षा 'क्रिया तु निष्कृतौ शिक्षा' इति

यादव वस्तुनि पात्रभूत उपहिता प्रयुक्ता सती प्रसीदति फलति “ क्रिया हि द्रव्य विनयति नाद्रव्यम् ” इति कौटिल्यः ॥ २९ ॥

धियः समग्रैः स गुणैरुदारधीः क्रमाच्चतस्रश्चतुरर्णवोपमाः ॥

ततार विद्याः पवनातिपातिभिर्दिशो हरिर्द्विर्हरितामिवेश्वरः ॥ ३० ॥

धिय इति ॥ अत्र कामंदकः ॥ “ शुश्रूषा श्रवणं चैव ग्रहणं धारणं तथा । ऊहापो होऽर्थं विज्ञानं तत्त्वज्ञानं च धीगुणाः ॥ ” इति “ आन्वीक्षिकी त्रयी वार्तादण्डनीतिश्च शाश्वती । यता विद्याश्चतस्रस्तु लोकसंस्थितिहेतवः ” इति ॥ च । उदारधीरुत्कृष्टबुद्धिः स रघुः समग्रैर्धियो गुणैः चत्वारोऽर्णवा उपमा यासां ताश्चतुरर्णवोपमाः । “ तद्धितार्थोत्तरपदसमाहारे च ” इत्युत्तरपदसमासः । चतस्रो विद्याः हरितां दिशामीश्वरः सूर्यः पवनातिपातिभिर्हरिर्द्विर्निजाश्वैः । ‘ हरित्ककुभि वर्णे च दृगवाजिविशेषयोः ’ इति विश्वः । चतस्रो दिश इव । क्रमाच्चतार । चतुरर्णवोपमत्वं दिशामपि द्रष्टव्यम् ॥ ३० ॥

त्वचं स मेध्यां परिधाय रौरवीमशिक्षतास्रं पितुरेव मंत्रवत् ॥

न केवलं तद्गुरुरेकपार्थिवः क्षितावभूदेकधनुर्धरोऽपि सः ॥ ३१ ॥

त्वचमिति ॥ स रघुः । “ कार्ष्ण्यरौरववास्तानि चर्मणि ब्रह्मचारिणः । वसीरन्ना नुपूर्व्येण शाणक्षौमादिकानि च । ” इति मनुस्मरणान्मेध्यां शुद्धां रौरवीं रुरुसम्बन्धिनीम् । ‘ रुरुर्महाकृष्णसारः ’ इति यादवः । त्वचं चर्म परिधाय वसित्वा मन्त्रवत्समन्त्रकमस्त्रमाग्नेयादिकं पितुरेवोपाध्यायादशिक्षताभ्यस्तवान् । “ आख्यातोपयोगे ” इत्यपादानसंज्ञा । पितुरेवेत्यवधारणमुपपादयति ॥ नेति ॥ तद्गुरुर्दिलीप एकोऽद्वितीयः पार्थिवः केवलं पृथिवीश्वर एव नाभूत् । किंतु क्षितौ स दिलीप एको धनुर्धरोऽप्यभूत् ॥ ३१ ॥

महोक्षतां वत्सतरं स्पृशन्निव द्विपेन्द्रभावं कलभः श्रयन्निव ॥

रघुः क्रमाद्यौवनभिन्नशैशवः पुपोष गाम्भीर्यमनोहरं वपुः ॥ ३२ ॥

महोक्षतामिति ॥ रघुः क्रमाद्यौवनेन भिन्नशैशवो निरस्तशिगुभावः सन् । महानुक्षा महोक्षो महर्षभः । “ अचतुर ” इत्यादिसूत्रेण निपातनादकारान्तत्वम् । तस्य भावस्तत्तातां स्पृशन्गच्छन्वत्सतरो दम्य इव । ‘ दम्यवत्सतरौ समौ ’ इत्यमरः । द्विपेन्द्रभावं महागजत्वं श्रयन्ब्रजन्कलभः करिपोत इव गाम्भीर्येणाचापलेन मनोहरं वपुः पुपोष ॥ ३२ ॥

अथास्य गोदानविधेरनन्तरं विवाहदीक्षां निरवर्तयद्गुरुः ॥

नरेन्द्रकन्यास्तमवाप्य सत्पतिं तमोनुदं दक्षमुता इवावभुः ॥ ३३ ॥

अथेति ॥ ‘ गौर्नादित्ये बलीवर्दे क्रतुमेदार्षिभेदयोः । स्त्री तु स्याद्विशि भारत्यां भूमौ च सुरभावपि पुस्त्रियो स्वर्गव ॥ ’ इति केशव गावो लोमानि

केशा दीयन्ते खण्ड्यन्तेऽस्मिन्निति व्युत्पत्त्या गोदानं नाम ब्राह्मणादीनां षोडशादिषु वर्षेषु कर्तव्यं केशांताख्यं कर्मोच्यते । तदुक्तं मनुना ॥ “ केशांतः षोडशे वर्षे ब्राह्मणस्य विधीयते । राजन्यवधोर्द्वाविंशे वैश्यस्य द्व्यधिके ततः ॥ ” इति । अथ गुरुः पिता । ‘ गुरुर्गोप्यतिपित्रादौ ’ इत्यमरः । अस्य गोदानविधेरनन्तरं विवाहदीक्षां निरवर्तयन् । कृतवानित्यर्थः । अथ नरेन्द्रकन्यास्तं रघुं दक्षस्य सुता रोहिण्यादयस्तमोनुदं चन्द्रभिव । ‘ तमोनुदोऽग्निचन्द्रार्काः ’ इति विश्वः । सत्पतिमवाप्यावपुः । रघुरपि तमोनुन् । अत्रार्थे मनुः ॥ “ वेदानधीत्य वेदौ वा वेदं वापि यथाक्रमम् । अविपुतब्रह्मचर्यो गृहस्थाश्रममाविशेज्ज् ॥ ” इति ॥ ३३ ॥

युवा युगव्यायतवाहुरंसलः कपाटवक्षाः परिणद्धकन्धरः ॥

वपुःप्रकर्षादजयद्गुरुं रघुस्तथापि नीचैर्विनयाददृश्यत ॥ ३४ ॥

संप्रति रघोर्धौवराज्ययोग्यतामाह युवेति ॥ युवा युगो नाम धुर्यस्कन्धगः सच्छिद्रमांतो यानाङ्गभूतो दारुविशेषः । ‘ यानाद्यङ्गे युगः पुंसि युगं युग्मे कृतादिषु ’ इत्यमरः । युगवद्व्यायतौ दीर्घौ बाहू यस्य सः युगव्यायतदीर्घबाहुः । अंसावस्य स्म इत्यंसलो बलवान् । मांसलश्चेति वृत्तिकारः । ‘ बलवान्मांसलोऽंसलः ’ इत्यमरः । “ वत्सांसाभ्यां कामबले ” इति लृप्तत्ययः । कपाटवक्षाः परिणद्धकन्धरो विशालग्रीवः । ‘ परिणाहो विशालता ’ इत्यमरः । रघुर्वपुषः प्रकर्षादाधिक्याद्यौवनकृताद्गुरुं धितरमजयत् । तथापि विनयान्नश्रत्वेन नीचैरल्पकोऽदृश्यत । अनेनास्यानौद्धत्यं विवक्षितम् ॥ ३४ ॥

ततः प्रजानां चिरमात्मना धृतां नितान्तगुर्वी लघयिष्यता धुरम् ॥

निसर्गसंस्कारविनीत इत्यसौ नृपेण चक्रे युवराजशब्दभाक् ॥ ३५ ॥

संप्रति तस्य यौवराज्यमाह ॥ तत इति ॥ तत आत्मना चिरं धृतां नितान्तगुर्वीम् । “ वोतो गुणवचनात् ” इति ङीष् । प्रजानां धुरं पालनप्रयासं लघयिष्यता लघुं करिष्यता । “ तत्करोति तदाचष्टे ” इति लघुशब्दादिणच् । ततो “ लुटः सदा ” इति शतृप्रत्ययः । नृपेण दिलीपेनासौ रघुर्निसर्गेण स्वभावेन संस्कारेण शास्त्राभ्यासजनितवासनया च विनीतो नम्र इति अतो हेतोः युवराज इति शब्दं भजतीति तथोक्तः । “ भजो शिवः ” इति शिवप्रत्ययः । चक्रे कृतः । “ द्विविधो विनयः स्वाभाविकः कृत्रिमश्च ” इति कौटिल्यः । तदुभयसंपन्नत्वात्पुत्रं युवराजं चकारेत्यर्थः । अत्र कामन्दकः ॥ “ विनयोपग्रहान्भूत्यै कुर्वीत नृपातिः सुतान् । अविनीतकुमारं हि कुलमाशु विशीर्यते ॥ विनीतमौरसं पुत्रं यौवराज्येऽभिषेचयेत् ॥ ” इति ॥ ३५ ॥

नरेन्द्रमूलायतनादनन्तरं तदास्पदं श्रीयुवराजसंज्ञितम् ॥

अगच्छदंशेन गुणाभिलाषिणी नवावतारं कमलादिवोत्पलम् ॥ ३६ ॥

नरेन्द्रेत्यादि ॥ गुणान्विनयादीन्सौरभ्यादींश्चाभिलषतीति गुणाभिलाषिणी श्रीराज्य

लक्ष्मी पद्माश्रया च नरेन्द्रो दिलीप एवमुलायतन प्रधानस्थानं तस्मात् । अवादा
नात् । अनन्तरं संनिहितं युवराज इति संज्ञास्य संजाता युवराजसंज्ञितम् । तारकादि
त्वादित्यप्रत्ययः । आत्मनःपदं स्थानमास्पदम् । “आस्पदं मतिष्ठायाम्” इति निपातः ।
स रघुरित्यास्पदं तदास्पदम् कमलाच्चिरोत्पन्नान्नवावतारमचिरोत्पन्नमुत्पलमिव अंशेना
गच्छत् । स्त्रियो हि यूनि रज्यन्त इति भावः ॥ ३६ ॥

विभावसुः सारथिनेव वायुना धनव्यपायेन गभस्तिमानिव ॥

बभूव तेनातितरां सुदुःसहः कटप्रभेदेन करीव पार्थिवः ॥ ३७ ॥

विभावसुरिति ॥ सारथिना सहायभूतेन । एतद्विशेषणमुत्तरवाक्येष्वप्यनुषङ्गनीयम् ।
वायुना विभावसुर्वह्निरिव । ‘सूर्यवह्नी विभावसू’ इत्यमरः । धनव्यपायेन सरत्समयेन
सारथिना गभस्तिमान्सूर्य इव कटो गण्डः । ‘गण्डः कटो मदो दानम्’ इत्यमरः ।
तस्य प्रभेदः स्फुटनम् । मदोदय इत्यर्थः । तेन करीव पार्थिवो दिलीपस्तेन रघुणाऽति
तरामत्यन्तं सुदुःसहः सुद्वसहो बभूव ॥ ३७ ॥

नियुज्य तं होमतुरंगरक्षणे धनुर्धरं राजसुतैरनुद्रुतम् ॥

अपूर्णमेकेन शतक्रतूपमः शतं क्रतूनामपविघ्नमाप सः ॥ ३८ ॥

नियुज्येति ॥ शतक्रतुरिन्द्र उपमा यस्य स शतक्रतूपमः स दिलीपः । “शतं वै तुल्यां
राजपुत्रा देवा आशापालाः” इत्यादिश्रुत्या । राजसुतैरनुद्रुतमनुगतं धनुर्धरं तं रघुं
होमतुरंगाणां रक्षणे नियुज्य एकेन क्रतूनाऽपूर्णमेकोनं क्रतूनामपविघ्नानां शतमपविघ्न
मपगतविघ्नं यथा तथाऽऽप ॥ ३८ ॥

ततः परं तेन मखाय यज्वना तुरंगमुत्सृष्टमनर्गलं पुनः ॥

धनुर्भृतामग्रत एव रक्षिणां जहार शक्रः किल गूढविग्रहः ॥ ३९ ॥

तत इति ॥ ततः परमेकोनशतक्रतुप्राप्त्यनन्तरं यज्वना विधिनेष्टवता तेन दिलीपेन
पुनः पुनरपि मखाय मखं कर्तुम् । “क्रियार्थोपपदस्य” इत्यादिना चतुर्थी । उत्सृष्टं
मुक्तमनर्गलमप्रतिबन्धम् । अव्याहृतस्वैरगतिमित्यर्थः । “अपर्यावर्तयन्तोऽश्वमनुचरन्ति”
इत्यापस्तम्बस्मरणात् । तुरंगं धनुर्भृतां रक्षिणां रक्षकाणामग्रत एव शक्रो गूढविग्रहः सन्
जहार किल । किलेत्यतिशे ॥ ३९ ॥

विषादलुप्तप्रतिपत्ति विस्मितं कुमारसैन्यं सपदि स्थितं च तत् ॥

वसिष्ठधेनुश्च यदृच्छयागता श्रुतप्रभावा ददृशेऽथ नन्दिनी ॥ ४० ॥

विषादेत्यादि ॥ तत्कुमारस्य सैन्यं सेना सपदि । विषाद इष्टनाशकृतो मनोभङ्गः ।
तदुक्तम् ॥ ‘विषादश्चेतसो भङ्ग’ — इति । तेन लुप्ता प्रतिपत्तिः कर्तव्य

अथ श्रुतप्रभावा यदृच्छया स्वेच्छयागता । रघोः स्वप्रसादलब्धत्वादनृजिघृक्षयेति भावः ।
नन्दिनी नाम वसिष्ठधेनुश्च ददृशे । द्वौ चकारावविलम्बसूचकौ ॥ ४० ॥

तदङ्गनिस्यन्दजलेन लोचने प्रमृज्य पुण्येन पुरस्कृतः सताम् ॥

अतीन्द्रियेष्वप्युपपन्नदर्शनो बभूव भावेषु दिलीपनन्दनः ॥ ४१ ॥

तदङ्गेत्यादि ॥ सतां पुरस्कृतः पूजितो दिलीपनन्दनो रघुः पुण्येन तस्या नन्दिन्या
यदङ्गं तस्य निस्यन्दो द्रवः स एव जलम् । मूत्रमित्यर्थः । तेन लोचने प्रमृज्य शोध
यित्वा । अतीन्द्रियेष्विन्द्रियाण्यतिक्रान्तेषु । “अत्यादयः क्रान्ताद्यर्थे द्वितीयया” इति
वक्तव्यात् समासः । द्विगुमाप्तापन्नालं पूर्वगतिसमासेषु परवच्छिङ्गताप्रतिषेधाद्विशेष्यनिघ्न
त्वम् । भावेष्वपि वस्तुषूपपन्नदर्शनः संपन्नसाक्षात्कारशक्तिर्बभूव ॥ ४१ ॥

स पूर्वतः पर्वतपक्षशातनं ददर्श देवं नरदेवसंभवः ॥

पुनः पुनः सूतनिषिद्धचापलं हरन्तमश्वं रथरश्मिसंयतम् ॥ ४२ ॥

स इति ॥ नरदेवसंभवः स रघुः पुनः पुनः सूतेन निषिद्धचापलं निवारितौद्धत्यं रथस्य
रश्मिभिः प्रग्रहैः । ‘किरणप्रग्रहौ रश्मी’ इत्यमरः । संयतं बद्धमश्वं हरन्तं पर्वतपक्षाणां
शाततनं छेदकं देवमिन्द्रं पूर्वतः पूर्वस्यां दिशि ददर्श ॥ ४२ ॥

शतैस्तमक्षणामनिमेषवृत्तिभिर्हरिं विदित्वा हरिभिश्च वाजिभिः ॥

अवोचदेनं गगनस्पृशा रघुः स्वरेण धीरेण निवर्तयन्निव ॥ ४३ ॥

शतैरिति ॥ रघुस्तमश्चर्तारमश्चर्तारमनिमेषवृत्तिभिर्निमेषव्यापारशून्यैरक्षणां शतैर्ह
रिभिर्हरिद्वर्णैः । ‘हरिर्वाच्यवदारुयातो हरित्कपिलवर्णयोः’ इति विश्वः । वाजिभिर
अथैव हरिमिन्द्रं विदित्वा । ‘हरिर्वाताकचन्द्रेन्द्रयमोपेन्द्रमरीचिषु’ इति विश्वः । एनमिन्द्रं
गगनस्पृशा व्योमव्यापिना धीरेण गंभीरेण स्वरेण ध्वनिनैव निवर्तयन्निवावोचन् ॥ ४३ ॥

मखांशभाजां प्रथमो मनीषिभिस्त्वमेव देवेन्द्र ! सदा निगद्यसे ॥

अजस्रदीक्षाप्रयतस्य मद्गुरोः क्रियाविघाताय कथं प्रवर्तसे ॥ ४४ ॥

मखेत्यादि ॥ हे देवेन्द्र ! मनीषिभिस्त्वमेव मखांशभाजां यज्ञभागभुजां प्रथमः सदानि
गद्यसे कथ्यसे । तथाप्यजस्रदीक्षायां नित्यदीक्षायां प्रयतस्य मद्गुरोः क्रियाविघाताय कृतु
विघातायक्रियां विहन्तुमित्यर्थः । “तुमर्थाच्च भाववचनात्” इति चतुर्थी । कथं प्रवर्तसे ॥ ४४ ॥

त्रिलोकनाथेन सदा मखद्विषस्त्वया नियम्या ननु दिव्यचक्षुषा ॥

स चेत्स्वयं कर्मसु धर्मचारिणां त्वमन्तरायो भवसि च्युतो विधिः ४५

। त्रयाणां लोकानां

‘तद्विस्तार्य’

तदङ्गमग्र्यं मधवन्महाक्रतोरसुं तुरंगं प्रतिमोक्तुमर्हसि

पथः श्रुतेर्दर्शयितार ईश्वरा मलीमसामाददते न पद्धतिम् ४६ ॥

तदिति ॥ हे मधवन् ! तत्तस्मात्कारणान्महाक्रतोरश्वमेधस्याग्र्यं श्रेष्ठमङ्गं साधन-
ममुं तुरंगं प्रतिमोक्तुं प्रतिदातुमर्हसि । तथाहि । श्रुतेर्वेदस्य पथो दर्शयितारः सन्मार्गं
प्रदर्शका ईश्वरा महान्तो मलीमसां मलिनां पद्धतिं मार्गं नाददते न स्वीकुर्वते । असं-
न्मार्गं नावलम्बन्त इत्यर्थः । 'मलीमसं तु मलिनं कच्चरं मलदूषितम्' इत्यमरः ॥ ४६ ॥

इति प्रगल्भं रघुणा समीरितं वचो निशम्याधिपतिर्दिवौकसाम् ॥

निवर्तयामास रथं सविस्मयः प्रचक्रमे च प्रतिवक्तुमुत्तरम् ॥ ४७ ॥

इतीति ॥ इति रघुणा समीरितं प्रगल्भं वचो निशम्याकर्ण्य । दिवौकसः स्वर्गौक-
सः । दिवं स्वर्गेऽन्तरिक्षे च' इति विश्वः । तेषामधिपतिर्देवेन्द्रो रघुप्रभावात्सविस्मयः सन्
रथं निवर्तयामास । उत्तरं च प्रतिवक्तुं प्रचक्रमे ॥ ४७ ॥

यदात्थ राजन्यकुमार ! तत्तथा यशस्तु रक्ष्यं परतो यशोधनैः ॥

जगत्प्रकाशं तदशेषमिज्यया भवद्गुरुलङ्घयितुं ममोद्यतः ॥ ४८ ॥

यदिति । हे राजन्यकुमार क्षत्रियकुमार ! । 'मूर्धाभिषिक्तो राजन्यो बाहुजः क्षत्रियो
विराट्' इत्यमरः । यद्वाक्यमात्थं ब्रवीषि । "ब्रुवः पञ्चानाम्" इत्यादिनाहादेशः ।
तत्तथा सत्यम् । किन्तु यशोधनैरस्मादृशैः परतः शत्रुतो यशो रक्ष्यम् । ततः किमत
आह ॥ भवद्गुरुस्त्वत्पिता जगत्प्रकाशं लोकमसिद्धमशेषं सर्वममं तद्यशः सहस्रक्रतुत्व
रूपं इज्यया यागेन लङ्घयितुं तिरस्कर्तुमुद्यत उद्युक्तः ॥ ४८ ॥

हरिर्यथैकः पुरुषोत्तमः स्मृतो महेश्वरस्त्र्यम्बक एव नापरः ॥

तथा विदुर्मां मुनयः शतक्रतुं द्वितीयगामी नहि शब्द एष नः ४९ ॥

किं तद्यश इत्याह ॥ हरिरिति ॥ पुरुषेषूत्तम इतिसप्तमी समासः । "न निर्धारणे"
इति षष्ठीसमासनिषेधात् । कर्म धारयेत् "सन्महत्परमोत्तमोत्कृष्टः पूज्यमानैः" इत्यु-
त्तमपुरुष इति स्यात् । यथा हरिर्विष्णुरेक एव पुरुषोत्तमः स्मृतः यथा च त्र्यम्बकः शिव
एव महेश्वरः स्मृतः नापरोऽपरः पुमान् । तथा मां मुनयः शतक्रतुं विदुर्विदन्ति । "विदो
लटो वा" इति भेजुसादेशः । नोऽस्माकम् । हरिहरयोर्मम चेत्यर्थः । एष त्रितयोऽपि
शब्दो द्वितीयगामी एकं विहायान्यगामी नहि । द्वितीयात्तत्पुरुषसमासप्रकरणे "गम्या

॥ इति समास ॥ ४९ ॥

अतोऽयमश्वः कपिलानुकारिणा पितुस्त्वदीयस्य मयापहारितः ॥

अलं प्रयत्नेन तवात्र मा निधाः पदं पदव्यां सगरस्य संततेः ॥ ५० ॥

अत इति ॥ यतोऽहमेव शतक्रतुरतस्त्वदीयस्य पितुरयं शततमोऽश्वः कपिलानुकारिणा कपिलमुनितुल्येन मयापहारितोऽपहृतः । अपहारित इति स्वार्थे णिच् । तवात्राश्वे प्रयत्नेनालम् । प्रयत्नं मा कार्षीरित्यर्थः । निषेधस्य निषेधं प्रति करणत्वात्तृतीया । सगरस्य राज्ञः सन्ततेः सन्तानस्य पदव्यां पदं मा निधा न निधेहि । निपूर्वाद्धातोर्लुङ् । “न माङ्योगे” इत्यङागमप्रतिषेधः । महदास्कन्दनं ते विनाशमूलं भवेदिति भावः ॥ ५० ॥

ततः प्रहस्यापभयः पुरंदरं पुनर्वभाषे तुरगस्य रक्षिता ॥

गृहाण शस्त्रं यदि सर्ग एष ते न खल्वनिर्जित्य रघुं कृती भवान् ५१

तत इति ॥ ततस्तुरगस्य रक्षिता रघुः प्रहस्य महासं कृत्वा । अपभयो निर्भीकः सन् पुनः पुरन्दरं बभाषे । किमिति । हे देवेन्द्र ! यद्येषोऽश्वामोचनरूपस्ते तव सर्गो निश्चयः । ‘सर्गः स्वभावनिर्मोक्षनिश्चयाध्यायसृष्टिषु’ इत्यमरः । तर्हि शस्त्रं गृहाण । भवान् रघुं मामनिर्जित्य । कृतमनेनेति कृती कृतकृत्यो न खलु । “इष्टादिभ्यश्च” इतीनिमित्ययः । रघुमित्यनेनात्मनो दुर्जयत्वं सूचितम् ॥ ५१ ॥

स एवमुक्त्वा मघवन्तमुन्मुखः करिष्यमाणः सशरं शरासनम् ॥

अतिष्ठदालीढविशेषशोभिना वपुःप्रकर्षेण विडम्बितेश्वरः ॥ ५२ ॥

स इति ॥ स रघुरुन्मुखः सन् मघवन्तमिन्द्रमेवमुक्त्वा शरासनं चापं सशरं करिष्यमाणः आलीढेनालीढारूपेण स्थानभेदेन विशेषशोभिनातिशयशोभिना वपुःप्रकर्षेण देहौन्नत्येन विडम्बितेश्वरोऽनुसृतपिनाकी सन् अतिष्ठत् स्थितवान् । आलीढलक्षणमाह यादवः । ‘स्थाना निधन्विनां पञ्च तत्र वैशाखमस्त्रियाम् । त्रिवितस्त्यन्तरौ पादौ मण्डलं तोरणाकृति । अन्वर्थं स्यात्समपदमालीढं तु ततोऽग्रतः । दक्षिणे वाममाकुञ्च्य प्रत्यालीढविपर्ययः ॥’ इति ॥ ५२ ॥

रघोरवष्टम्भमयेन पत्त्रिणा हृदि क्षतो गोत्रभिदप्यमर्पणः ॥

नवाम्बुदानीकमुहूर्तलाञ्छने धनुष्यमोघं समधत्त सायकम् ॥ ५३ ॥

रघोरिति ॥ रघोरवष्टम्भमयेन स्तम्भरूपेण । ‘अवष्टम्भः सुवर्गे च स्तम्भप्रारम्भयो रपि’ इति विश्वः । पत्त्रिणा बाणेन हृदि हृदये क्षतो विद्धः अत एवामर्पणोऽस्तहनः । कुद्ध इत्यर्थः । गोत्रभिदिन्द्रोऽपि । ‘संभावनीये चौरैऽपि गोत्रः क्षोणीधरे मतः’ इति विश्वः । नवाम्बुदानामनीकस्य वृन्दस्य मुहूर्तं क्षणमात्रं लाञ्छने चिह्नभूते धनुषि । दिव्ये धनुषीत्यर्थः । सायकं बाणं समधत्त सहितवान् ५३

पपावनास्वादितपूर्वमाशुगः कुतूहलेनेव मनुष्यशोणितम् ॥ ५४ ॥

दिलीपेत्यादि ॥ भीमानां भयंकराणामसुराणां शोणिते रुधिर उचितः परिचितः स इन्द्र मुक्त आशुगः सायको दिलीपसूनो रघोर्बृहद्विशालं भुजान्तरं वक्षः प्रविश्य । अनास्वादित पूर्वपूर्वमनास्वादितम् । “सुप्सुपा” इति समासः । मनुष्यशोणितं कुतूहलेनेव पपौ ॥ ५४ ॥

हरेः कुमारोऽपि कुमारविक्रमः सुरद्विपास्फालनकर्कशांगुलौ ॥

भुजे शचीपत्रविशेषकाङ्किते स्वनामचिह्नं निचखान सायकम् ॥ ५५ ॥

हरेरिति ॥ कुमारस्य स्कन्दस्य विक्रम इव विक्रमो यस्य स तथोक्तः । “सप्तम्युप मान” इत्यादिना समासः । कुमारोऽपि रघुरपि सुरद्विपस्यैरावतस्यास्फालनेन कर्कशा अंगुलयो यस्य सः तस्मिन् शच्याः पत्रविशेषकैराङ्किते शचीपत्रविशेषकाङ्किते हरेरिन्द्रस्य भुजे स्वनामचिह्नं स्वनामाङ्कितं सायकं निचखान निखातवान् । निष्कण्टकराज्यमाप्त स्याद्यं महानभिभव इति भावः ॥ ५५ ॥

जहार चान्येन मयूरपत्रिणा शरेण शक्रस्य महाशनिध्वजम् ॥

चुकोप तस्मै स भृशं सुरश्रियः प्रसह्य केशव्यपरोपणादिव ॥ ५६ ॥

जहारेति ॥ अन्येन मयूरपत्रिणा मयूरपत्रवता शरेण शक्रस्येन्द्रस्य महाशनिध्वजं महान्तमशनिरूपं ध्वजं जहार चिच्छेद च । स शक्रः सुरश्रियः प्रसह्य बलात्कृत्य केशानां व्यपरोपणादवतारणाच्छेदनादिव । तस्मै रघवे भृशमत्यर्थं चुकोप । तं हन्तुमि वेधेत्यर्थः । “कुधद्रुह” इत्यादिना संमदानाच्चतुर्थी ॥ ५६ ॥

तयोरुपान्तस्थितसिद्धसैनिकं गरुत्मदार्शीविषभीमदर्शनैः ॥

बभूव युद्धं तुमुलं जयैषिणोरधोमुखैरूर्ध्वमुखैश्च पत्रिभिः ॥ ५७ ॥

तयोरिति ॥ जयैषिणोरन्योन्यजयाकाङ्क्षिणोस्तयोरिन्द्रध्वोः । गरुत्मन्तः पञ्चवन्तः । ‘गरुत्पक्षच्छदाः पत्रम्’ इत्यमरः । आशीविषाः आशिषि दंष्ट्रायां विषं घेषां ते आशीविषाः सर्पाः । पृषोदरादित्वात्साधुः । ‘स्त्री त्वाशीर्हिताशंसाहिदंष्ट्रयोः’ इत्यमरः । त इव भीमदर्शनाः सपत्नाः सर्पा इव । द्रष्टृणां भयावहा इत्यर्थः । तैरधोमुखैरूर्ध्वमुखैश्च धन्विनोरुपर्यधोदेशावस्थितत्वादिति भावः । पत्रिभिर्बाणैरुपान्तस्थितास्तटस्थाः सिद्धा देवा इन्द्रस्य, सैनिकाश्च रघोर्यस्मिन्स्तत्तथोक्तं तुमुलं संकुलं युद्धं बभूव ॥ ५७ ॥

अतिप्रबन्धप्रहितास्त्रवृष्टिभिस्तमाश्रयं दुष्प्रसहस्य तेजसः ॥

शशाक निर्वापयितुं न वासवः स्वतश्च्युतं वह्निमिवाद्भिस्सम्बुद्धः ॥ ५८ ॥

अतीत्यादि ॥ वासवोऽतिप्रबन्धेनातिसातत्येन प्रहिताभिः प्रयुक्ताभिस्त्रवृष्टिभिर्दुष्प्रसहस्य दुःखेन प्रसह्यत इति दुष्प्रसहं तस्य दुः तेजसः, मत्तायस्या

श्रयं ते रघुम् । अम्बुदोऽद्भिः स्वतश्च्युतं निर्गतं वह्निमिव । निर्वापयितुं न शशाक ।
रघोरपि लोकपालात्मकस्येन्द्रांशसंभवत्वादिति भावः ॥ ५८ ॥

ततः प्रकोष्ठे हरिचन्दनाङ्किते प्रमथ्यमानार्णवधीरनादिनीम् ॥

रघुःशशाङ्गार्धमुखेन पत्रिणा शरासनज्यामलुनाद्विडौजसः॥५९॥

तत इति । ततो रघुर्हरिचन्दनाङ्किते प्रकोष्ठे मणिवन्द्ये प्रमथ्यमानार्णवधीरनादिनीं
प्रमथ्यमानार्णव इव धीरं गम्भीरं नदतीति तां तथोक्ताम् । वेवेष्टि व्याप्नोतीति विद् व्या
पकमोजो यस्य स तस्य विडौजस इन्द्रस्य । पृषोदरादित्वात्साधुः । शरासनज्यां धनुर्मौ
वीम् । शशाङ्कस्यार्धः खण्ड इव मुखं फलं यस्य तेन पत्रिणालुनादाच्छिनत् ॥ ५९ ॥

स चापमुत्सृज्य विवृद्धमत्सरः प्रणाशनाय प्रबलस्य विद्विपः ॥

महीध्रपक्षव्यपरोपणोचितं स्फुरत्प्रभामण्डलमस्त्रमाददे ॥ ६० ॥

स इति ॥ विवृद्धमत्सरः प्रवृद्धवैरः स इन्द्रश्चापमुत्सृज्य प्रबलस्य विद्विपः शत्रोः प्र
णाशनाय वधाय महीं धारयन्तीति महीध्राः पर्वताः । मूलविभुजादित्वात्कप्रत्ययः । तेषां
पक्षव्यपरोपणे पक्षच्छेद उचितं स्फुरत्प्रभामण्डलमस्त्रं वज्रायुधमाददे जग्राह ॥ ६० ॥

रघुर्भृशं वक्षसि तेन ताडितः पपात भूमौ सह सैनिकाश्रुभिः ॥

निमेषमात्रादवधूय तद्वययां सहोत्थितः सैनिकहर्षनिःस्वनैः ॥ ६१ ॥

रघुरिति ॥ रघुस्तेन वज्रेण भृशमत्यर्थं वक्षसि ताडितो हतः सन् सैनिकानामश्रुभिः ।
सह भूमौ पपात । तस्मिन्यत्तिते ते रुरुदुरित्यर्थः । निमेषमात्रात्तद्वययां दुःस्वप्नवधूय तिर
स्कृत्य सैनिकानां हर्षेण ये निःस्वनाः क्ष्वेडास्तैः सहोत्थितश्च । तस्मिन्नुत्थिते सैनिका
हर्षात्सिंहनादांश्चक्रुरित्यर्थः ॥ ६१ ॥

तथापि शस्त्रव्यवहारनिष्ठुरे विपक्षभावे चिरमस्य तस्थुषः ॥

तुतोष वीर्यातिशयेन वृत्रहा पदं हि सर्वत्र गुणैर्निधीयते ॥ ६२ ॥

तथापीति ॥ तथापि वज्रपातेऽपि शस्त्राणामायुधानां व्यवहारेण व्यापारेण निष्ठुरे
कूरे विपक्षभावे शत्रवे चिरं तस्थुषः स्थितवतोऽस्य रघोर्वीर्यातिशयेन वृत्रं हतवानिति
वृत्रहा । “ब्रह्मभूरावृत्रेषु किप्” । तुतोष । स्वयं वीर एव वीरं जानातीति भावः । कथं
शत्रोः संतोषोऽस्तत्राह ॥ गुणैः सर्वत्र शत्रुभिर्जोदासीनेषु पदमङ्गधिनिधीयते । गुणैः सर्वत्र
संक्रम्यत इत्यर्थः । गुणाः शत्रूनप्यावर्जयन्तीति भावः ॥ ६२ ॥

असङ्गमदिष्वपि सारवत्तया न मे त्वदन्येन विसोढमायुधम् ॥

अवेहि मां प्रीतमृते तुरंगमात्किमिच्छसीति स्फुटमाह वासवः ॥ ६३ ॥

असङ्गमिति सारवत्तया

मे स्नायुधं वज्रं त्वदन्येन न विसो

दम् नासह्यत । अतो मां प्रीतं संतुष्टमवोहि । तुरंगमादते तुरंगं वर्जयित्वा । “अन्यार
दितरते” इत्यादिना पञ्चमी । किमिच्छसीति स्फुटं वासव आह । तवेयता पराक्रमेण
प्रसन्नस्य मे तुरंगमादन्यददेयं नास्तीति भावः ॥ ६३ ॥

ततो निषङ्गादसमग्रमुद्धृतं सुवर्णपुङ्खद्युतिरञ्जितांगुलिम् ॥

नरेन्द्रसूनुः प्रतिसंहरन्निषुं प्रियंवदः प्रत्यवदत्सुरेश्वरम् ॥ ६४ ॥

तत इति ॥ ततो देवेन्द्रवचनादनंतरं निषङ्गाच्चूणीरादसमग्रं यथा तथोद्धृतं सुवर्णपुंख
द्युतिभी रञ्जिता अंगुलयो येन तमिषुं प्रतिसंहरन्निवर्तयन् । नामहरन्तं महरेदिति निषे
धादिति भावः । प्रियं वदतीति प्रियंवदः । “प्रियवशे वदः खच्” इति खच्प्रत्ययः ।
“अरुद्विषत्” इत्यादिना मुमागमः । नरेन्द्रसूनु रघुः सुरेश्वरं प्रत्यवदत् प्रत्युत्तरं दत्त
वान् । न तु माहरदिति भावः ॥ ६४ ॥

अमोच्यमश्वं यदि मन्यसे प्रभो ततः समाप्ते विधिनैव कर्मणि ॥

अजस्रदीक्षाप्रयतः स मदगुरुः क्रतोरशेषेण फलेन युज्यताम् ॥ ६५ ॥

अमोच्यमिति ॥ हे प्रभो इन्द्र ! अश्वममोच्यं मन्यसे यदि ततस्तर्ह्यजस्रदीक्षायां प्रयतः
स मदगुरुम पिता विधिनैव कर्मणि समाप्ते सति क्रतोर्यत्फलं तेन फलेनाशेषेण कृत्स्ने
न युज्यतां युक्तोऽस्तु । अश्वमेधफललाभे किमश्वेनेति भावः ॥ ६५ ॥

यथा च वृत्तान्तमिमं सदोगतस्त्रिलोचनैकांशतया दुरासदः ॥

तवैव संदेशहरादिशांपतिः शृणोति लोकेश! तथा विधीयताम् ॥ ६६ ॥

यथेति ॥ सदोगतः सदोगृहं गतस्त्रिलोचनस्येश्वरस्यैकांशतयाष्टानामन्यतममूर्तित्वात् ।
दुरासदोऽस्मादृशैर्दुष्प्राप्यो विशांपतिर्यथेमं वृत्तान्तं तव संदेशहराद्वार्ताहरादेव शृणोति
च हे लोकेशेन्द्र ! तथा विधीयताम् ॥ ६६ ॥

तथेति कामं प्रतिशुश्रुवान्धोर्यथागतं मातलि सारथिर्ययौ ॥

नृपस्य नातिप्रमनाः सदोगृहं सुदक्षिणासूनुरपि न्यवर्तत ॥ ६७ ॥

तथेतीति ॥ मातलिसारथिरिन्द्रो रघोः संवन्धिनं कामं मनोरथं तथेति तथास्तिवति
प्रतिशुश्रुवान् । “भाषायां सदवसश्रुवः” इति कसुप्रत्ययः । यथागतं ययौ । सुदक्षिणा
सूनुरघुरपि नातिप्रमना विजयलाभेऽप्यश्वनाशाच्चातीव तुष्टः सन् । नञर्थस्य नशब्दस्य
“सुप्तुषा” इति समासः । नृपस्य सदोगृहं प्रति न्यवर्तत ॥ ६७ ॥

तमभ्यनन्दत्प्रथमं प्रबोधितः प्रजेश्वरः शासनहारिणा हरेः ॥

परामृशन्हर्षजडेन पाणिना तदीयमङ्गं कुलिशव्रणाङ्कितम् ॥ ६८ ॥

तमिति ॥ हरेरिन्द्रस्य शासनहारिणा पुरुषेण प्रथमं बोधितो ज्ञापित वृत्तान्तमिति

शेषः । मजेश्वरो दिलीपो हर्षजडेन हर्षशिशिरेण पाणिना कुलिशव्रणांकितम् तस्य र
घोरिदं तदीयम् अङ्गं शरीरं परामृशंस्तरदुमभ्यनन्दत् ॥ ६८ ॥

इति क्षितीशो नवतिं नवाधिकां महाक्रतूनां महनीयशासनः ॥

समारुरुक्षुर्दिवमायुषःक्षये ततान सोपानपरम्परामिव ॥ ६९ ॥

इतीति ॥ महनीयशासनः पूजनीयाङ्गः क्षितीशः दिलीप आयुषःक्षये सति दिवं स्व
र्गं समारुरुक्षुरारोढुमिच्छुः इत्यनेन प्रकारेण । ' इति हेतुप्रकरणप्रकर्षादिसमाप्तिषु ' इ
त्यमरः । महाक्रतूनामश्वमेधानां नवभिरधिकां नवतिरेकोनशतम् सोपानानां परम्परां
पंक्तिमिव ततान ॥ ६९ ॥

अथ स विषयव्यावृत्तात्मा यथाविधि सूनवे

नृपतिककुदं दत्वा यूने सितातपवारणम् ॥

मुनिवनतरुच्छायां देव्या तया सह शिश्रिये

गलितवयसामिद्धाकूणामिदं हि कुलव्रतम् ॥ ७० ॥

अथेति ॥ अथ विषयेभ्यो व्यावृत्तात्मा निवृत्तचित्तः स दिलीपो यथाविधि यथाशास्त्रं
यूने तद्वर्णाय यौवराज्यस्थिताय सूनवे रघवे नृपतिककुदं राजचिह्नम् । 'ककुदत्ककुदं श्रेष्ठे
वृषांके राजलक्ष्मणि' इति विश्वः । सितातपवारणं श्वेतच्छत्रं दत्वा तया देव्या सुदक्षिण
यासह मुनिवनतरोच्छायां शिश्रिये श्रितवान् । वानप्रस्थाश्रमं स्वीकृतवानित्यर्थः । तथाहि
गलितवयसां वृद्धानामिद्धाकूणामिद्धाकोर्गोत्रापत्यानाम् । तद्वाजसंज्ञकत्वादगो लुक्
इदं वनगमनं कुलव्रतम् । देव्या सहेत्यनेन सपत्नीकवानप्रस्थाश्रमपक्ष उक्तः । तथा च
याज्ञवल्क्यः "सुतविन्यस्तपत्रीकस्तया वानुगतो वनम् । वानप्रस्थो ब्रह्मचारी साग्निः
सोपासनो व्रजेत् ॥" इति । हरिणीवृत्तमेतत् । तदुक्तम् । "रसयुगहयैर्नर्तौ भ्रौ स्तौ
गो यदा हरिणी तदा" इति ॥ ७० ॥

इति श्रीमहोपाध्यायकोलाचलमल्लिनाथसूरिविरचितया संजीविनीसमाख्यया

व्याख्यया समेते महाकविश्रीकालिदासकृतौ रघुवंशमहाकाव्ये

रघुराज्याभिषेको नाम तृतीयः सर्गः ॥ ३ ॥

चतुर्थः सर्गः ॥

स राज्यं गुरुणा दत्तं प्रतिपद्याधिकं बभौ ॥

दिनान्ते निहितं तेजः सवित्रेव हुताशनः ॥ १ ॥

शारदा शारदाम्भोजवदना वदनाम्बुजे ॥

सर्वदा सर्वदास्माकं सन्निधिं संनिधिं क्रियात् ॥ १ ॥

अथैतस्मिन्सर्गे रघुराज्यमहोत्सवं वर्णयति तत्र रघुं प्रशंसति ॥ स इति ॥ स रघुर्गुरुणा पित्रा दत्तं राज्यं राज्ञः कर्म प्रजापरिपालनात्मकम् । पुरोहितादित्वाद्यक् । प्रतिपद्य प्राप्य । दिनान्ते सायंकाले सवित्रा सूर्येण निहितं तेजः प्रतिपद्य हुताशनोऽग्निरिव । अधिकं बभौ । “सौरं तेजः सायमग्निं संक्रमते । आदित्यो वा अस्तं यन्मग्निमनुप्रविशति । अग्निं वा आदित्यः सायं प्रविशति” इत्यादि श्रुतिः प्रमाणम् ॥ १ ॥

दिलीपानन्तरं राज्ये तं निशम्य प्रतिष्ठितम् ॥

पूर्वं प्रधूमितो राज्ञां हृदयेऽग्निरिवोत्थितः ॥ २ ॥

दिलीपानन्तरमिति ॥ दिलीपानन्तरं राज्ये प्रतिष्ठितमवस्थितं तं रघुं निशम्याकर्ण्य पूर्वं दिलीपकाले राज्ञां हृदये प्रकर्षेण धूमोऽस्य संजातः प्रधूमितोऽग्निः संतापाग्निरुत्थित इव प्रज्वलित इव । पूर्वोभ्योऽधिकसंतापोऽभूदित्यर्थः । राज्यकर्तृकस्यापि निशमनस्या ग्नावुपचारान्न समानकर्तृकत्वविरोधः ॥ २ ॥

पुरुहूतध्वजस्येव तस्योन्नयनपंक्तयः ॥

नवाभ्युत्थानदर्शिन्यो ननन्दुः सप्रजाः प्रजाः ॥ ३ ॥

पुरुहूतध्वजस्येति ॥ पुरुहूतध्वज इन्द्रध्वजः । स किल राजभिर्दृष्ट्यर्थं पूज्यत इत्युक्तं भविष्योत्तरपुराणे ॥ “एवं यः कुरुते यात्रामिन्द्रकेतोर्गुविष्टिर ! पर्जन्यः कामवर्षी स्यात्तस्य राज्ये न संशयः ॥” इति । “चतुरस्रं ध्वजाकारं राजद्वारे प्रतिष्ठितम् । आहुः शक्रध्वजं नाम पौरलोकसुखावहम् ॥” पुरुहूतध्वजस्येव तस्य रघोर्नवमभ्युत्थानमभ्युन्नतिमभ्युदयं च पश्यन्तीति नवाभ्युत्थानदर्शिन्यः उदूर्ध्वं प्रस्थिता उल्लसिताश्च नयनपंक्तयो यासां ताः सप्रजाः ससन्तानाः प्रजाजनाः । ‘प्रजा स्यात्सन्ततौ जने’ इत्युभयत्राप्यमरः । ननन्दुः ॥ ३ ॥

सममेव समाक्रान्तं द्वयं द्विरदगामिना ॥

तेन सिंहासनं पित्र्यमखिलं चारिमण्डलम् ४

सममिति ॥ द्विरद इव द्विरदैश्चवा गच्छतीति तेन द्विरदगामिना । “कर्तुर्युपमाने” इति “सुप्यजातौ” इति च णिनिः । तेन रघुणा समं युगपदेव द्वयं समाक्रान्तमधिष्ठितम् । किं तद्द्वयम् । पितुरागतं पित्र्यम् । “पितुर्यत्” इति यत्प्रत्ययः । सिंहासनम्, अखिलमरीणां मण्डलं राष्ट्रं च इति ॥ ४ ॥

छायामण्डललक्ष्येण तमदृश्या किल स्वयम् ॥

पद्मा पद्मातपत्रेण भेजे साम्राज्यदीक्षितम् ॥ ५ ॥

अथ सिंहासनारोहणानन्तरं तस्य लक्ष्मीसंनिधानमाह ॥ छायेत्यादि ॥ अत्र रघोस्तेजोविशेषेण स्वयं संनिहितया लक्ष्म्या जत्रधारणं कृतमित्युत्प्रेक्षते । पद्मा । लक्ष्मीः । ‘लक्ष्मीः पद्मालया पद्मा कमला श्रीर्हरिमिया’ इत्यमरः । सा स्वयमदृश्या किल । किलेति संभावनायाम् । सती छायामण्डललक्ष्येण कान्तिपुञ्जानुमेयेन । न तु स्वरूपतो दृश्येन । छायामण्डलमित्यनेनानातपद्मानं लक्ष्यते । ‘छाया सूर्यमिया कान्तिः प्रतिबिम्बमनातपः’ इत्युभयत्राप्यमरः । पद्मातपत्रेण पद्ममेवातपत्रं छत्रं तेन कारणभूतेन साम्राज्यदीक्षितं साम्राज्ये साम्राज्यकर्मणि मण्डलाधिपत्ये दीक्षितमभिषिक्तं तं भेजे सिषेवे । अन्यथा कथमेतादृशी कान्तिसंपत्तिरिति भावः ॥ ५ ॥

परिकल्पितसान्निध्या काले काले च वन्दिषु ॥

स्तुत्यं स्तुतिभिरर्थ्याभिरुपतस्थे सरस्वती ॥ ६ ॥

संप्रति सरस्वतीसान्निध्यमाह ॥ परिकल्पितेत्यादि ॥ सरस्वती च काले काले सर्वेष्वपि योग्यकालेषु । “नित्यवीप्सयोः” इति वीप्सायां द्विर्वचनम् । वन्दिषु परिकल्पितसान्निध्या कृतसन्निधाना सती स्तुत्यं स्तोत्रार्हं तं रघुम् अर्थ्याभिरर्थादनेपताभिः । “धर्मपथ्यर्थन्यायादानपेते” इति यत्प्रत्ययः । स्तुतिभिः स्तोत्रैरुपतस्थे । देवताबुद्ध्या पूजितवतीत्यर्थः । देवतात्वं च “नाविष्णुः पृथिवीपतिः” इति वा, लोकपालात्मकत्वाद्देत्यनुसंधेयम् । एवं च सति “उपादेवपूजासंगतिकरण दानेषु” इति वक्तव्यादात्मनेपदं सिद्ध्यति ॥ ६ ॥

मनुप्रभृतिभिर्मान्यैर्भुक्ता यद्यपि राजभिः ॥

तथाप्यनन्यपूर्वेव तस्मिन्नासीदमुंधरा ॥ ७ ॥

मनुप्रभृतिभिरिति ॥ वसुंधरा मनुप्रभृतिभिर्मन्वादिभिर्मान्यैः पूज्यै राजभिर्भुक्ता यद्यपि भुक्तैवेत्यर्थः । यद्यपीत्यवधारणे । ‘अप्यर्थे यदि वार्थे स्यात्’ इति केशवः तथापि तस्मिन्नराज्ञि । अन्यः पूर्वो यस्याः सान्यपूर्वा अन्यपूर्वा न भवतीत्यनन्यपूर्वा अनन्योपभुक्ते वासीत् । तत्प्रथमपतिकेवानुरक्तवतीत्यर्थः ॥ ७ ॥

स हि सर्वस्य लोकस्य

मनः

आददे नातिशीतोष्णो नभस्वानिव दक्षिणः ॥ ८ ॥

अत्र कारणमाह ॥ स इति ॥ हि यस्मात्कारणात्स रव्युक्तदण्डतया यथापराधदण्डतया सर्वस्य लोकस्य मन आददे जहार । क इव । अतिशीतोऽत्युष्णो वा न भवतीति नातिशीतोष्णः । नञर्थस्य नशब्दस्य “ सुप्सुवा ” इति समासः । दक्षिणो दक्षिणादिग्भवो गभस्वान्वायुरिव मलयानिल इवेत्यर्थः । युक्तदण्डतयेत्यत्र कामन्दकः “ उद्वेजयति तीक्ष्णेन मृदुना परिभूयते । दण्डने नृपतिस्तस्माद्युक्तदण्डः प्रशस्यते ॥ ” इति ॥ ८ ॥

मन्दोत्कण्ठाः कृतास्तेन गुणाधिकतया गुरौ ॥

फलेन सहकारस्य पुष्पोद्गम इव प्रजाः ॥ ९ ॥

मन्दोत्कण्ठा इति ॥ तेन रघुणा मजा गुरौ दिलीपविषये । सहकारोऽतिसौरभश्चतः । ‘ आम्नश्चूतो रसालोऽसौ सहकारोऽतिसौरभः ’ इत्यमरः । तस्य फलेन पुष्पोद्गमे पुष्पोदय इव ततोऽपि गुणाधिकतया हेतुना मन्दोत्कण्ठा अल्पौत्सुक्याः कृताः । गुणोत्तरश्चोत्तरो विषयः पूर्वं विषयं विस्मारयतीति भावः ॥ ९ ॥

नयविद्धिर्नवे राज्ञि सदसच्चोपदर्शितम् ॥

पूर्व एवाभवत्पक्षस्तस्मिन्नाभवदुत्तरः ॥ १० ॥

नयविद्धिरिति ॥ नयविद्धिर्नीतिशास्त्रज्ञैर्नवे तस्मिन् राज्ञि विषये । तमधिकृत्येत्यर्थः । सद्धर्मयुद्धादिकमसत्कृत्युद्धादिकं चोपदर्शितम् । तस्मिन् राज्ञि पूर्वः पक्ष एवाभवत् । संक्रान्तइत्यर्थः । उत्तरः पक्षो नाभवत् । न संक्रान्त इत्यर्थः । तत्र सदसतोर्मध्ये सदेवाभिमतना सत् । तदुद्भावनं तु ज्ञानार्थमेवेत्यर्थः । पक्षः साधनयोग्योर्थः । पक्षः पार्श्वगस्तथाध्यसहाय बलभित्तिषु इति केशवः ॥ १० ॥

पञ्चानामपि भूतानामुत्कर्षं पुपुषुर्गुणाः ॥

नवे तस्मिन्महीपाले सर्वं नवमिवाभवत् ॥ ११ ॥

पञ्चानामिति ॥ पृथिव्यादीनां पञ्चानां भूतानामपि गुणा गन्वादय उत्कर्षमतिशयं पुपुषुः । अत्रोत्प्रेक्षते ॥ तस्मिन् रघौ नाम नवे महीपाले जाते सति सर्वं वस्तुजातं नवमिवाभवत् । तदेव भूतजातमिदानीमपूर्वगुणयोगादपूर्वमिवाभवदिति भावः ॥ ११ ॥

यथा प्रह्लादनाचन्द्रः प्रतापात्तपनो यथा ॥

तथैव सोऽभूदन्वर्थो राजा प्रकृतिरञ्जनात् ॥ १२ ॥

यथेति । यथा चन्द्रस्याह्लादयतीति चन्द्र इन्दुः । चदिघातोरौणादिको रप्रत्ययः । प्रह्लादनाह्लादकरणादन्वर्थोऽनुगतार्थनामकोऽभूत् । यथा च तपतीति तपनः सूर्यः । नन्वादिवाञ्छुप्रत्ययः । प्रतापात्संतापजननादन्वर्थः । तथैव स रघू राजा

सार्थकराजशब्दोऽभूत् । यद्यपि राजशब्दो राजतेर्दक्षिणार्थत्वात्कनिन्प्रत्ययान्तो न तु रञ्जेस्तथापि धातूनामनेकार्थत्वाद्भ्रजनादाजेत्युक्तं कविना ॥ १२ ॥

कामं कर्णान्तविश्रान्ते विशाले तस्य लोचने ॥

चक्षुष्मत्ता तु शास्त्रेण सूक्ष्मकार्यार्थदर्शिना ॥ १३ ॥

काममिति ॥ विशाले तस्य रघोर्लोचने कामं कर्णान्तयोर्विश्रान्ते कर्णप्रान्तगते । चक्षुष्मत्ता तु । चक्षुः फलं त्वित्यर्थः । सूक्ष्मान्कार्यार्थान्कर्तव्यार्थान्दर्शयति प्रकाशयतीति तेन सूक्ष्मकार्यार्थदर्शिना शास्त्रेणैव । शास्त्रं दृष्टिर्विवेकिनामिति भावः ॥ १३ ॥

लब्धप्रशमनस्वस्थमथैनं समुपस्थिता ॥

पार्थिवश्रीर्द्वितीयेव शरत्पङ्कजलक्षणा ॥ १४ ॥

लब्धेत्यादि ॥ अथ लब्धस्य राज्यस्य प्रशमनेन परिपन्थिनानमनुरञ्जनप्रतीकाराभ्यां स्थिरीकरणेन स्वस्थं समाहितचित्तमेनं रघुं पङ्कजलक्षणा पद्मचिह्ना । श्रियोऽपि विशेषणमेतत् । शरत् द्वितीयापार्थिवश्री राजलक्ष्मीरिव समुपस्थिता प्राप्ता । “रक्षा पौरजनस्य देशनगराभेषु गुप्तिस्तथा योधानामपि संग्रहोऽपि तुलया मानव्यवस्थापनम् । साम्यं लिङ्गिषु दानवृत्तिकरणं त्यागः समानेऽर्चने कार्यारणेव महीभुजां प्रशमनान्येतानि राज्ये नवे ॥” ॥ १४ ॥

निर्वृष्टलघुभिर्मैर्मुक्तवर्त्मा मुदुःसहः ॥

प्रतापस्तस्य भानोश्च युगपद्व्यानशे दिशः ॥ १५ ॥

निर्वृष्टलघुभिरिति ॥ निः शेषं वृष्टा निर्वृष्टाः ॥ कर्त्तरिक्तः । अत एव लघवः तैर्मैर्मुक्तवर्त्मा त्यक्तमार्गः । अत एव मुदुःसहः । तस्य रघोर्भानोश्च प्रतापः पौरुषमातपश्च । ‘प्रतापौ पौरुषातपौ’ इति यादवः । युगपदेकपदे दिशो व्यानशे व्याप ॥ १५ ॥

वार्षिकं संजहारेन्द्रो धनुर्जैत्रं रघुर्दधौ ॥

प्रजार्थसाधने तौ हि पर्यायोद्यतकार्मुकौ ॥ १६ ॥

वार्षिकमिति ॥ इन्द्रः ॥ वर्षासु भवं वार्षिकम् । वर्षानिमित्तमित्यर्थः । “वर्षाभ्यष्टक” इति ठक्प्रत्ययः । धनुः संजहार । रघुर्जैत्रं जयशीलम् । जेतृशब्दात्तृन्न्तात् “प्रज्ञादिभ्यश्च” इति स्वार्थेऽणप्रत्ययः । धनुर्दधौ । हियस्मात्ताविन्द्ररघु प्रजानामर्थस्य प्रयोजनस्य वृष्टिविजयलक्षणस्य साधनविषये पर्यायेणोद्यते कार्मुके याभ्यां तौ पर्यायोद्यतकार्मुकौ । ‘पर्यायोद्यमविश्रमौ’ इति पाठान्तरे पर्यायेणोद्यमो विश्रमश्च ययोस्तौ पर्यायोद्यमविश्रमौ । द्वयोः पर्यायकरणादङ्गेश इति भावः ॥ १६ ॥

पुण्डरीकातपत्रस्तं विकसत्काशचामरः ॥

न पुनः प्राप तच्छ्रियम् १७ ।

शानि ० मान्येव चामराणि यस्य स तथोक्तः अतु शरदतु पुण्डरीकानि
भातपत्र काशनिभचामर त रघु विडम्बयामासानुचकार पुन परतु तस्य रघोः श्रिय शो
भा तुन प्राप . 'शोभासपत्तिपद्मासु लक्ष्मी श्रीरिव दृश्यते' इति शाश्वत. .. १७ ..

प्रसादसुमुखं तस्मिन् चन्द्रे च विशदप्रभे ॥

तदा चक्षुष्मतां प्रीतिरासीत्समरसा द्रयोः ॥ १८ ॥

प्रसादसुमुखे इति ॥ प्रसादेन सुमुखे तस्मिन् रघौ विशदप्रभे निर्मलकान्तौ चन्द्रे च द्वयो-
र्विषये तदा चक्षुष्मतां प्रीतिरनुरागः समरसा समस्वादा । तुल्यभोगेति यावत् । 'रसो-
गन्धे रसः स्वादे ' इति विश्वः । आसीत् ॥ १८ ॥

हंसश्रेणीषु तारासु कुमुदसु च वारिषु ॥

विभूतयस्तदीयानां पर्यस्ता यशसामिव ॥ १९ ॥

हंसश्रेणीष्विति ॥ हंसानां श्रेणीषु पंक्तिषु । तारासु नक्षत्रेषु । कुमुदानि येषु सन्तीति
कुमुदन्ति । 'कुमुद्वान्कुमुदमाये' इत्यमरः । 'कुमुदनङ्गेतसेभ्यो ङमनुप्' । तेषु । कुमुदमा-
येष्वित्यर्थः । वारिषु च तदीयानां रघुसंवन्धिनां यशसां विभूतयः संपदः पर्यस्ता इव
प्रसारिताः किम् । इत्युत्प्रेक्षा । अन्यथा कथमेपां धवलिमेति भावः ॥ १९ ॥

इक्षुच्छायानिषादिन्यस्तस्य गोसुगुणोदयम् ॥

आकुमारकथोद्घातं शालिगोप्यो जगुर्यशः ॥ २० ॥

इक्षित्यादि ॥ इक्षुणां छायेक्षुच्छायम् । "छाया बाहुल्ये" इति नपुंसकत्वम् । तत्र आ-
समंतात् निषीदन्ति ता इक्षुच्छायानिषादिन्यः । "इक्षुच्छायानिषादिन्यः" इति स्त्रीलिङ्गपा-
ठोपि समंजस एव । शालिगोपायन्ति रक्षन्तीति शालिगोप्यः सस्यपालिकाः स्त्रियः ।
"कर्मत्यग्न" इत्यणि "टिड्ढाणञ्" इत्यादिना ङीप् । गोप्त् रक्षकस्य तस्य रघोः ।
गुणोभ्य उदयो यस्य तद्गुणोदयं गुणोत्पन्नमाकुमारं कुमारादारभ्य कथोद्घातः कथा-
रम्भो यस्य तत् । कुमारैरपि स्तूयमानमित्यर्थः । यशो जगुर्गायन्ति स्म । अथवा कुमा-
रस्य सतो रघोर्याः कथा इन्द्रविजयादयस्तत आरभ्याकुमारकथम् । तत्राप्यभिविधावच्य-
यीभावः । आकुमारकथमुद्घातो यस्मिन्कर्मणि । गानक्रियाविशेषणमेतत् । 'स्यादभ्या-
दानमुद्घात आरम्भः' इत्यमरः ॥ २० ॥

प्रससादोदयादम्भः कुम्भयोनेर्महौजसः ॥

रघोरभिभवाशङ्कि चक्षुमे द्विषतां मनः ॥ २१ ॥

प्रससादेति महौजसः 'अगस्त्यः' इत्यमरः

उदयादम्भः प्रसदाद प्रसन्नं बभूव । महौजसो रघोरुदयादभिभवाशंकि द्विषतां मनश्चक्षु-
भेकालुष्यंयाप । “अगस्त्योदये जलानि प्रसीदन्ति ” इत्यागमः ॥ २१ ॥

मदोदग्राः ककुब्जन्तः सरितां कूलमुद्रुजाः ॥

लीलाखेलमनुप्रापुर्महोक्षास्तस्य विक्रमम् ॥ २२ ॥

मदोदग्रा इति ॥ मदोदग्रा मदोद्धताः । ककुदेषामस्तीति ककुब्जन्तः । महाककुद्
इत्यर्थः । यवादित्वान्मकारस्य वत्त्वाभावः । सरितां कूलान्युद्रुजन्तीति कूलमुद्रुजाः ।
“उदि कूले रुजिवहोः” इति खरप्रत्ययः । “अरुर्द्विषत्” इत्यादिना मुमागमः । महान्त
उक्षाणो महोक्षाः । “अचतुर” इत्यादिना निपातनादकारान्तः । लीलाखेलं विलास
सुभगं तस्य रघोरुत्साहवतो वपुष्मतः परमंजकस्य विक्रमं शौर्यमनुप्रापुरनुचक्रुः ॥ २२ ॥

प्रसवैः सप्तपर्णानां मदगन्धिभिराहताः ॥

असूययेव तन्नागाः सप्तधैव प्रसुप्सुवुः ॥ २३ ॥

प्रसवैरिति ॥ मदस्येव गन्धो येषां तैर्मदगन्धिभिः । “उपमानाच्च” इतीकारः समासा-
न्तः । सप्तपर्णानां वृक्षविशेषाणाम् । ‘सप्तपर्णी विशालत्वक्छारदो विषमच्छदः’ इत्य-
मरः । प्रसवैः पुष्पैराहतास्तस्य रघोर्नागा गजाः । ‘गजेऽपि नागमातङ्गौ’ इत्यमरः । अ-
सूययेवाऽऽहतिनिमित्तयास्पर्धयेव सप्तधैव प्रसुप्सुवुर्मदं वट्टपुः । प्रतिगजगन्धाभिमानादिनि
भावः । “करात्कटाभ्यां मेढ्राच्च नेत्राभ्यां च मदस्रुतिः” इति पालकाव्ये । कराच्चासा
रन्ध्राभ्यामित्यर्थः ॥ २३ ॥

सरितः कुर्वती गाधाः पथश्चाश्यानकर्दमान् ॥

यात्रायै चोदयामास तं शक्तेः प्रथमं शरत् ॥ २४ ॥

सरित इति ॥ सरितो गाधाः सुमतराः कुर्वती । पथो मार्गश्चाश्यानकर्दमाच्छुष्कपंका-
न्कुर्वती । “संयोगादेरातो धातोर्यणवतः” इति श्यतेर्निष्ठातस्य नत्वम् । शरच्छरदुत्तुस्तं
रघुं शक्तेरुत्साहशक्तेः प्रथमं प्राग्यात्रायै दण्डयात्रायै चोदयामास प्रेरयामास । प्रभाव
मन्नशक्तिसंबन्धस्य शरत्स्वयमुत्साहमुत्पादयामासेत्यर्थः ॥ २४ ॥

तस्मै सम्यग्घृतो वह्निर्वाजिनीराजनाविधौ ॥

प्रदक्षिणार्चिर्व्याजेन हस्तेनेव जयं ददौ ॥ २५ ॥

तस्मा इति ॥ वाजिनामश्वानां नीराजनाविधौ नीराजनाख्ये शान्तिकर्मणि सम्यग्वि-
धिवद्घृतो होमसमिद्धो वह्निः । प्रगता दक्षिणं प्रदक्षिणम् । तिष्ठद्गुप्तमृत्तित्वाद् व्ययीभावः ।
प्रदक्षिणं याऽर्चिर्वाला तस्या व्याजेन हस्तेनेव तस्मै जयं ददौ उक्त

“इद्धः प्रदक्षिणगतो हुतभुङ्क्ष्यस्य धार्त्रीं समुद्ररशनां वशगां करोति” इति ॥ वाजिग्रहणं गजादीनामप्युपलक्षणम् । तेषामपि नीराजनाविधानात् ॥ २५ ॥

स गुप्तमूलप्रत्यन्तः शुद्धपार्ष्णिण्यान्वितः ॥

षड्विधं बलमादाय प्रतस्थे दिग्जिगीषया ॥ २६ ॥

स इति ॥ गुप्तौ मूलं स्वनिवासस्थानं, प्रत्यन्तः प्रान्तदुर्गं च येन स गुप्तमूलप्रत्यन्तः । शुद्धपार्ष्णिणरूढतपृष्ठशत्रुः सेनया रक्षितपृष्ठदेशो वा । अयान्वितः शुभदैवान्वितः ‘अयः शुभावहो विधिः’ इत्यमरः । स रघुः षड्विधं मौलभृत्यादिरूपं बलं सैन्यम् । ‘मौलं भृत्यः सुहृच्छ्रेणी द्विपदादिकं बलम्’ इति कोशः । आदाय दिशां जिगीषया जेतुमिच्छया प्रतस्थे चचाल ॥ २६ ॥

अवाकिरन्वयोवृद्धास्तं लाजैः पौरयोषितः ॥

पृषतैर्मन्दरोद्धूतैः क्षीरोर्मय इवाच्युतम् ॥ २७ ॥

अवाकिरन्निति ॥ वयोवृद्धाः पौरयोषितस्तं मयान्तं रघुं लाजैराचारलाजैः मन्दरोद्धूतैः पृषतैर्विन्दुभिः क्षीरोर्मयः क्षीरसमुद्रोर्मयोऽच्युतं विष्णुमिव अवाकिरन्पर्यक्षिपन् ॥ २७ ॥

स ययौ प्रथमं प्राचीं तुल्यः प्राचीनवर्हिषा ॥

अहिताननिलोद्धूतैस्तर्जयन्निव केतुभिः ॥ २८ ॥

स इति ॥ प्राचीनवर्हिर्नाम कश्चिन्महाराज इति केचित् । प्राचीनवर्हिरिन्द्रः । ‘पर्जन्यो मघवा वृषा हरिहयः प्राचीनवर्हिस्तथा’ इतीन्द्रपर्यायेषु हलायुधाभिधानात् । तेन तुल्यः स रघुः । अनिलेनानुकूलवातेनोद्धूतैः केतुभिर्ध्वजैरहितानिर्घुस्तर्जयन्निव भर्त्सयन्निव । तर्जिभर्त्स्योरनुदात्तेच्चेऽपि चक्षिङो ङित्करणेनानुदात्तेस्वनिमित्तस्यात्मनेपदस्यानित्यत्वज्ञापनात्परस्मैपदमिति वामनः । प्रथमं प्राचीं दिशं ययौ ॥ २८ ॥

रजोभिः स्यन्दनोद्धूतैर्गजैश्च घनसंनिभैः ॥

भुवस्तलमिव व्योम कुर्वन्वयोमेव भूतलम् ॥ २९ ॥ युग्मम्

रजोभिरिति ॥ किं कुर्वन् । स्यन्दनोद्धूतै रजोभिर्घनसंनिभैर्वर्णतः, क्रियातः, परिमाणतश्च मेघतुल्यैर्गजैश्च यथाक्रमं व्योमाकाशं भुवस्तलमिव, भूतलं च व्योमेव कुर्वन् । यथाविति पूर्वेषु संबन्धः ॥ २९ ॥

प्रतापोऽग्रे ततः शब्दः परागस्तदनन्तरम् ॥

ययौ पश्चाद्रथादीति चतुः स्कन्धेव सा चमूः ॥ ३० ॥

प्रताप इति ॥ अग्रे प्रतापस्तेजोविशेषः । ‘स प्रभावः प्रतापश्च यत्तेजः’ कोशदण्डजम् । इत्यमरः ततः शब्दः । तदनन्तरं परागो धूलिः । ‘परागं पुष्परजसि

धूलिस्तानीयोरपि ' इति विश्वः । पश्चाद्रथादि रथाश्वादिकं चतुरङ्गवलम् । इतीत्थं चतुः
स्कन्धेव चतुर्व्यूहेव । ' स्कन्धः प्रकाण्डे कायांशे विज्ञानादिषु पञ्चसु । नृपे समूहे व्यूह
च ' इति हंसः । सा चमूर्ययौ ॥ ३० ॥

मरुपृष्ठान्युदम्भांसि नाव्याः सुप्रतरा नदीः ॥

विपिनानि प्रकाशानि शक्तिमत्त्वाच्चकार सः ॥ ३१ ॥

मरुपृष्ठानीति ॥ स रघुः शक्तिमत्त्वात्समर्थत्वात् प्रभूतकटकसेनासाहित्यसंपन्नत्वान्मरु
पृष्ठानि निर्जलस्थानानि । ' समालौ मरुधन्वानौ ' इत्यमरः । उदम्भांस्युद्भूतजलानि
चकार । नाव्या नौभिस्तार्या नदीः । ' नाव्यं त्रिलिङ्गं नौतार्ये ' इत्यमरः । " नौवयो
धर्मविषमूल " इत्यादिना यत्प्रत्ययः । सुप्रतराः सुखेन तार्याश्चकार । विपिनान्यरण्या-
नि । ' अटव्यरण्यं विपिनम् ' इत्यमरः । प्रकाशानि निर्वृक्षाणि चकार । शक्त्युत्कर्षा-
त्तस्यागम्यं किमपि नासीदिति भावः ॥ ३१ ॥

स सेनां महतीं कर्षन्पूर्वसागरगामिनीम् ॥

बभौ हरजटाभ्रष्टां गंगामिव भगीरथः ॥ ३२ ॥

स इति ॥ महतीं सेनां पूर्वसागरगामिनीं कर्षन्त रघुः । हरस्य जटाभ्यो भ्रष्टां गङ्गां
कर्षन् । सापि पूर्वसागरगामिनी । भगीरथ इव बभौ । भगीरथो नाम कश्चित्कपिलद-
ग्धानां सगराणां नप्ता तत्पावनाय हरकिरीटाङ्गनां प्रवर्तयिता राजा । यत्संवन्धाद्गङ्गा च
भागीरथीति गीयते ॥ ३२ ॥

त्याजितैः फलमुत्खातैर्भग्नैश्च बहुधा नृपैः ॥

तस्यासीदुल्वणो मार्गः पादपैरिव दन्तिनः ॥ ३३ ॥

त्याजितैरिति ॥ ' फलं फले धने बीजे निष्पत्तौ भोगलाभयोः ' इति केशवः । फलं
लाभम् । वृक्षपक्षे प्रसवं च । त्याजितैः । त्यजेत्यन्तादिद्वकर्मकादप्रधाने कर्मणि क्तः ।
उत्खातैः स्वपदाच्छावितैः । अन्यत्रोत्पाटितैः । बहुधा भग्नै रण्ये जितैः । अन्यत्र छिन्नैः ।
नृपैः पादपैर्दन्तिनो गजस्येव तस्य रघोर्मार्गं उल्वणाः प्रकाश आसीत् । ' प्रकाशं प्रकटं
स्पष्टमुल्वणं विशदं स्फुटम् ' इति यादवः ॥ ३३ ॥

पौरस्त्यानेवमाक्रामंस्तांस्ताञ्जनपदाञ्जयी ॥

प्राप तालीवनश्याममुपकण्ठं महोदधेः ॥ ३४ ॥

पौरस्त्यानि ॥ जयी जयनशीलः । " जिह्वाक्षिविथी " इत्यादिनेनिप्रत्ययः । स
रघुरेवम् पुरो
' दक्षिणापश्चात्पुरसस्यक् ' इति

तास्तान् । सर्वानित्यर्थं वीप्साया द्विरुक्तिः जनपदान्देशानाक्रामञ्चक्रामस्नालीं
वनैः श्यामं हरिद्वर्णं महोदधेरुपकण्ठमन्तिकं प्राप ॥ ३४ ॥

अनघ्राणां समुद्धर्तुस्तस्मात्सिन्धुरयादिव ॥

आत्मा संरक्षितः सुहृद्वृत्तिमाश्रित्य वैतसीम् ॥ ३५ ॥

अनघ्राणामिति ॥ अनघ्राणाम् । कर्मणि षष्ठी । समुद्धर्तुर्नुमूलयितुस्तस्माद्रघोः स-
काशात् । “ भीन्नार्थानां भयहेतुः ” इत्यपादानत्वात्पञ्चमी । सिन्धुरयान्नदीवेगादिव
सुहृद्वैः सुहृद्देशीयैः । सुहृदादयः शब्दा जनपदवचनाः क्षत्रियमाचक्षते । वैतसीं वैतसस्य
सम्बन्धिनीं वृत्तिम् । प्रणतिमित्यर्थः । आश्रित्य । आत्मा संरक्षितः । अत्र कौटिल्यः ॥
“ वलीयसाभियुक्तो दुर्बलः सर्वत्रानुमणतो वेतसधर्ममातिष्ठेत् ” इति ॥ ३५ ॥

वह्णानुत्खाय तरसा नेता नौसाधनोद्यतान् ॥

निचखान जयस्तम्भान्गङ्गास्रोतोऽन्तरेषु सः ॥ ३६ ॥

वह्णानिति ॥ नेता नायकः स रघुर्नौभिः साधनैरुद्यतान्तन्नद्वान्वह्णान्गङ्गास्तरसा व-
लेन । ‘ तरसी बलरंहसी ’ इति यादवः । उत्खायोन्मूल्य गङ्गायाः स्रोतसां प्रवाहाणा-
मन्तरेषु द्वीपेषु जयस्तम्भान्निचखान । स्थापितवानित्यर्थः ॥ ३६ ॥

आपादपद्मप्रणताः कलमा इव ते रघुम् ॥

फलैः संवर्धयामासुरुत्खातप्रतिरोपिताः ॥ ३७ ॥

आपादेत्यादि ॥ आपादपद्ममङ्गधिपद्मपर्यन्तं प्रणताः । अत एवोत्खाताः पूर्वमुद्धृता
अपि प्रतिरोपिताः पश्चात्स्थापितास्ते वह्णाः । कलमा इव शालिविशेषा इव । ‘ शालयः
कलमाद्याश्च षष्टिकाद्याश्च पुंस्यमी ’ इत्यमरः । तेऽप्यापादपद्मं पादपद्ममूलपर्यन्तं प्रणताः ।
‘ पादो बुध्ने तुरीयांशशैलप्रत्यन्तपर्वताः ’ इति विश्वः । उत्खातप्रतिरोपिताश्च रघुं फलै-
र्धनैः । अन्यत्र सस्यैः । संवर्धयामासुः । ‘ फलं फले धने बीजे निष्पत्तौ भोगलाभयोः ।
सस्ये ’ इति केशवः ॥ ३७ ॥

स तीर्त्वा कपिशां सैन्यैर्बद्धद्विरदसेतुभिः ॥

उत्कलादर्शितपथः कलिङ्गाभिमुखो ययौ ॥ ३८ ॥

स इति ॥ स रघुर्बद्धा द्विरदा एव सेतवो यैस्तैः सैन्यैः कपिशां नाम नदीं तीर्त्वा ।
उत्कलै राजभिरादर्शितपथः संदर्शितमार्गः सन् कलिङ्गाभिमुखो ययौ ॥ ३८ ॥

स प्रतापं महेन्द्रस्य मूर्ध्नि तीक्ष्णं न्यवेशयत् ॥

अंकुशं द्विरदस्येव यन्ता गम्भीरवेदिनः ॥ ३९ ॥

स इति स रघुर्महेन्द्रस्य

। “ महेन्द्रो मलयः सः ।

वर्तः । विन्ध्यश्च पारियात्रश्च सप्तैते कुलपर्वताः ॥ ” इति विष्णुपुराणात् । मूर्ध्नि तीक्ष्णं दुःसहं प्रतापम् । यन्ता सारथिर्गम्भीरवेदिनो द्विरदस्य गजविशेषस्य मूर्ध्नि तीक्ष्णं निशित-
मेकुशमिव न्यवेशयन्निक्षिप्तवान् । “ त्वग्भेदाच्छोरितस्त्रावान्मांसस्य क्रथनादपि । आत्मा
नयो न जानाति सा स्याद्गम्भीरवेदिता ॥ ” इति राजपुत्रीये । “ चिरकालेन यो वेत्ति शि-
क्षांपरिचितामपि । गम्भीरवेदी विज्ञेयः स गजो गजवेदिभिः ॥ ” इति मृगचर्मोये ॥ ३९ ॥

प्रतिजग्राह कालिङ्गस्तमस्त्रैर्गजसाधनः ॥

पक्षच्छेदोद्यतं शक्रं शिलावर्षीव पर्वतः ॥ ४० ॥

प्रतिजग्राहेति ॥ गजसाधनः पुष्कलगजसामग्रीवान् कालिङ्गः कलिङ्गानां राजा । “ द्वय-
ञ्मगधकलिङ्ग ” इत्यादिनामप्रत्ययः । अस्त्रैरायुधैस्तं रघुं पक्षाणां भेद उद्यतमुद्युक्तं शक्रं
शिलावर्षी पर्वत इव प्रतिजग्राह प्रत्यभियुक्तवान् । अभिजगामेत्यर्थः ॥ ४० ॥

द्विषां विषह्य काकुत्स्थस्तत्र नाराचदुर्दिनम् ॥

सन्मङ्गलस्नात इव प्रतिपेदे जयश्रियम् ॥ ४१ ॥

द्विषामिति ॥ काकुत्स्थो रघुस्तत्र महेन्द्राद्रौ द्विषां नाराचदुर्दिनं नाराचानां वाणविशे-
पाणांदुर्दिनम् । लक्षणया वर्षमुच्यते । विषह्य सहित्वा सद्यथाशास्त्रं मङ्गलस्नात इव वि-
जयमङ्गलार्थमभिषिक्त इव । जयश्रियं प्रतिपेदे प्राप । ‘ यत्तु सर्वौषधिस्नानं तन्माङ्गल्यमु-
दीरितम् ’ इति यादवः ॥ ४१ ॥

ताम्बूलीनां दलैस्तत्र रचिताऽऽपानभूमयः ॥

नालिकेरासवं योधाः शात्रवं च पपुर्यशः ॥ ४२ ॥

ताम्बूलीनामिति ॥ तत्र महेन्द्राद्रौ शुध्यन्त इति योधाः । पचाद्यच् । रचिताः क-
ल्पिता आपानभूमयः पानयोग्यप्रदेशा यैस्ते तथोक्ताः सन्तो नालिकेरासवं नालिकेर-
मद्यं ताम्बूलीनां नागवल्लीनां दलैः संपुटकाकारैः पपुः । तत्र विजृम्भुरित्यर्थः । शात्रवं
यशश्च पपुः । जहुरित्यर्थः ॥ ४२ ॥

गृहीतप्रतिमुक्तस्य स धर्मविजयी नृपः ॥

श्रियं महेन्द्रनाथस्य जहार न तु मेदिनीम् ॥ ४३ ॥

गृहीतप्रतिमुक्तस्येति ॥ धर्मविजयी धर्मार्थं विजयशीलः स नृपो रघुः गृहीतश्चासौ
प्रतिमुक्तश्च गृहीतप्रतिमुक्तः । “ पूर्वकालैक ” इति समासः । तस्य महेन्द्रनाथस्य का-
लिङ्गस्य श्रियं जहार । धर्मार्थं नतु स्वोपभोगार्थमिति भावः । मेदिनीं तु न जहार ।
शरणागतवात्सल्यादिति भावः ॥ ४३ ॥

ततो वेलातटेनैव

अगस्त्याचरितामाशामनाशास्यजयो ययौ ॥ ४४ ॥

ततइति । ततः प्राचीविजयानन्तरं फलवत्पूगमालिना फलितक्रमुकश्रेणीमता । व्रीह्यादि-
त्वादिनिप्रत्ययः । वेलायाः समुद्रकूलस्य तटेनोपान्तेनैवागस्त्येनाचरितामाशां दक्षिणां दि-
शमनाशास्यजयः अयन्नसिद्धत्वादमार्थनीयजयः सन् ययौ । “ अगस्त्यो दक्षिणामाशामा-
श्रित्य नभसि स्थितः । वरुणस्यात्मजो योगी विन्ध्यवातापिमर्दनः ॥ ” इति ब्रह्मपुराणे ४४ ॥

ससैन्यपरिभोगेण गजदान सुगन्धिना ॥

कावेरीं सरितां पत्युः शङ्कनीयामिवाकरोत् ॥ ४५ ॥

स इति ॥ स रघुः गजानां दानेन मदेन सुगन्धिना सुरभिगन्धिना । “ गन्धस्येत् ”
इत्यादिनेकारादेशः समासान्तः । यद्यपि “ गन्धस्येच्चे तदेकान्तग्रहणं कर्तव्याम् ” इति
नैसर्गिकगन्धविवक्षायामेवेकारादेशः । तथापि निरंकुशाः कवयः । तथाच माघकाव्ये
“ ववुरयुक्छदगुच्छसुगन्धयः सततगास्ततगानगिरोऽलिभिः ” इति । नैषधे च “ अपां हि
तृप्ताय न वारिधारा स्वादुः सुगन्धिः स्वदते तुषारा ” इति । “ न कर्मधारयान्मत्वर्थीया-
स्तदर्थमतिपत्तिकरश्चेद्बहुव्रीहिरिः ” इति निषेधादिनिप्रत्ययपक्षोऽपि जघन्य एव । सेनायां
समवेताः सैन्याः । ‘ सेनायां समवेता ये सैन्यास्ते सैनिकाश्च ते ’ इत्यमरः । “ सेनाया वा ”
इति एयमत्ययः । तेषां परिभोगेन कावेरीं नाम सरितं सरितां पत्युः समुद्रस्य शङ्कनीयां न वि-
श्वसनीयामिवाकरोत् । पत्यां संभोगलिङ्गदर्शनाद्भर्तुरविश्वासो भवतीति भावः ॥ ४५ ॥

बलैरध्युषितास्तस्य विजिगीषोर्गताध्वनः ॥

मारीचोद्भ्रान्तहारीता मलयद्वेयरूपत्यकाः ॥ ४६ ॥

बलैरिति ॥ विजिगीषोर्विजेतुमिच्छोर्गताध्वनस्तस्य रघोर्वलैः सैन्यैः । ‘ बलं शक्ति-
बलं सैन्यम् ’ इति यादवः । मारीचेषु मरीचवनेषूद्भ्रान्ताः परिभ्रान्ता हारीताः पक्षि-
विशेषा यासु ताः । “ तेषां विशेषा हारीतो मद्गुः कारण्डवः पुवः ” इत्यमरः । मल-
यद्वेयरूपत्यका आसन्नभूमयः । ‘ उपत्यकाद्वेरासन्ना भूमिरुर्ध्वमधित्यका ’ इत्यमरः ।
“ उपाधिभ्यां त्यकन् ” इत्यादिना त्यकन्प्रत्ययः । अध्युषिताः । उपत्यकासूषितमि-
त्यर्थः । “ उपान्वध्याङ्गुसः ” इति कर्मत्वम् ॥ ४६ ॥

ससञ्जुरश्वक्षुण्णानामेलानामुत्पतिष्णवः ॥

तुल्यगन्धिषु मत्तेभकटेषु फलरेणवः ॥ ४७ ॥

ससञ्जुरिति । अश्वैः क्षुण्णानामेलानामेलालतानामुत्पतिष्णव उत्पत्तनशीलाः । “ अलं
कृञ् ” इत्यादिनेष्णुप्रत्ययः । फलरेणवः फलरजांसि तुल्यगन्धिषु समानगन्धिषु सर्वधनीति
वदिभ्रतो बहुव्रीहि मत्तेभाना कटेषु ससञ्जु सक्ता ‘ गजगढे कटीकटौ ’ इति कोश ४७ ॥

भोगिवेष्टनमार्गेषु चन्दनानां समर्पितम् ॥

नास्रसत्करिणां ग्रैवं त्रिपदीच्छेदिनामपि ॥ ४८ ॥

भोगीत्यादि ॥ चन्दनानां चन्दनद्रुमाणां भोगिवेष्टनमार्गेषु सर्पवेष्टनान्निष्पेषु समर्पितं सं-
जितं त्रिपदीच्छेदिनां पादशृङ्खलच्छेदकानामपि । ‘त्रिपदीपादबंधनम्’ इति यादयः । करि-
णाम् ग्रीवासु भवं ग्रैवं कंठबंधनम् । ‘ग्रीवाभ्योऽयम्’ इत्यणप्रत्ययः । नास्रसन्न स्रस्तमभूत् ।
“द्युद्गद्यो लुङि” इति परस्मैपदे पुषादित्वादङ् “अनिदिताम्” इति नकारलोपः ॥ ४८ ॥

दिशि मन्दायते तेजो दक्षिणस्यां रवेरपि ॥

तस्यामेव रघोः पाण्ड्याः प्रतापं न विषेहिरे ॥ ४९ ॥

दिशीति । दक्षिणस्यां दिशि रवेरपि तेजो मन्दायते मन्दं भवति । लोहितादित्वा-
त्क्यप्प्रत्ययः “वा क्यष्ः” इत्यात्मनेपदम् । दक्षिणायने तेजोमान्द्यादिति भावः ।
तस्यामेव दिशि पाण्ड्याः पाण्डूनां जनपदानां राजानः पाण्ड्याः । “पाण्डोर्द्व्यण्व-
क्तव्यः” । रघोः प्रतापं न विषेहिरे न सोढवन्तः । सूर्यविजयिनोऽपि विजितवानिति
नायकस्य महानुत्कर्षो गम्यते ॥ ४९ ॥

ताम्रपर्णीसमेतस्य मुक्तासारं महोदधेः ॥

ते निपत्य ददुस्तस्मै यशः स्वमिव संचितम् ॥ ५० ॥

ताम्रपर्णीसमेतस्येति ॥ ते पाण्ड्यास्ताम्रपर्ण्या नद्या समेतस्य संगतस्य महोदधेः
संबन्धि संचितं मुक्तासारं मौक्तिकवरम् । ‘सारो बले स्थिरांशे च न्याय्ये क्लीवं वरे
त्रिषु’ इत्यमरः । स्वं स्वकीयं संचितं यश इव तस्मै रघवे निपत्य परिपत्य ददुः ।
यशसः शुभ्रत्वादौपम्यम् । ताम्रपर्णीसंगमे मौक्तिकोत्पत्तिरिति प्रसिद्धिः ॥ ५० ॥

स निर्विशय यथाकामं तटेष्वालीनचन्दनौ ॥

स्तनाविव दिशस्तस्याः शैलौ मलयदर्दुरौ ॥ ५१ ॥

असह्यविक्रमः सह्यं दूरान्मुक्तमुदन्वता ॥

नितम्बमिव मेदिन्याः स्रस्तांशुकमलङ्घयत् ॥ ५२ ॥ युग्मम्

स इति ॥ असह्यविक्रम इति च ॥ असह्यविक्रमः स रघुस्तटेषु सानुष्वालीनचन्दनौ
व्याप्तचन्दनद्रुमौ । ‘गन्धसारो मलयजो भद्रग्रीवचन्दनोऽस्त्रियाम्’ इत्यमरः । स्तनपक्षे
प्रान्तेषु व्याप्तचन्दनानुलेपौ । तस्या दक्षिणस्या दिशः स्तनाविव स्थितौ मलयदर्दुरौ
नाम शैलौ यथाकामं यथेच्छं निर्विशयोपभुज्य । ‘निर्वेशो भृतिभोगयोः’ इत्यमरः ।
उदकान्यस्य सन्तीत्युदन्वानुदधिः । “उदन्वानुदधौ च” इति निपातः । उदन्वता
दूरान्मुक्तं “

क्तेन” इति समासः “यश्च

म्याः स्तोकादिभ्यः ” इत्यलुक् । स्रस्तांशुकं मेदिन्यां नितम्बमिव स्थितं संहं सहाद्वि-
मलंघयत्प्राप्तोऽतिकान्तो वा ॥ ५१ ॥ ५२ ॥

तस्यानीकैर्विसर्पाद्विरपरान्तजयोद्यतैः ॥

रामास्त्रोत्सारितोऽप्यासीत्सह्यलग्न इवार्णवः ॥ ५३ ॥

संपति प्रतीचां दिशमभिययावित्याह ॥ तस्येति ॥ अपरान्तानां पाश्चात्त्यानां जय
उद्यतैरुद्युक्तैः । “अपरांतास्तु पाश्चात्त्यास्ते च सूर्यरिकादयः” इति यादवः । विसर्पद्वि-
र्गच्छद्विस्तस्य रघोरनीकैः सैन्यैः । “अनीकं तु रणे सैन्ये ” इति विश्वः । अर्णवो
रामस्य जामदग्न्यस्यास्त्रैरुत्सारितः परिसारितोऽपि सह्यलग्न इवासीत् । सैन्यं द्विती-
योऽर्णव इवाद्दृश्यतेति भावः ॥ ५३ ॥

भयोत्सृष्टविभूषाणां तेन केरलयोषिताम् ॥

अलकेषु चमूरेणुश्चूर्णप्रतिनिधीकृतः ॥ ५४ ॥

भयेत्यादि ॥ तेन रघुणा भयेनोत्सृष्टविभूषाणां परिहृतभूषणानां केरलयोषितां केरलाङ्ग-
नानामलकेषु चमूरेणुः सेनारजश्चूर्णस्य कुंकुमादिरजसः प्रतिनिधीकृतः प्रत्यादेशीकृतः । तद-
भावे तत्सदृशः प्रतिनिधिः । एतेन योषितां पलायनं चमूनां च तदनुधावनं ध्वन्यते ॥ ५४ ॥

मुरलामारुतोद्धूतमगमत्कैतकं रजः ॥

तद्योधवारवाणानामयत्नपटवासताम् ॥ ५५ ॥

मुरलेत्यादि ॥ मुरला नाम केरलदेशेषु काचिन्नदी । “मुरवीमारुतोद्धूतम्” इति
कचित्पाठः । तस्या मारुतेनोद्धूतमुत्थापितं कैतकं केतकीसंबन्धि रजः परागस्तद्योधवार-
वाणानां रघुभटकश्चुकानाम् । “कञ्चुको वारवाणोऽस्त्री” इत्यमरः । अथत्रपटवासता-
मयत्रसिद्धवस्त्रवासनाद्रव्यत्वमगमत् । “षिष्टातः पटवासकः” इत्यमरः ॥ ५५ ॥

अभ्यभूयत वाहानां चरतां गात्रशिञ्जितैः ॥

वर्मभिः पवनोद्धूतराजतालीवनध्वनिः ॥ ५६ ॥

अभ्यभूयतेति ॥ चरतां गच्छतां वाहानां वाजिनानाम् । ‘वाजिवाहार्वागन्धर्वहयसैन्धव
सप्तयः’ इत्यमरः । गात्रशिञ्जितैर्गात्रेषु शब्दायमानैः । कर्तरि क्तः । वर्मभिः कवचैः ।
पवनेनोद्धूतानां कम्पितानां राजतालीवनानां ध्वनिरभ्यभूयत तिरस्कृतः ॥ ५६ ॥

खर्जूरीस्कन्धनद्धानां मदोद्गारसुगन्धिषु ॥

कटेषु करिणां पेतुः पुंनागेभ्यः शिलीमुखाः ॥ ५७ ॥

खर्जूरीत्यादि ॥ खर्जूरीणां वृणद्गुमविशेषाणाम् । ‘खर्जूर’ केतकी ताली खर्जूरी च
वृणद्गुमा’ इत्यमरः स्कन्धेषु मकारणेषु ‘अस्त्री प्रकारण’ स्कन्ध-

वधेस्तरोः । इत्यमरः । नद्धानां बद्धानां करिणां मदोद्गारेण मदस्रावेण सुगन्धिषु ।
 “ गन्धस्येत् ” इत्यादिनेकारः समासांतः । कटेषु गण्डेषु पुंनागेभ्यो नागकेशरेभ्यः
 पुंनागपुष्पाणि त्रिहाय । ल्यब्लोपे पञ्चमी । शिलीमुखा अलयः पेतुः । ‘ अलिवाणौ
 शिलीमुखौ ’ इत्यमरः । ततोऽपि सौगन्ध्यातिशयादिति भावः ॥ ५७ ॥

अवकाशं किलोदन्वानरामायाभ्यर्थितो ददौ ॥

अपरान्तमहीपालव्याजेन रघवे करम् ॥ ५८ ॥

अवकाशमिति ॥ उदन्वानुद्धी रामाय जामदग्न्याय अभ्यर्थितो याचिनः सन् अव-
 काशं स्थानं ददौ किल । किलेति प्रसिद्धौ । रघवे त्वपरान्तमहीपालव्याजेन करं बलिं
 ददौ । ‘ बलिहस्तांशवः कराः ’ इत्यमरः । अपरान्तानां समुद्रमध्यदेशवर्तित्वात्तैर्दत्ते करे
 समुद्रदत्तत्वोपचारः । करदानं च भीत्या । न तु याचयेति रामाद्रघोरुत्कर्षः ॥ ५८ ॥

मत्तेभरदनोत्कीर्णव्यक्त्विक्रमलक्षणम् ॥

त्रिकूटमेव तत्रोच्चैर्जयस्तम्भं चकार सः ५९

मत्तेत्यादि ॥ तत्र स रघुर्मत्तानामिभानां रदनोत्कीर्णानि दन्तक्षतान्येव । नपुंसके
 भावेक्तः । व्यक्तानि स्फुटानि विक्रमलक्षणानि पराक्रमचिह्नानि विजयवर्णवलिस्था-
 नानियस्मिंस्तं तथोक्तं त्रिकूटमेवोच्चैर्जयस्तम्भं चकार गाढप्रकाशस्त्रिकूटोऽद्विरेवोत्कीर्ण-
 वर्णस्तम्भ इव रघोर्जयस्तम्भोऽभूदित्यर्थः ॥ ५९ ॥

पारसीकांस्ततो जेतुं प्रतस्थे स्थलवर्त्मना ॥

इन्द्रियाख्यानिव रिपूंस्तत्त्वज्ञानेन संयमी ॥ ६० ॥

पारसीकानिति ॥ ततः स रघुः । संयमी योगी तत्त्वज्ञानेनेन्द्रियाख्यानिन्द्रियनामकान्
 रिपूनिव पारसीकान्राज्ञो जेतुं स्थलवर्त्मना प्रतस्थे । न तु निर्दिष्टेनापि जलपथेन । समु-
 द्रयानस्य निषिद्धत्वादिति भावः ॥ ६० ॥

यवनीमुखपद्मानां सेहे मधुमदं न सः ॥

बालातपमिवाब्जानामकालजलदोदयः ॥ ६१ ॥

यवनीत्यादि ॥ स रघुर्यवनीनां यवनस्त्रीणाम् तुरुष्कीणां । “जातेरस्त्रीविषयादयोप-
 धात् ” इति ङीष् । मुखानि पद्मानि च मुखपद्मानि । उपमितसमासः । तेषां मधुना मयेन
 यो मदोमदरागः । कार्यकारणभावयोरभेदेन निर्देशः । तं न सेहे । कामिव । अकाले
 प्रावृड्व्यतिरिक्ते काले जलदोदयः प्रायेण प्रावृपि पद्मविकाशस्याप्रसक्तत्वादब्जानां संब-
 न्धिनं बालातपमिव । अब्जहितत्वादब्जसम्बन्धित्वं सौरातपस्य ॥ ६१ ॥

पाश्चात्यैरश्वसाधनै

शार्ङ्गकूजितविज्ञेयप्रतियोधरजस्यभूत् ॥ ६२ ॥

सङ्ग्राम इति ॥ तस्य रघोरश्वसाधनैर्वाजिसैन्यैः । 'साधनं सिद्धिसैन्ययोः' इति है-
मः । पश्चाद्भवैः पाश्चात्त्यैर्यवनैः सह । "दक्षिणापश्चात्पुरसस्त्यक्" संहार्ये तृतीया । शृ-
ङ्गाणां विकाराः शार्ङ्गाणि धनूषि तेषां कूजितैः शब्दैः । 'शार्ङ्गं पुनर्धनुषि शार्ङ्गिणः । जये
च शृङ्गविहिते चापेऽप्याह विशेषतः' इति केशवः । अथवा शार्ङ्गैः शृङ्गसम्बन्धिभिः कू-
जितैर्विज्ञेया अनुमेयाः प्रतियोधाः प्रतिभटा यस्मिंस्तस्मिन् रजसि तुमुलः संग्रामः संकुलं
युद्धमभूत् । 'तुमुलं रणसंकुले' इत्यमरः । रजोव्याप्तोभयदलयोर्न स्वपरविज्ञानं शृङ्ग
नादादितरदासीदिति घोरसंग्रामसम्पत्तिः ॥ ६२ ॥

भल्लापवर्जितैस्तेषां शिरोभिः श्मश्रुलैर्महीम् ॥

तस्तार सरघाव्याप्तैः स क्षौद्रपटलैरिव ॥ ६३ ॥

भल्लापवर्जितैरिति ॥ स रघुर्भल्लापवर्जितैर्वाणविशेषकृत्तैः । 'स्तुहीदलफलो भल्लः'
इति यादवः । श्मश्रुलैः प्रवृद्धमुखरोमवद्भिः । "सिध्मादिभ्यश्च" इति लच्प्रत्ययः ।
तेषां पाश्चात्त्यानां शिरोभिः सरघाभिर्मधुमक्षिकाभिर्व्याप्तैः सरघा मधुमक्षिका' इत्यमरः ।
क्षुद्राः सरघाः । 'क्षुद्रा व्यङ्गा नटी वेश्या सरघा कण्टकारिका' इत्यमरः । क्षुद्राभिः कृ-
तानि क्षौद्राणि मधूनि । 'मधु क्षौद्रं माक्षिकादि' इत्यमरः । "क्षुद्राभ्रमरवटरपादपादञ्च"
इति संज्ञायामञ्प्रत्ययः । तेषां पटलैः संचयैरिव । 'पटलं तिलके नेत्ररोगे छन्दसि सं-
चये । पटिके परिवारे च' इति हैमः । महीं तस्ताराच्छादयामास ॥ ६३ ॥

अपनीतशिरस्त्राणाः शेषास्तं शरणं ययुः ॥

प्रणिपातप्रतीकारः संरम्भो हि महात्मनाम् ॥ ६४ ॥

अपनीतेत्यादि ॥ शेषा हतावशिष्टा अपनीतशिरस्त्राणा अपसारितशीर्षिण्याः सन्तः । 'शी-
र्षकम् । शीर्षिण्यं च शिरस्त्रे' इत्यमरः । शरणागतलक्षणमेतत् । तं रघुं शरणं ययुः । त-
थाहि । महात्मनां संरम्भः कोपः । 'संरम्भः संभूमेकोपे' इति विश्वः । प्रणिपातः प्रणति
रेव प्रतीकारो यस्य स हि । महतां परकीयमौद्धत्यमेवासह्यं न तु स्वजीवितमिति भावः ॥ ६४ ॥

विनयन्ते स्म तद्योधा मधुभिर्विजयश्रमम् ॥

आस्तीर्णाजिनरत्नासु द्राक्षावलयभूमिषु ॥ ६५ ॥

विनयन्त इति ॥ तस्य रघोर्योधा भटा आस्तीर्णान्यजिनरत्नानि चर्मश्रेष्ठानि यासुतासु
द्राक्षावलयानां भूमिषु । 'मृद्वीका गोस्तनी द्राक्षा स्वाद्वी मधुरसेति च' इत्यमरः । मधुभि-
र्द्राक्षाफलप्रकृतिकैर्मधुर्विजयश्रमं युद्धखेदं विनयन्ते स्मापनीतवन्तः । "कर्तृस्थे चाशरीरे
कर्मणि" इत्यात्मनेपदं । "लट् स्मे" इति भूतार्थे लट् ६५

ततः प्रतस्थे कौबेरीं भास्वानिव रघुर्दिशम् ॥

शरैरुसैरिवोदीच्यानुद्धरिष्यन्सानिव ॥ ६६ ॥

तत इति ॥ ततो रघुर्भास्वानसूर्य इव शरैर्वीर्यैरुसैः किरणैरिव । ‘किरणोऽस्मयूखांशुगमस्तिष्ठतिरश्मयः’ इत्यमरः । उदीच्यानुदग्भवाऽनृपान्सानुदकानीवोद्धरिष्यन्कौबेरीं कुबेरसंबन्धिनीं दिशमुदीचीं प्रतस्थे । अनेकेनेवशब्देनेयं वाक्यार्थोपमा । यथाह दण्डी । “एकानेकेवशब्दत्वात्सा वाक्यार्थोपमा द्विधा ” इति ॥ ६६ ॥

विनीताध्व श्रमास्तस्य सिन्धुतीरविचेष्टनैः ॥

दुधुवर्वाजिनः स्कन्धाँल्लग्नकुंकुमकेसरान् ॥ ६७ ॥

विनीतेत्यादि ॥ सिन्धुर्नाम काश्मीरदेशेषु कश्चिन्नदविशेषः । ‘देशे नदविशेषेऽब्धौसिन्धुर्ना सरिति स्त्रियाम्’ इत्यमरः । सिन्धोस्तीरे विचेष्टनैरङ्गपरिवर्त्तनैर्विनीता ध्वश्रमास्तस्य रघोर्वीजिनोऽश्वा लग्नाः कुंकुमकेसराः कुंकुमकुसुमकिञ्चलका येषां तान् । यद्वा लग्नकुंकुमाः केसराः सटा येषां तान् । ‘अथ कुंकुमम् । काश्मीरजन्म’ इत्यमरः । ‘केसरो नागकेसरे । तुरंगसिंहयोः स्कन्धकेशेषु बहुलद्रुमे । पुन्नागवृक्षे किञ्चलके स्यात् ’ इतिहैमः । स्कन्धान्कायान् । ‘स्कन्धः प्रकाण्डे कार्येऽखे विज्ञानादिषु पञ्चतु । नृपे समूहे व्यूहे च ’ इतिहैमः । दुधुवः कम्पयन्ति स्म । धूञ्कम्पने ॥ ६७ ॥

तत्र हूणावरोधानां भर्तृषु व्यक्ताविक्रमम् ॥

कपोलपाटलादेशि बभूव रघुचेष्टितम् ॥ ६८ ॥

तत्रेति ॥ तत्रोदीच्यां दिशि भर्तृषु व्यक्ताविक्रमम् । भर्तृवधेन स्फुटपराक्रममित्यर्थः । रघुचेष्टितं रघुव्यापारः हूणा जनपदाख्याः क्षत्रियाः तेषामवरोधा अन्तःपुरस्त्रियः तासां कपोलेषु पाटलस्य पाटलिम्रस्ताडनादिकृताख्यस्यादेश्युपदेशकं बभूव । अथवा पाटलआदेश्यादेष्टा यस्य तद्बभूव । स्वयं लेख्यायत इत्यर्थः ॥ ६८ ॥

काम्बोजाः समरे सोढुं तस्य वीर्यमनीश्वराः ॥

गजालानपरिक्लिष्टैरक्षौटैः सार्धमानताः ॥ ६९ ॥

काम्बोजा इति ॥ काम्बोजा राजानः समरे तस्य रघोर्वीर्यं मभावम् । ‘वीर्यं तेजः प्रभावयोः’ इति हैमः । सोढुमनीश्वरा अशक्ताः सन्तः गजानां रघुदंतिनामालानं बन्धनम् । भावे ल्युटि “विभाषा लीयतेः” इत्यात्वम् । तेन परिक्लिष्टैः परिक्षतैरक्षौटैर्वृक्षविशेषैः सार्धमानताः ॥ ६९ ॥

तेषां सदश्वभूयिष्ठास्तुक्ता

गाढा निष्पिः

तेषामिति तेषां काम्योजानां सद्भिरश्वैर्भूयिष्ठा बहुलास्तुङ्गा द्रविणानां हिरण्य-
नाम् 'हिरण्यं द्रविणं युञ्जम्' इत्यमरः । राशय एवोपदा उपायनानि । 'उपायनमु-
पाग्राह्यमुपहारस्तथोपदा' इत्यमरः । कोसलेश्वरं कोसलदेशाधिपतिं तं रघुं शश्वदसकृ-
द्विविशुः । 'मुहुः पुनः पुनः शश्वदभीक्षणमसकृत्समाः' इत्यमरः । तथाप्युत्सेका गर्वा-
स्तु न विविशुः । सत्यपि गर्वकारणे न जगर्वेत्यर्थः ॥ ७० ॥

ततो गौरीगुरुं शैलमारुरोहाश्वसाधनः ॥

वर्धयन्निव तत्कूटानुद्धूतैर्धातुरेणुभिः ॥ ७१ ॥

तत इति ॥ ततोऽनन्तरमश्वसाधनः सन्नौर्या गुरुं पितरं शैलं हिमवन्तम् । उद्धूतैरश्व-
खुरोद्धूतैर्धातूनां गौरिकादीनां रेणुभिस्तत्कूटांस्तस्य शृङ्गाणि 'कूटोऽस्त्री शिखरं शृङ्गम्'
इत्यमरः । वर्धयन्निव आरुरोह । उत्पतद्भूलिदर्शनाद्विरिशिखरवृद्धिभ्रमो जायत इति
भावः ॥ ७१ ॥

शशंस तुल्यसत्त्वानां सैन्यघोषेऽप्यसंभ्रमम् ॥

गुहाशयानां सिंहानां परिवृत्त्यावलोकितम् ॥ ७२ ॥

शशंसेति ॥ तुल्यसत्त्वानां सैन्यैः समानवलानां गुहासु शेरत इति गुहाशयास्तेषाम् ।
"अधिकरणे शेतेः" इत्यध्मत्ययः । 'दरी तु कन्दरो वा स्त्री देवखातबिले गुहा' इत्य-
मरः । सिंहानां हरीणाम् । 'सिंहो मृगेन्द्रः पञ्चास्यो हर्यक्षः केसरी हंरिः' इत्यमरः ।
संबन्धि परिवृत्त्य परावृत्त्यावलोकितं शयित्वैव ग्रीवाभङ्गेनावलोकनम् । कर्तुं । सैन्यघोषे
सेनाकलकले संभ्रमकारणे सत्यप्यसंभ्रमन्तः शोभविरहित्वम् । नजः प्रसज्यप्रतिषेधेऽ-
पि समास इष्यते । शशंस कथयामास । सैन्येभ्य इत्यर्थाल्लभ्यते । बाह्यचेष्टितमेव मनोवृ-
त्तेरनुमापकमिति भावः । असंभ्रान्तत्वे हेतुस्तुल्यसत्त्वानामिति । न हि समवलः समव-
लाद्विभेतीति भावः ॥ ७२ ॥

भूर्जेषु मर्मरीभूताः कीचकध्वनिहेतवः ॥

गङ्गाशीकरिणो मार्गे मरुतस्तं सिषेविरे ॥ ७३ ॥

भूर्जेष्विति ॥ भूर्जेषु भूर्जपत्रेषु । 'भूर्जो भुजो भूर्जो मृदुत्वकचर्मिका मता' इति
यादवः । मर्मरः शुष्कपर्णध्वनिः । 'मर्मरः शुष्कपर्णानाम्' इति यादवः । अर्थ च
शुक्लादिशब्दवदगुणिन्यापि वर्तते, योज्यते च 'मर्मरैरगुरुधूपगान्धिभिः' इति । अतो
मर्मरीभूताः मर्मरशब्दवन्तो भूता इत्यर्थः । कीचकानां रेणुविशेषाणां ध्वनिहेतवः । श्रो-
त्रसुखाश्चेति भावः । गङ्गाशीकरिणः । शीतला इत्यर्थः । मरुतो वाता मार्गे तं रघुं
सिषेविरे ॥ ७३ ॥

विशश्रमुर्नमेरूणां

स्य सैनिकाः

दृषदो वासितोत्सङ्गा निषण्णमृगनाभिभिः ॥ ७४

विशश्रमुरिति ॥ सैनिकाः । सेनायां समवेताः । माग्वहतीयष्टकप्रत्ययः । नमेरूणां सुर-
पुंनगानां छायासु निषण्णानां दृषदुपविष्टानां मृगाणां कस्तूरीमृगाणां नाभिभिर्वासितो-
त्सङ्गाः सुरभिततत्ता दृषदः शिला अध्यास्याधिष्ठाय । “अधिशीङ्स्थानां कर्म” इतिकर्म-
दृषत्स्वधिरुह्येत्यर्थः । विशश्रमुर्विश्रान्ताः ॥ ७४ ॥

सरलासकृमातङ्गग्रैवेयस्फुरितत्विषः ॥

आसन्नोषधयो नेतुर्नक्रमस्नेहदीपिकाः ॥ ७५ ॥

सरलेत्यादि ॥ सरलेषु देवदारुविशेषेष्वासक्तानि यानि मातङ्गानां गजानाम् । ग्रीवा-
सु भवानि ग्रैवेयाणि कण्ठशृङ्खलानि । “ग्रीवाभ्योऽएच” इति चकारादञ्प्रत्ययः । तेषु
स्फुरितत्विषः प्रतिफलितभास ओषधयो ज्वलन्त्यो ज्योतिर्लताविशेषा नक्तं रात्रौ नेतु-
र्नायकस्य रघोरस्नेहदीपिकास्तैलनिरपेक्षाः मदीपा आसन् ॥ ७५ ॥

तस्योत्सृष्टनिवासेषु कण्ठरज्जुक्षतत्वचः ॥

गजवर्ष्म किरातेभ्यः शशंसुर्देवदारवः ॥ ७६

तस्येति ॥ तस्य रघोरुत्सृष्टेषु जिह्वितेषु निवासेषु सेनानिवेशेषु कण्ठरज्जुभिर्गजवर्ष्मैः ।
क्षता निष्पिष्टास्त्वचो येषां ते देवदारवः किरातेभ्यो वनचरेभ्यो गजानां वर्ष्म प्रमाणम् ।
‘वर्ष्म देहप्रमाणयोः’ इत्यमरः । शशंसुः कथितवन्तः । देवदारुस्कन्धत्वक्षतैर्गजानामौ-
न्नत्यमनुमीयत इत्यर्थः ॥ ७६ ॥

तत्र जन्यं रघोर्घोरं पर्वतीयैर्गणैरभूत् ॥

नाराचक्षेपणीयाश्मनिष्पेषोत्पतितानलम् ॥ ७७ ॥

तत्रेति ॥ तत्र हिमाद्रौ रघोः । पर्वते भवैः पर्वतीयैः । “पर्वताच्च” इति छप्रत्ययः ।
गणैरुत्सवसंकेताख्यैः सप्तभिः सह । “गणानुत्सवसंकेतानजयत्सप्त पाण्डवः” इति महा-
भारते । नाराचानां बाणविशेषाणां क्षेपणीयानां भिन्दिपालानामश्मनां च निष्पेषेण संघ-
र्षेणोत्पतिता अनला यस्मिंस्तत्तथोक्तम् । ‘क्षेपणीयो भिन्दिपालः खड्गो दीर्घो महाफलः’
इति यादवः । घोरं भीमं जन्यं युद्धमभूत् । ‘युद्धमायोधनं जन्यम्’ इत्यमरः ॥ ७७ ॥

शरैरुत्सवसंकेतान्स कृत्वा विस्तोत्सवान् ॥

जयोदाहरणं बाह्वोर्गापयामास किंनरान् ॥ ७८ ॥

शरैरिति ॥ स रघुः शरैर्बाणैरुत्सवसंकेतान्नाम गणान्विरतोत्सवान्कृत्वा । जित्वेत्यर्थः
किंनरान्बाह्वोः स्वभुजयोर्जयोदाहरणं जयख्यापकं प्रबन्धविशेषं गापयामास । “मतिबुद्धि”
इत्यादिना किंनराणामपि कर्तृत्वान्कर्मत्वम् ॥ ७८ ॥

परस्परेण विज्ञातस्तेषूपायनपाणिषु ॥

राज्ञा हिमवतः सारो राज्ञः सारो हिमाद्रिणा ॥ ७६ ॥

परस्परेणेति ॥ तेषु गणेषूपायनेन युक्ताः पाणयो येषां तेषु सत्सु परस्परेणान्योन्यं राज्ञा हिमवतः सारो धनरूपो विज्ञातः । हिमाद्रिणापि राज्ञः सारो बलरूपो विज्ञातः । एतेन तत्रत्यवस्तूनामनर्घ्यत्वं गणानामभूतपूर्वश्च पराजय इति ध्वन्यते ॥ ७९ ॥

तत्राक्षोभ्यं यशोराशिं निवेश्यावस्रोह सः ॥

पौलस्त्यतुलितस्यद्विरादधान इव द्वियम् ॥ ८० ॥

तत्रेति ॥ स रघुस्तत्र हिमाद्रावक्षोभ्यमधृष्यं यशोराशिं निवेश्य निधाय । पौलस्त्येन रावणेन तुलितस्य चालितस्याद्रेः कैलासस्य द्वियमादधानो जनयन्निव अवस्रोहावततार । कैलासमगतवैव प्रतिनिवृत्त इत्यर्थः । न हि शूराः परेण पराजितमभियुज्यन्ते इति भावः ॥ ८० ॥

चकम्पे तीर्णलौहित्ये तस्मिन्प्राग्ज्योतिषेश्वरः ॥

तद्गजालानतां प्राप्तैः सह कालागुरुद्रुमैः ॥ ८१ ॥

चकम्प इति ॥ तस्मिन् रघौ । तीर्णं लौहित्या नाम नदी येन तस्मिंस्तीर्णलौहित्ये सति प्राग्ज्योतिषाणां कामरूपाणां जनपदानामीश्वरस्तस्य रघोर्गजानामालानतां गजबन्धनस्तम्भतां प्राप्तैः कालागुरुद्रुमैः कृष्णागुरुवृक्षैः सह चकम्पे कम्पितवान् ॥ ८१ ॥

न प्रसेहे स रुद्धार्कमधारावर्षदुर्दिनम् ॥

रथवर्त्मरजोऽप्यस्य कुत एव पताकिनीम् ॥ ८२ ॥

नेति ॥ स प्राग्ज्योतिषेश्वरो रुद्धार्कमावृतसूर्यम् । अधारावर्षं च तदुर्दिनं च धारावृष्टिं विना दुर्दिनीभूतम् । अस्य रघो रथवर्त्मरजोऽपि न प्रसेहे । पताकिनीं सेनां तु कुत एव प्रसेहे । न कुतोऽपीत्यर्थः ॥ ८२ ॥

तमीशः कामरूपाणामत्याखण्डलविक्रमम् ॥

भेजे भिन्नकटैर्नागैरन्यानुपसरोध यैः ॥ ८३ ॥

तमिति ॥ कामरूपाणां नाम देशानामीशोऽत्याखण्डलविक्रममतीन्द्रपराक्रमं तं रघुं भिन्नाः स्रवन्मदाः कटा गण्डा येषां तैर्नागैर्गजैः । साधनैः । भेजे । नागान्दत्त्वा शरणां गत इत्यर्थः । कीदृशैर्नागैः । यैरन्यान्यनुपसरोधतिरिक्तान्वृत्तानुपसरोध । शूराणामपि शूरो रघुरिति भावः ॥ ८३ ॥

कामरूपेश्वरस्तस्य हेमगीढाधिदेवताम् ॥

रत्नपुष्पोपहारेण

पादयोः ८४

कामरूपेश्वर इति ॥ कामरूपेश्वरो हेमपीठस्याधिदेवतां तस्य रघोः पादयोश्छायां कनक-
मयपादपीठव्यापिनीं कान्तिं रत्नान्येव पुष्पाणि तेषामुपहारेण समर्पणेनानर्चाचर्यामास ८४

इति जित्वा दिशो जिष्णुर्न्यवर्तत स्थोद्धतम् ॥

रजो विश्रामयन्राज्ञां छत्रशून्येषु मौलिषु ॥ ८५ ॥

दिग्विजयमुपसंहरति ॥ इतीति ॥ जिष्णुर्जयशीलः । “ग्लाजिस्थश्च ग्स्तुः” इति
ग्स्तुप्रत्ययः । स रघुरिति स्थं दिशो जित्वा रथैरुद्धतं रजश्छत्रशून्येषु । रघोरेकच्छत्रं कत्वा-
दिति भावः । राज्ञां मौलिषु किरीटेषु । ‘मौलिः किरीटे धम्मिल्ले चूडाकङ्कलमूर्धजे’
इति हैमः । विश्रामयन् । संक्रामयन्नित्यर्थः । न्यवर्तत निवृत्तः ॥ ८५ ॥

स विश्वजितमाजह्रे यज्ञं सर्वस्वदक्षिणम् ॥

आदानं हि विसर्गाय सतां वारिमुचामिव ॥ ८६ ॥

स इति ॥ स रघुः सर्वस्वं दक्षिणा यस्य यस्मिन्वा तं सर्वस्वदक्षिणम् । ‘विश्वजि-
त्सर्वस्वदक्षिणः’ इति श्रुतेः । विश्वजितं नाम यज्ञमाजह्रे । कृतवानित्यर्थः । युक्तं चैत-
दित्याह । सतां साधूनाम् वारिमुचां मेघानामिव आदानमर्जनं विसर्गाय त्यागाय हि ।
पात्रविनियोगायेत्यर्थः ॥ ८६ ॥

सन्नान्ते सचिवसखः पुरस्क्रियाभि-

गुर्वीभिः शमितपराजयव्यलीकान् ॥

काकुत्स्थश्चिरविरहोत्सुकावरोधा-

न्राजन्यान्स्वपुरनिवृत्तयेऽनुमेने ॥ ८७ ॥

सन्नान्त इति ॥ काकुत्स्थो रघुः सन्नान्ते यज्ञान्ते । ‘सन्नमाच्छादने यज्ञे सदादाने धनेऽपि
च’ इत्यमरः । सचिवानाममात्यानां सखेति सचिवसखः सन् । ‘सचिवो भृतकेऽमात्ये’
इति हैमः । तेषामत्यन्तानुसरणद्योतनार्थं राज्ञः सखित्वव्यपदेशः । “राजाहःसखिभ्यष्टृच” ।
गुर्वीभिर्महतीभिः । ‘गुरुर्महत्याङ्गिरसे पित्रादौ धर्मदेशके’ इति हैमः । पुरस्क्रियाभिः पूजाभिः
शमितं पराजयेन व्यलीकं दुःखं वैलक्ष्यं वा येषां तान् । ‘दुःखे वैलक्ष्ये व्यलीकम्’ इति यादवः ।
चिरविरहेणोत्सुका उत्कथितता अवरोधा अन्तःपुराङ्गना येषां तान् । राज्ञोऽपत्यानि राज-
न्याः क्षत्रियास्तान् । “राजन्वशुराद्यन्” इत्यपत्यार्थे यत्प्रत्ययः । ‘मूर्धाभिपिक्तो राजन्यो
बाहुजः क्षत्रियो विराट्’ इत्यमरः । स्वपुरं प्रति निवृत्तये प्रतिगमनायानुमेनेऽनुज्ञातवान् ।
महर्षणीवृत्तमेतत् । तदुक्तम् “अौ औ गस्त्रिदशयतिः महर्षणीयम्” इति ८७ ॥

ते रेखाध्वजकुलिशातपत्रचिह्नं

सम्राजश्ररणयुगं प्रसादस्तभ्यम् ॥

प्रस्थानप्रणतिभिरङ्गुलीषु चकु-

र्मौलिस्रक्च्युतमकरन्दरेणुगौरम् ॥ ८८ ॥

त इति ॥ ते राजानः । रेखा एव ध्वजाश्च कुलिशानि चातपत्राणि च । ध्वजाद्या-
काररेखा इत्यर्थः । तानि चिह्नानि यस्य तत्तथोक्तम् । प्रसादेनैव लभ्यं प्रसादलभ्यम् ।
सम्राजः सार्वभौमस्य रघोश्चरणयुगं प्रस्थाने प्रयाणसमये याः प्रणतयो नमस्कारास्ता-
भिः । करणैः । अङ्गुलीषु मौलिषु केशवन्धनेषु याः स्रजो माल्यानि ताभ्यश्च्युतैर्मकर-
न्दैः पुष्परसैः । ' मकरन्दः पुष्परसः ' इत्यमरः । रेणुभिः परागैश्च । ' परागः सुमनो
रजः ' इत्यमरः । गौरं गौरवर्णं चकुः ॥ ८८ ॥

इति श्रीमहोपाध्यायकोलाचलमल्लिनाथसूरिविरचितया संजीविनीसमाख्यया
व्याख्यया समेते महाकविश्रीकालिदासकृतौ रघुवंशमहाकाव्ये
रघुदिग्विजयो नाम चतुर्थः सर्गः ॥ ४ ॥

पंचमः सर्गः ॥

तमध्वरे विश्वजिति क्षितीशं निःशेषविश्राणितकोशजातम् ॥

उपात्तविद्यो गुरुदक्षिणार्थी कौत्सः प्रपेदे वरतन्तुशिष्यः ॥ १ ॥

इन्दीवरदलश्याममिन्दिरानन्दकन्दलम् ।

वन्दारुजनमन्दारं वन्देऽहं यदुनन्दनम् ॥ १ ॥

तमिति ॥ विश्वजिति विश्वजिन्नाम्यध्वरे यज्ञे । ' यज्ञः सवोऽध्वरो यागः ' इत्यमरः ।
निः शेषं विश्राणितं दत्तम् । ' श्रणु दाने ' चुरादिः । कोशानामर्थराशीनां जातं समूहो
येन तं तथोक्तम् । ' कोशोऽस्त्री कुङ्मले खड्गपिवानेऽर्थैर्वादिभ्ययोः ' इत्यमरः । ' जातं
जनिसमूहयोः ' इति शाश्वतः । एतेन कौत्सस्यानवसरप्राप्तिं सूचयति । तं क्षितीशं रघु-
मुपात्तविद्यो लब्धविद्यो वरतन्तोः शिष्यः कौत्सः । " ऋष्यन्धकवृष्णिाकुरुभ्यश्च " इत्यण् ।
इओऽपवादः । गुरुदक्षिणार्थी । " पुष्करादिभ्यो देशे " इत्यत्र " अर्थाच्चा-
संनिहिते " " तदन्ताच्च " इतीनिः । अमत्याख्येय इति भावः । प्रपेदे प्राप । अस्मि-
न्सर्गे वृत्तमुपजातिः तल्लक्षणं तु " गगतिन्मज्जागति तौ जगौ ग उपेन्द्रवच्चा जतजास्त
तो गौ पादौ " इति १ ।

स मृगमये वीतहिरण्यमयत्वात्पात्रे निधायार्ध्यमनर्घशीलः ॥

श्रुतप्रकाशं यशसा प्रकाशः प्रत्युज्जगामातिथिमातिथेयः ॥ २ ॥

स इति ॥ अनर्घशीलोऽमूल्यस्वभावः । असाधारणस्वभाव इत्यर्थः । ' मूल्ये पूजा विधावर्घः ' इति, ' शीलं स्वभावे सद्वृत्ते ' इति चामरशाश्वतौ । यशसा कीर्त्या । प्रकाशत इति प्रकाशः । पचाद्यच् । अतिथिषु साधुरातिथेयः । ' पथ्यतिथिवसतिस्वपतेर्दञ्ज ' इति ढञ् । स रघुः । हिरण्यस्य विकारो हिरण्यमयम् । ' दाण्डिनायन ' इत्यादिसूत्रेण निपातः । वीतहिरण्यमयत्वादपगतसुवर्णपात्रत्वात् । यज्ञस्य सर्वस्वदक्षिणाकत्वादिति भावः । मृगमये मृद्विकारे पात्रे अर्घ्यार्थमिदमर्घ्यम् । " पादार्घ्याभ्यां च " इति यत् । पूजार्थं द्रव्यं निधाय श्रुतेन शास्त्रेण प्रकाशं मसिद्धम् श्रूयत इति श्रुतं वेदशास्त्रम् । ' श्रुतं शास्त्रावधृतयोः ' इत्यमरः । अतिथिमभ्यागतं कौत्सम् । ' अतिथिर्ना गृहागते ' इत्यमरः । प्रत्युज्जगाम २ ॥

तमर्चयित्वा विधिवद्विधिज्ञस्तपोधनं मानधनाग्रयायी ॥

विशांपतिर्विष्टरभाजमारात्कृताञ्जलिः कृत्यविदित्युवाच ॥ ३ ॥

तमिति । विधिज्ञः शास्त्रज्ञः । अकरणे प्रत्यवायभीरुरित्यर्थः । मानधनानामग्रयाय्यग्रेसरः । अपयशोभीरुरित्यर्थः । कृत्यवित्कार्यज्ञः । आगमनप्रयोजनमवश्यं प्रष्टव्यमिति कृत्यवित् । विशां पतिर्मनुजेश्वरः । ' द्वौ विशौ वैश्यमनुजौ ' इत्यमरः । विष्टरभाजमासनगतम् । उपविष्टमित्यर्थः । ' विष्टरो विटपी दर्भमुष्टिः पीठाद्यमासनम् ' इत्यमरः । " वृक्षासनयोर्विष्टरः " इति निपातः । तं तपोधनं विधिवद्विध्यर्हम् । यथाशास्त्रमित्यर्थः । " तदर्हम् " इति व्रतिमत्ययः । अर्चयित्वारात्समीपे । ' आरादूरसमीपयोः ' इत्यमरः । कृताञ्जलिः सन्निवि वक्ष्यमाणप्रकारेणोवाच ॥ ३ ॥

अप्यग्रणीर्मन्त्रकृतामृषीणां कुशाग्रबुद्धे ! कुशली गुरुस्ते ॥

यतस्त्वया ज्ञानमशेषमाप्तं लोकेन चैतन्यमिवोष्णरश्मेः ॥ ४ ॥

अप्यग्रणीरिति ॥ हे कुशाग्रबुद्धे सूक्ष्मबुद्धे ! ' कुशाग्रीयमतिः प्रोक्तः सूक्ष्मदर्शी च यः पुमान् ' इति हलायुधः । मन्त्रकृतां मन्त्रद्रष्टृणाम् । " सुकर्मपापमन्त्र " इत्यादिना किप् । ऋषीणामग्रणीः श्रेष्ठस्ते तव गुरुः कुशल्यपि क्षेमवान्किम् । अपि प्रश्ने । ' गर्होसमुच्चयप्रश्नशंकासम्भावनास्वपि ' इत्यमरः । यतो यस्माद्गुरोः सकाशाच्चयाऽशेषं ज्ञानम् । लोकेनोष्णरश्मेः सूर्याच्चैतन्यं प्रबोध इव आप्तं स्वीकृतम् ॥ ४ ॥

कायेन वाचा मनसापि शश्वद्यत्संभृतं वासवधैर्यलोपि ॥

आपाद्यते न व्ययमंतरायैः कच्चिन्महर्षेस्त्रिविधं तपस्तत् ॥ ५ ॥

कायेनेति ॥ कायेनोपवासाद्विकृच्छ्रचान्द्रायणादिना वाचा वेदपाठेन मनसा गायत्री

जपादिनाकायेन वाचा मनसापि करणेन । वासवस्येन्द्रस्य धैर्यं लुम्पतीति वासवधैर्यं लोपि । स्वपदापहारशंकाजनकमित्यर्थः । यत्तपः शश्वदसकृत् । 'मुहुः पुनःपुनः शश्वद-भीक्ष्णमसकृत्तमाः' इत्यमरः । संभृतं संचितं महर्षेर्वरतन्तोस्त्रिविधं वाङ्मनःकायजं तत्तपोऽन्तरायैर्विघ्नैरिन्द्रप्रेरिताप्सरःशपैर्व्ययं नाशनापद्यते कच्चिन् न नीयते किम् । 'कच्चित्कामप्रवेदने' इत्यमरः ॥ ५ ॥

आधारबन्धप्रमुखैः प्रयत्नैः संवर्धितानां सुतनिर्विशेषम् ॥

कच्चिन्न वाय्वादिरूपप्लवो वः श्रमच्छिदामाश्रमपादपानाम् ॥ ६ ॥

आधारेत्यादि ॥ आधारबन्धप्रमुखैरालवालनिर्माणादिभिः प्रयत्नैरुपायैः 'आधार आलवालेम्बुबन्धेऽधिकरणेऽपि च' इति विश्वः । सुतेभ्यो निर्गतो विशेषोऽतिशयो यस्मिन्कर्मणि तत्तथासंवर्धितानां वृद्धिं प्रापितानां श्रमच्छिदां व आश्रमपादपानां वाय्वादिआदिशब्दाद्वावानलादिः उपप्लवो बाधको न कच्चिन्नास्ति किम् ॥ ६ ॥

क्रियानिमित्तेष्वपि वत्सलत्वादभग्नकामा मुनिभिः कुशेषु ॥

तदङ्कशय्याच्युतनाभिनाला कच्चिन्मृगीणामनघा प्रसूतिः ॥ ७ ॥

क्रियानिमित्तेष्विति ॥ क्रियानिमित्तेष्वप्यनुष्ठानसाधनेष्वपि कुशेषु मुनिभिर्वत्सलत्वा-न्मृगस्नेहादभग्नकामाऽप्रतिहतेच्छा । तेषां मुनीनामंका एव शय्यास्तासु च्युतानि नाभिनालानियस्याः सा तथोक्ता मृगीणां प्रसूतिः संततिरनघाऽव्यसना कच्चित् । अनपायिनी किमित्यर्थः 'दुःखैर्नोव्यसनेष्वघम्' इति यादवः । ते हि व्यालव्याघ्रादिभयादशरात्रमङ्क एव धारयन्ति ॥ ७ ॥

निर्वर्त्यते यैर्नियमाभिषेको येभ्यो निवापाञ्जलयः पितृणाम् ॥

तान्युज्ज्वलशक्वितसैकतानि शिवानि वस्तीर्थजलानि कच्चित् ॥ ८ ॥

निर्वर्त्यते इति ॥ यैस्तीर्थजलैर्नियमाभिषेको नित्यस्नानादिर्निर्वर्त्यते निष्पाद्यते । येभ्योजलेभ्यः । उद्धृत्येति शेषः । पितृणामग्निष्वत्तादीनां निवापाञ्जलयस्तर्पणाञ्जलयः । 'पितृदानं निवापः स्यात्' इत्यमरः । निर्वर्त्यन्ते । उज्ज्वलानां प्रकीर्णोद्धृतधान्यानां षष्ठैः षष्ठभागैः पालकत्वाद्वाजग्राह्यैरङ्कितानि सैकतानि पुलिनानि येषां तानि तथोक्तानि वायुष्माकंतानि तीर्थजलानि शिवानि भद्राणि कच्चित् । अनुपप्लवानि किमित्यर्थः । 'उज्ज्वलो धान्यांशकादानं कणिशाद्यर्जनं शिलम् ।' इति यादवः । 'षष्ठाष्टमाभ्यां अ च' इति षष्ठशब्दाद्भागार्थेऽन्वत्ययः । अत एवापूरणार्थत्वाच्च "पूरणगुण" इत्यादिना षष्ठीसमासप्रतिषेधः । सिकता येषु सन्ति सैकतानि । 'सिकताशर्कराभ्यां च' इत्यण्प्रत्ययः ॥ ८ ॥

कडंगरीयैरामृश्यते जानपदैर्न कच्चित् ॥

कालोपपन्नातिथिकल्पभागं वन्यं शरीरस्थितिसाधनं वः ॥ ६ ॥

नीवारेत्यादि ॥ कालेषु योग्यकालेषूपपन्नानामागतानामतिथीनां कल्प्या भागायस्य तत्तथोक्तम् । वने भवं वन्यम् । शरीरस्थितेर्जीवितस्य साधनं वो युष्माकम् । पच्यत इति पाकः फलम् । धान्यमिति यावत् । नीवारपाकादि । आदिशब्दाच्छ्यामाकादिधान्यसंग्रहः । जनपदेभ्य आगतैर्जनपदैः । “तत आगतः” इत्यण् । कडंगरीयैः कडंगरं वुसमर्हन्तीति कडंगरीयाः । ‘कडंगरो वुसं क्लीवे धान्यत्वचिनुषः पुमान्’ इत्यमरः । “कडंगरदक्षिणाच्छच” इति छप्रत्ययः । तैर्गोमहिषादिभिर्नामृश्यते कश्चित् । न भक्ष्यते किमित्यर्थः ॥ ९ ॥

अपि प्रसन्नेन महर्षिणा त्वं सम्यग्विनीयानुमतो गृहाय ॥

कालो ह्ययं संक्रमितुं द्वितीयं सर्वोपकारक्षममाश्रमं ते ॥ १० ॥

अपीति ॥ किंच त्वं प्रसन्नेन सता महर्षिणा सम्यग्विनीय शिक्षयित्वा । विद्यामुपदिश्येत्यर्थः । गृहाय गृहस्थाश्रमं प्रवेष्टुम् । “क्रियार्थोपपद” इत्यादिना चतुर्थी । अनुमतोऽप्यनुज्ञातः किम् ? हि यस्मात्ते तव सर्वेषामाश्रमाणां ब्रह्मचर्यवानप्रस्थयतीनामुपकारे क्षमं शक्तम् । ‘क्षमं शक्ते हिते त्रिषु’ इत्यमरः । द्वितीयमाश्रमं गार्हस्थ्यं संक्रमितुं मामुभयं कालः । विद्याग्रहणानन्तर्यात्तस्येति भावः । “कालसमयवेलासु तुमुन्” इति तुमुन् । सर्वोपकारक्षममित्यत्र मनुः ॥ “यथा मातरमाश्रित्य सर्वे जीवन्ति जन्तवः । वर्तन्ते गृहिणस्तद्गदाश्रित्येतर आश्रमाः ॥” इति ॥ १० ॥

तवार्हतो नाभिगमेन तृप्तं मनो नियोगक्रिययोत्सुकं मे ॥

अप्याज्ञया शासितुरात्मना वा प्राप्तोऽसि संभावयितुं वनान्माम् ११ ॥

कुशलप्रश्नं विधायागमनप्रयोजनप्रश्नं चिकीर्षुराह तवेति ॥ अर्हतः पूज्यस्य प्रशस्तस्य । “अर्हः प्रशंसायाम्” इति शतृप्रत्ययः । तवाभिगमनेनागमनमात्रेण मे मनो न तृप्तं न तुष्टम् । किंतु नियोगक्रिययाज्ञाकरणेनोत्सुकं सोत्कण्ठम् । ‘इष्टार्थोद्युक्त उत्सुकः’ इत्यमरः । “प्रसितोत्सुकाभ्यां तृतीया च” इति सप्तम्यर्थे तृतीया । शासितुर्गुरोराज्ञाप्यात्मना स्वतो वा । “मकृत्यादिभ्य उपसंख्यानम्” इति तृतीया । मां संभावयितुं पवित्रीकर्तुं वनात्प्राप्तोऽसि । गुर्वर्थं स्वार्थं वा तवागमनमित्यर्थः ॥ ११ ॥

इत्यर्घ्यपात्रानुमितव्ययस्य रघोरुदारामपि गां निशम्य ॥

स्वार्थोपपत्तिं प्रति दुर्बलाशस्तमित्यवोचद्वरतन्तुशिष्यः ॥ १२ ॥

इतीति ॥ अर्घ्यपात्रेण मृगमयेनानुमितो व्ययः सर्वस्वत्यागो यस्य तस्य रघोरित्युक्तमकारामुदारामौदार्ययुक्तामपि गां वाचम् । ‘मनो नियोगक्रिययोत्सुकं मे’ इत्येवंरूपाम् । ‘स्वर्गेषु’ । लक्ष्यदृष्टयोः स्त्रिया पुंसि गौः’ इत्यमर

निशम्य श्रुत्वा । वरतन्तुशिष्य कौत्स स्वार्थोपपत्ति स्वकार्यविद्धि प्रति दुर्बलाश मृगमय
पात्रदर्शनाच्छिथिलमनोरथः सस्त रघुमिति वक्ष्यमाणप्रकारेणावोचत् ॥ १२ ॥

सर्वत्र नो वार्त्तमवेहि राजन्नाथे कुतस्त्वय्यशुभं प्रजानाम् ॥

सूर्ये तपत्यावरणाय दृष्टेः कल्पेत लोकस्य कथं तमिस्रा ॥ १३ ॥

सर्वत्रेति ॥ हे राजन् ! त्वं सर्वत्र नोऽस्माकं वार्त्तं स्वास्थ्यमवेहि जानीहि । ‘वार्त्तं
बलानुन्यरोगे च’ इत्यमरः । ‘वार्त्तं पाटवमारोग्यं भव्यं स्वास्थ्यमनामयम्’ इति च या-
दवः । न चैतदाश्चर्यमित्याह नाथ इति ॥ त्वयि नाथ ईश्वरे सति प्रजानामशुभं दुःखं
कुतः ? । तथाहि । अर्थान्तरं न्यस्यति ॥ सूर्य इत्यादिना ॥ सूर्ये तपति प्रकाशमाने सति
तमिस्रा तमस्ततिः । ‘तमिस्रं तिमिरं रोगे तमिस्रा तु तमस्ततौ । कृष्णपक्षनिशायां च’
इति विश्वः । लोकस्य जनस्य । लोकस्तु भुवने जने’ इत्यमरः । दृष्टेरावरणाय कथं
कल्पेत । दृष्टिमावरितुं नालमित्यर्थः । कृपेरलमर्थत्वात्तद्योगे “नमःस्वस्ति” इत्यादि-
ना चतुर्थी । “अलमिति पर्याप्त्यर्थग्रहणम्” इति भगवान्भाष्यकारः । कल्पेत संपद्येते-
त्यर्थः । ‘कृपि संपद्यमाने च’ इति वक्तव्यात् चतुर्थी ॥ १३ ॥

भक्तिः प्रतीक्ष्येषु कुलोचिता ते पूर्वान्महाभाग!तयातिशेषे ॥

व्यतीतकालस्त्वहमभ्युपेतस्त्वामर्थिभावादिति मे विषादः ॥ १४ ॥

‘तवार्हतः’ इत्यादिनोक्तं यत्तन्न चित्रमित्याह ॥ भक्तिरिति ॥ प्रतीक्ष्येषु पूज्येषु ।
‘पूज्यः प्रतीक्ष्यः’ इत्यमरः । भक्तिरनुरागविशेषस्ते तव कुलोचिता कुलाभ्यस्ता । ‘अ-
भ्यस्तेऽप्युचितं न्याय्यम्’ इति यादवः । हे महाभाग सर्वभौम ! तया भक्त्या पूर्वान्पूर्वं
जानतिशेषेऽतिवर्तसे । किंतु सर्वत्र वार्त्तं चेत्तर्हि कथं खेदखिन्न इव दृश्यसेऽत आह ॥
व्यतीतेति ॥ अहं व्यतीतकालोऽतिक्रान्तकालः सन्नर्थिभावाद्याचक्रभावाच्चामभ्युपेत
इति मे मम विषादः ॥ १४ ॥

शरीरमात्रेण नरेन्द्र!तिष्ठन्नाभासि तीर्थप्रतिपादितर्द्धिः ॥

आरण्यकोपात्तफलप्रसूतिः स्तम्बेन नीवार इवावशिष्टः ॥ १५ ॥

शरीरमात्रेणेति ॥ हे नरेन्द्र ! तीर्थे सत्पात्रे प्रतिपादिता दत्तर्द्धिर्येन स तथोक्तः ।
‘योनौ जलावतारे च मन्त्र्याद्यष्टादशस्वपि । पुण्यक्षेत्रे तथा पात्रे तीर्थे स्याद्दर्शनेष्वपि’
इति हलायुधः । शरीरमात्रेण तिष्ठन् आरण्यका अरण्ये भवा मनुष्या मुनिप्रमुखाः ।
“अरण्यान्मनुष्ये” इति बुद्धमत्ययः । तैरुपात्ता फलमेव प्रसूतिर्यस्य स स्तम्बेन कांटे-
नावशिष्टः । प्रकृत्यादित्वात् “प्रकृत्यादिभ्य उपसंख्यानम्” इति तृतीया । नीवार
इव आभासि शोभते ॥ १५ ॥

स्थाने भवानेकनराधिपः सन्नकिंचनत्वं मत्सृजं व्यनक्ति ।

पर्यायपीतस्य सुरैर्हिमांशोः कलाक्षयः श्लाघ्यतरो हि वृद्धेः ॥ १६ ॥

स्थान इति ॥ भवानेकनराधिपः सार्वभौमः सन् मखजं मखजन्यम् न विद्यते किञ्चन यस्येत्यर्किञ्चनः । मयूरव्यंसकादित्वात्तत्पुरुषः । तस्य भावोऽर्किञ्चनत्वं निर्धनत्वं व्यनक्ति प्रकटयति । तदेतत् स्थाने युक्तम् । 'युक्ते द्वे सांपतं स्थाने इत्यमरः । तथाहि सुरैर्देवैः पर्यायेण क्रमेण पीतस्य हिमांशोः कलाक्षयो वृद्धेरुपचयाच्छ्लाघ्यतरो हि वरः खलु ॥ " मणिः शाखोल्लीढः समरविजयी हेतिनिहतो मदक्षीणो नागः शरदि सारितः श्यानपुलिनाः । कलाशेषश्चन्द्रः सुरतमृदिता बालवनिता तनिम्ना शोभन्ते गलितविभवाश्चार्थिषु वृषाः ॥ " इति भावः । अत्र कामन्दकः ॥ " धर्मार्थं क्षीणकोशस्य क्षीणत्वमपि शोभते । सुरैः पीतावशेषस्य कृष्णपक्षे विधोरिव ॥ " इति ॥ १६ ॥

तदन्यतस्तावदनन्यकार्यो गुर्वर्थमाहर्तुमहं यतिष्ये ॥

स्वस्त्यस्तु ते निर्गलिताम्बुगर्भं शरद्धनं नार्दति चातकोऽपि ॥ १७ ॥

तदिति ॥ तत्तस्मात्तावदनन्यकार्यः । 'यावत्तावच्च साकल्येऽवधौ मानेऽवधारणे' इति विश्वः । प्रयोजनान्तररहितोऽहमन्यतो वदान्यान्तरादुर्वर्धं गुरुधनमाहर्तुमर्जयितुं यतिष्य उद्योक्ष्ये । ते तुभ्यं स्वस्ति शुभमस्तु । " नमःस्वस्ति " इत्यादिना चतुर्थी तथाहि । चातकोऽपि । "धरणीपतितं तोयं चातकानां रुजाकरम्" इति हेतोरनन्यगतिकोऽपीत्यर्थः । निर्गलितोऽम्बवेव गर्भो यस्य तं शरद्धनं नार्दति न याचते । " अर्दं गतौ याचने च " इति धातुः 'याचनार्थेरणोऽर्दनम्' इति यादवः ॥ १७ ॥

एतावदुक्त्वा प्रतियातुकामं शिष्यं महर्षेर्नृपतिर्निषिध्य ॥

किं वस्तु विद्वन्गुरवे प्रदेयं त्वया कियद्वेति तमन्वयुङ्क्त ॥ १८ ॥

एतावदिति ॥ एतावद्वाक्यमुक्त्वा प्रतियातुं कामो यस्य तं प्रतियातुकामं गन्तुकामं "तुकाममनसोरपि" इति मकारलोपः । महर्षेर्विरतन्तोः शिष्यं कौत्सं नृपती रघुर्निषिध्य निवार्य । हे विद्वन् ! त्वया गुरवे प्रदेयं वस्तु किं किमात्मकं कियत्किपरिमाणं वा इत्येवं तं कौत्समन्वयुङ्क्तापृच्छत् । 'प्रश्नोऽनुयोगः पृच्छा च' इत्यमरः ॥ १८ ॥

ततो यथावद्विहिताध्वराय तस्मै स्मयावेशविवर्जिताय ॥

वर्णाश्रमाणां गुरवे स वर्णी विचक्षणः प्रस्तुतमाचक्षे ॥ १९ ॥

तत इति ॥ ततो यथावद्यथार्हम् । अर्हार्थे वतिः । विहिताध्वराय विधिवदनुष्ठितयज्ञाय सदाचारायेत्यर्थः । स्मयावेशविवर्जिताय गर्वाभिनिवेशशून्याय । अनुद्धतायेत्यर्थः । वर्णानां ब्राह्मणादीनामाश्रमाणां ब्रह्मचर्यादीनां च गुरवे नियामकाय । 'वर्णाः स्युर्ब्राह्मणादयः' इति, 'ब्रह्मचारी गृही वानमस्थो भिक्षुश्चतुष्टये । आश्रमोऽस्त्री' इति चामरः । सर्वकार्यमिर्वाहकायेत्यर्थः । तस्मै रघवे विचक्षणो विद्वान्वर्णी ब्रह्मचारी 'वर्णिनो ब्रह्मचरिणः'

इत्यमरः । “वर्णाद्ब्रह्मचारिणि” इतीतिप्रत्ययः । सः कौत्सः मस्तुतं प्रकृतमाचचक्षे १९ ॥

समाप्तविद्येन मया महर्षिर्विज्ञापितोऽभूद्गुरुदक्षिणायै ॥

स मे चिरायास्खलितोपचारां तां भक्तिमेवागणयत्पुरस्तात् ॥ २० ॥

समाप्तविद्येनेति ॥ समाप्तविद्येन अधीतसमस्तवेदशास्त्रेण मया महर्षिर्गुरुदक्षिणायै गुरुदक्षिणास्वीकारार्थं विज्ञापितोऽभूत् । स च गुरुश्चिरायास्खलितोपचारां तां दुष्करां मे भक्तिमेव पुरस्तात्प्रथममगणयत्संख्यातवान् । भक्त्यैव संतुष्टः किं दक्षिणयेत्युक्तवानित्यर्थः । अथवा भक्तिमेव तां दक्षिणामगणयदिति योज्यम् ॥ २० ॥

निर्वन्धसंजातरूपार्थकार्श्यमचिन्तयित्वा गुरुणाहमुक्तः ॥

वित्तस्य विद्यापरिसंख्यया मे कोटीश्चतस्रो दश चाहरेति ॥ २१ ॥

निर्वन्धेत्यादि ॥ निर्वन्धेन मार्यनातिशयेन संजातरूपा संजातक्रोधेन गुरुणा अर्थकार्श्यं दारिद्र्यमचिन्तयित्वाऽविचार्याहं वित्तस्य धनस्य चतस्रो दश च कोटीश्चतुर्दशकोटीर्मे महामाहरानयेति विद्यापरिसंख्यया विद्यापरिसंख्यानुसारेणैवोक्तः । अत्र मनुः ॥ “अङ्गानि वेदाश्चत्वारो मीमांसा न्यायविस्तरः । पुराणं धर्मशास्त्रं च विद्या ह्येताश्चतुर्दश ॥” इति २१ ॥

सोऽहं सपर्याविधिभाजनेन मत्वा भवन्तं प्रभुशब्दशेषम् ॥

अभ्युत्सहे संप्रति नोपरोद्धुमल्पेतस्त्वाच्छ्रुतनिष्क्रयस्य ॥ २२ ॥

स इति ॥ सोऽहं सपर्याविधिभाजनेनार्घ्यपात्रेण भवन्तं प्रभुशब्द एव शेषो यस्य तं मत्वा । निःस्वं निश्चित्येत्यर्थः । श्रुतनिष्क्रयस्य विद्यामूल्यस्याल्पेतस्त्वादतिमहत्त्वात्संप्रत्युपरोद्धुंनिर्वन्धुं नाभ्युत्सहे ॥ २२ ॥

इत्थं द्विजेन द्विजराजकान्तिरावेदितो वेदविदां वरेण ॥

एनोनिवृत्तेन्द्रियवृत्तिरेनं जगाद भूयो जगदेकनाथः ॥ २३ ॥

इत्थमिति ॥ द्विजराजकान्तिश्चन्द्रकान्तिः । ‘द्विजराजः शशधरो नक्षत्रेशः क्षपाकरः’ इत्यमरः । “तस्मात्सोमो राजा नो ब्राह्मणानाम्” इति श्रुतेः । द्विजराजकान्तित्वेनार्थावाप्तिवैराग्यं वारयति । एनसः पापान्निवृत्तेन्द्रियवृत्तिर्यस्य स जगदेकनाथो रघुर्वेदविदां वरेण श्रेष्ठेन द्विजेन कौत्सेनेत्यमावेदितो निवेदितः सन् एनं कौत्सं भूयः पुनर्जगादोवाच ॥ २३ ॥

गुर्वर्थमर्थी श्रुतपारदृशवा रघोः सकाशादनवाप्य कामम् ॥

गतो वदान्यान्तरमित्ययं मे मा भूत्परीवादनवावतारः ॥ २४ ॥

गुर्वर्थमिति ॥ श्रुतस्य पारं दृष्ट्वाञ्छ्रुतपारदृशवा । “दृशेः कनिष्” इति कनिष् । गुर्वर्थं गुरुदक्षिणार्थं यथा तथार्थी याचकः । विशेषणद्वयेनाप्यस्याप्रत्याख्येयत्वमाह । रघोः सकाशात्सकाममनो दातृन्तर गत ‘स्युर्वदान्यस्थान १६५ दान

शौण्डा बहुप्रदे' इत्यमरः । इत्येवंरूपोऽयं परीवादस्यापवादस्य नवो नूतनः प्रथमोऽवतार
आविर्भावो मे मा भून्मास्तु । रघोरिति स्वनामग्रहणं संभावितत्वद्योतनार्थम् । तथा च
“संभावितस्य चाकीर्तिर्मरणादतिरिच्यते” इति भावः ॥ २४ ॥

स त्वं प्रशस्ते महिते मदीये वसंश्चतुर्थोऽग्निरिवाग्न्यगारे ॥

द्वित्राण्यहान्यर्हसि सोढुमर्हन्यावद्यते साधयितुं त्वदर्थम् ॥ २५ ॥

स इति ॥ स त्वं महिते पूजिते प्रशस्ते प्रसिद्धे मदीयेऽग्न्यगारे त्रेताग्निशालायां चतु-
र्थोऽग्निरिव वसन्दित्राणि द्वे त्रीणि वाहानि दिनानि । “संख्ययाव्ययासन्नादूराधिक
संख्याः संख्येये” इति बहुव्रीहिः “बहुव्रीहौ संख्येये ङजबहुगणात्” इति ङच्प्रत्ययः
समासान्तः । सोढुमर्हसि । हे अर्हन्मान्य ! त्वदर्थं तव प्रयोजनं साधयितुं यावद्यते यतिष्ये ।
“यावत्पुरानिपातयोर्लेट्” इति भविष्यदर्थे लट् ॥ २५ ॥

तथेति तस्यावितथं प्रतीतः प्रत्यग्रहीत्संगरमग्रजन्मा ॥

गामात्तसारां रघुरप्यवेक्ष्य निष्क्रष्टुमर्थं चकमे कुबेरात् ॥ २६ ॥

तथेति ॥ अग्रजन्मा ब्राह्मणः प्रतीतः प्रीतः संस्तस्य रघोरवितथममोघं संगरं प्रति-
ज्ञाम् । ‘अथ प्रतिज्ञाजिज्ञासासंविदापत्सु संगरः’ इत्यमरः । तथेति तथास्त्विति प्रत्य-
ग्रहीदन्वमोदत । रघुरपि गां भूमिमात्तसारां गृहीतधनामवेक्ष्य कुबेरादर्थं निष्क्रष्टुमाहर्तुं
चकमेइयेष ॥ २६ ॥

वसिष्ठमन्त्रोक्षणजात्प्रभावादुदन्वदाकाशमहीधरेषु ॥

मरुत्सखस्येव बलाहकस्य गतिर्विजघ्ने न हि तद्रथस्य ॥ २७ ॥

वसिष्ठेत्यादि ॥ वसिष्ठस्य यन्मन्त्रेणोक्षणमभिमन्त्र्य प्रोक्षणं तज्जात्प्रभावात्सामर्थ्या-
द्धेतोः । उदन्वदाकाशमहीधरेषूदन्वत्युदधावाकाशे महीधरेषु पर्वतेषु वा । मरुत्सखस्य ।
मरुतः सखेति तत्पुरुषो बहुव्रीहौ समासान्ताभावात् । ततो वायुसहायस्येति लभ्यते ।
वारीणां वाहको बलाहकः । पृषोदरादित्वात्साधुः । तस्येव मेघस्येव तद्रथस्य रघुस्यन्द-
नस्य गतिः संचारो न विजघ्ने न विहता हि ॥ २७ ॥

अथाधिशिरये प्रयतः प्रदोषे रथं रघुः कल्पितशस्त्रगर्भम् ॥

सामन्तसंभावनयैव धीरः कैलासनाथं तरसा जिगीषुः ॥ २८ ॥

अथेति ॥ अथ प्रदोषे रजनीमुखे । तत्काले यानाधिरोहणविधानात् । प्रयतो धीरो
रघुः । समन्ताद्भवः सामन्तः राजमात्रमिति संभावनयैव कैलासनाथं कुबेरं तरसा बलेन
जिगीषुर्जेतुमिच्छुः सन् कल्पितं सज्जितं शस्त्रं गर्भे यस्य तं रथमधिशिष्ये । रथेशयित
वानित्यर्थः । “अधिशिङ्स्थासां कर्म” इति कर्मत्वम् ॥ २८ ॥